

आगम और व्याख्या-साहित्य

लेखक

विजय मुनि शास्त्री साहित्यरत्न
मुनि समदर्शी प्रभाकर

प्रकाशक

सन्मतिज्ञान-पीठ, आगरा

पुस्तक :

आगम और व्याख्या-साहित्य

लेखक :

विजय मुनि शास्त्री साहित्यरत्न
मुनि समदर्शी प्रभाकर

प्रकाशक :

सन्मतिज्ञान-पीठ, आगरा

मुद्रक :

एजुकेशनल प्रेस, आगरा

प्रथम प्रवेश :

२१ जनवरी १९६४

मूल्य :

एक रुपया पच्चीस नये पैसे

विषय-परिचय

आगम-साहित्य : एक अनुचिन्तन

विषय	पृष्ठ
१ आगम-साहित्य	१
२ दृष्टिवाद	२
३ रचनाक्रम	५
४ भाषा	७
५ आगम-विभाग	६
६ आगमों के निर्माता	१०
७ आगम-परिषद्	१३
८ आगम-विच्छेद का इतिहास	१५
९ आगम साहित्य का मौलिक रूप	१६
१० आगम साहित्य में अनुयोग-व्यवस्था	१७
११ लेखन-परम्परा	१३
१२ आगम लेखन-युग	२०
१३ आगमों का वर्गीकरण	२२
१४ पैतालीस आगमों के नाम	२५
१५ चौरासी आगमों के नाम	२६
१६ अंग-सूत्र परिचय	२७-४१
१७ उपांग-सूत्र परिचय	४२-४५
१८ मूल-सूत्र परिचय	४५-४७
१९ छेद-सूत्र परिचय	४७-५०
२० प्रकीर्णक परिचय	५०-५१
२१ उपसंहार	५३

ब्याख्या-साहित्य : एक परिशीलन

	विषय	पृष्ठ
१	भारत की सांस्कृतिक त्रिपथगा	५३
२	बुद्ध की वाणी : त्रिपिटक	५३
३	महावीर की वाणी : आगम	५४
४	आगम-युग	५४
५	वाचना-त्रयी	५५
६	विषय-प्रतिपादन	५६
७	प्रामाण्य के विषय में मत-भेद	५६
८	दिगम्बर आगम	५७
९	निर्युक्ति-परिचय	५८-६४
१०	भाष्य-परिचय	६४-७४
११	चूर्णि-परिचय	७४-८२
१२	टीका-परिचय	८२-८६
१३	टब्बा-परिचय	८६-८७
१४	अनुवाद-परिचय	८७-८९
१५	परिशिष्ट	९०
१६	आगम-युग	९१
१७	निर्युक्ति-युग	९१
१८	भाष्य-युग	९२
१९	चूर्णि-युग	९३
२०	आगमों के कुछ विशिष्ट शब्द	९४
२१	निर्युक्तियों के कुछ विशिष्ट शब्द	९५
२२	भाष्यों के कुछ विशिष्ट शब्द	९६
२३	चूर्णियों के कुछ विशिष्ट शब्द	९७
२४	भाषा विज्ञान	९७



आगम-साहित्य : एक अनुचिन्तन

मुनि समदर्शी प्रभाकर

आगम-साहित्य

भारतीय-संस्कृति के विचारकों एवं चिन्तकों ने आत्मा-परमात्मा एवं विश्व के सम्बन्ध में गहन चिन्तन-मनन और अन्वेषण किया है। और इस खोज में उन्होंने जो कुछ पाया और आत्म-विकास एवं आत्म-शुद्धि के लिए जो यथार्थ मार्ग देखा-समझा उसे अपने शिष्य-प्रशिष्यों को सिखाकर उस ज्ञान धारा को अनवरत प्रवहमान रखने का प्रयत्न किया। इस ज्ञान परम्परा को भारतीय-संस्कृति में 'श्रुत' या 'श्रुति' कहते हैं। 'श्रुत' शब्द का अर्थ है—सुना हुआ और 'श्रुति' शब्द का अभिप्राय है—सुनी हुई।

जैन-परम्परा की मान्यता है कि तीर्थंकर केवल ज्ञान संप्राप्त करने के बाद प्रवचन देते हैं और गणधर उनके प्रवचनों को सूत्र रूप से ग्रथित करते हैं और अपने शिष्यों को उसकी वाचना देते हैं। उनके शिष्य-प्रशिष्य उस श्रुत-साहित्य की वाचना अपने शिष्यों को देते हैं। इस प्रकार तीर्थंकर भगवान के मुख से संश्रुत-वाणी को श्रुत-साहित्य कहते हैं। इसे आगम, शास्त्र और सूत्र भी कहते हैं।

वैदिक साहित्य में 'श्रुत' के स्थान में 'श्रुति' शब्द का प्रयोग हुआ है। श्रुति का तात्पर्य भी सुनी हुई बात ही होता है। वैदिक ऋषियों द्वारा रचित ऋचाओं और स्तुतियों को श्रुति कहते हैं। क्योंकि ऋषियों के मुख से प्रवहमान वेद-वाणी को सुनकर उनके शिष्यों ने उसे स्मृति में रखा और अपने शिष्य-प्रशिष्यों को सुनाकर-सिखाकर उसके प्रवाह को सतत गतिमान रखने का प्रयत्न किया।

जैनागमों की तरह बौद्ध-ग्रन्थों में भी 'सुत्त' शब्द मिलता है। उसका अर्थ भी वही है, जो 'सुयं-श्रुत' शब्द का है अर्थात् सुना हुआ। इससे स्पष्ट होता है कि भारतीय-संस्कृति की त्रि-परंपराओं में प्रयुक्त सुयं-श्रुत, श्रुति और सुत्त संज्ञा सर्वथा सार्थक है।

जैन-साहित्य दो विभागों में विभक्त है—१. आगम-साहित्य और २. आगमेतर-साहित्य । तीर्थंकरों द्वारा उपदिष्ट, गणधरों एवं पूर्वधर स्थविरों द्वारा रचित साहित्य को आगम और आचार्यों द्वारा रचित ग्रन्थों को आगमेतर साहित्य की संज्ञा दी गई है ।

तीर्थंकर सदा अर्थ रूप से उपदेश देते हैं । उनका प्रवचन सूत्र रूप में नहीं होता । गणधर उस अर्थ रूप प्रवचन को सूत्र रूप में गूँथते हैं । इस अपेक्षा से आगम के दो भेद होते हैं—१. अर्थागमे—अर्थ-आगम और २. सूत्रागमे सूत्र-आगम । तीर्थंकर भगवान् द्वारा उपदिष्ट वाणी को अर्थागम और उस प्रवचन के आधार पर गणधरों द्वारा रचित आगमों को सूत्रागम कहते हैं । ये आगम आचार्यों की अमूल्य एवं अक्षय ज्ञान निधि बन गए हैं । इसलिए उन्हें गणि-पिटक के नाम से भी संबोधित किया गया है । इनकी संख्या बारह है । इसलिए उसका द्वादशांगी नाम भी है ।

जैन-परंपरा की यह धारणा रही है कि अनादि काल से होने वाले तीर्थंकर अपने शासन काल में द्वादशांगी का उपदेश देते हैं, अनागत काल में होने वाले तीर्थंकर इसी द्वादशांगी का उपदेश देंगे और वर्तमान में महाविदेह क्षेत्र में विद्यमान तीर्थंकर इसका उपदेश दे रहे हैं । इस तरह प्रवाह की दृष्टि से द्वादशांगी अनादि-अनन्त है । उसका प्रवाह न कभी विच्छिन्न हुआ है और न होगा । परन्तु व्यक्ति की अपेक्षा से विचार करते हैं, तो इसका दूसरा पक्ष भी है । वह यह है कि प्रत्येक काल में होने वाले तीर्थंकर इसका उपदेश देते हैं । अतः उनके शासनकाल में विद्यमान द्वादशांगी उनके द्वारा उपदिष्ट होती है । वर्तमान में संप्राप्त द्वादशांगी के उपदेष्टा हैं—श्रमण भगवान् महावीर । इस तरह द्वादशांगी प्रवाह रूप से अनादि-अनन्त होने पर भी अकृतक नहीं, कृतक है; अपौरुषेय नहीं, पौरुषेय है । क्योंकि वह वाणी है; शब्दों एवं अक्षरों का समूह मात्र है । वाणी, शब्द या अक्षरों का निर्माता कोई व्यक्ति ही होता है, ईश्वर नहीं । क्योंकि ईश्वर शरीर रहित है और वाणी शरीर का धर्म है । अतः द्वादशांगी एवं अन्य कोई भी शास्त्र ईश्वर-कृत नहीं है ।

द्वादशांगी यह है—१. आचारांग २. सूत्रकृतांग, ३. स्थानांग, ४. समवायांग, ५. भगवती, ६. ज्ञाता-धर्मकथांग, ७. उपासक-दशांग ८. अन्तकृद्दशांग, ९. अनुत्तरोपपातिक, १०. प्रश्न-व्याकरण, ११. विपाक और १२. दृष्टिवाद । वर्तमान में दृष्टिवाद उपलब्ध नहीं है, शेष एकादश-अंग उपलब्ध हैं ।

दृष्टिवाद

समवायांग सूत्र में दृष्टिवाद के परिचय में लिखा है कि दृष्टिवाद में समस्त भावों की परूपणा की गई है । वह मुख्य रूप से पाँच भागों में विभक्त है—१. परिकर्म, २. सूत्र, ३. पूर्वगत, ४. अनुयोग और ५. चूलिका ।

१. परिकर्म के सात विभाग हैं—१. सिद्ध श्रेणी, २. मनुष्य श्रेणी, ३. स्पृष्ट श्रेणी, ४. अवगाहना श्रेणी, ५. उपसंपदा श्रेणी, ६. विप्रजहत श्रेणी, और ७. च्युताच्युत श्रेणी । सिद्ध श्रेणी परिकर्म के चौदह विभाग हैं—१. मातृ का पद, २. एकाधिक पद, ३. पादोष्ठ पद, ४. आकाश पद, ५. केतुभूत, ६. राशि-

बद्ध, ७. एक गुण, ८. द्विगुण, ९. त्रिगुण, १०. केतुभूत, ११. प्रतिग्रह, १२. संसार-प्रतिग्रह, १३. नन्दावर्त, और १४. सिद्धबद्ध । मनुष्य श्रेणी परिकर्म के भी उक्त चौदह भेद हैं । शेष स्पृष्ट-श्रेणी आदि पाँच परिकर्म के ग्यारह-ग्यारह भेद हैं । स्व समय की अपेक्षा से परिकर्म के छह भेद हैं, सातवाँ परिकर्म आजीविक मत के अनुसार है । प्रथम के छह परिकर्म स्व-सामयिक होने से उनमें चार नय की अपेक्षा से विचार किया गया है और सातवें परिकर्म में तीन नय की अपेक्षा से । परन्तु त्रि-राशिक की दृष्टि से सातों परिकर्मों में तीन नय की अपेक्षा से विचार किया गया है ।

आगमों में प्रयुक्त प्रत्येक वस्तु का विचार नय की अपेक्षा से किया जाता है । ऐसा कोई शब्द या अर्थ नहीं है कि जिसका विचार करते समय नय का प्रयोग न किया जाए । विशेष करके द्वादशम अंग दृष्टिवाद के सम्बन्ध में तो नय से विचार करने की पद्धति रही है । परन्तु इसका विच्छेद होने के बाद मध्यकाल में शिष्यों की बुद्धि में मन्दता आ जाने के कारण नय विचार की पद्धति को बन्द कर दिया । परन्तु यदि कोई श्रमण-श्रमणी विचार करने के योग्य है, तो उनके लिए छूट भी है । प्राचीन काल में कालिक श्रुत और दृष्टिवाद के प्रत्येक पद पर नय पद्धति से विचार करने की परंपरा रही है । और जब तक समग्र श्रुत-साहित्य को द्रव्यानुयोग आदि चार अनुयोगों में विभक्त नहीं कर दिया, तब तक नय-विचारणा करने की परंपरा रही है । आचार्य आर्यवज्र के बाद आर्य रक्षित ने समग्र श्रुत-साहित्य को द्रव्यानुयोग, गणितानुयोग, चरण-करणानुयोग और धर्मकथानुयोग, इन चार अनुयोगों में बाँट दिया । इसके बाद नय विचारणा के लिए यह परंपरा चल पड़ी कि यदि श्रोता और वक्ता योग्य हो, तो अपनी योग्यता के अनुसार नय विचारणा करे और यदि दोनों में विशिष्ट योग्यता न हो, तो सूत्र और उसके अर्थ से काम चलाए, परन्तु नय-विचारणा न करे ।^१

२. सूत्र अठ्यासी हैं—१. ऋजुग, २. परिणता-परिणत, ३. बहुभांगिक, ४. विप्रत्ययिक, ५. अनन्तर, ६. परंपरा, ७. समान, ८. संयूथ, ९. संभिन्न, १०. यथात्याग ११. सौवस्तिक, १२. नन्दावर्त, १३. बहुल, १४. स्पृष्टा-स्पृष्ट, १५ व्यावर्त, १६ एवंभूत, १७ द्विकावर्त, १८ वर्तमानोत्पाद, १९ समभिरूढ़ २० सर्वतोभद्र, २१ प्रणामा और २२ द्वि-प्रतिग्रह । उक्त २२ सूत्रों का स्व-सिद्धान्त के अनुसार स्वतंत्र भाव से विचार किया जाता है, इनका परतन्त्र भाव से अर्थात् गोशालक के मत के अनुरूप विचार किया जाता है, इनका त्रि-नय की अपेक्षा से विचार करने वाले त्रि-राशि की दृष्टि से विचार किया जाता है और इनका स्व-समय की अपेक्षा से चार नय की दृष्टि से विचार किया जाता है । इस प्रकार प्रत्येक बाईस सूत्रों का चार प्रकार से विचार होता है, अतः कुल सूत्र संख्या $22 \times 4 = 88$ है ।

३ पूर्वगत में चौदह पूर्व हैं—१. उत्पाद पूर्व, २. अग्रायणीय पूर्व, ३. दीर्य पूर्व, ४. अस्ति-नास्ति-प्रवाद पूर्व, ५. ज्ञान-प्रवाद पूर्व, ६. सत्य-प्रवाद पूर्व, ७. आत्म-प्रवाद पूर्व, ८. कर्म-प्रवाद पूर्व, ९. प्रत्याख्यान-प्रवाद पूर्व, १०. विद्यानुवाद पूर्व, ११. अबन्ध्य-प्रवाद पूर्व, १२. प्राणायु-प्रवाद पूर्व, १३. क्रिया-विशाल-प्रवाद पूर्व, १४. लोक-विन्दुसार पूर्व । प्रत्येक पूर्व की वस्तु और चूलिका निम्न प्रकार से है—

^१ आवश्यक निर्युक्ति गाथा ७६०; विशेषावश्यक भाष्य, गाथा १२७५ ।

पूर्व	वस्तु	चूलिका
१	१०	४
२	१४	१२
३	८	८
४	१८	१०
५	१२	×
६	२	×
७	१६	×
८	३०	×
९	२०	×
१०	१५	×
११	१२	×
१२	१३	×
१३	३०	×
१४	२५	×

४. अनुयोग दो प्रकार का है—१. मूल-प्रथमानुयोग और २. गंडिकानुयोग । मूल-प्रथमानुयोग में—अरिहन्त भगवान् के पूर्वभव, देवलोक गमन, आयु, च्यवन, जन्म, अभिषेक, राज्य लक्ष्मी, पालखी, प्रव्रज्या, तपश्चर्या, आहार, केवल-ज्ञान, तीर्थ-प्रवर्तन, संघयन, संस्थान, ऊँचाई, आयु, शिष्य, गण, गणधर, आर्या, प्रवर्तिनी, चतुर्विध संघ का परिमाण, केवली, मनः पर्यव-ज्ञानी, अवधि-ज्ञानी, सम्यग्दृष्टि, श्रुत ज्ञानी, अनुत्तर विमान में उत्पन्न होने वाले साधु-साध्वी, सिद्ध-बुद्ध होने वाले साधु-साध्वी, पादोप-गमन अनशन करने वाले, और वे सर्व-श्रेष्ठ श्रमण-श्रमणी संपूर्ण कर्मों का क्षय करके, जितने दिन का अनशन करके मुक्तिगामी होते हैं, उनका और तीर्थकरों से सम्बन्धित, ऐसी अन्य बातों का उल्लेख किया गया है ।

गंडिकानुयोग के अनेक भेद हैं, जैसे—१. कुलकर गंडिकानुयोग, २. तीर्थकर गं०, ३. गणधर गं०, ४. चक्रधर, गं०, ५. दशार गं० ६. बलदेव गं०, ७. वासुदेव गं०, ८. हरिवंश गं०, ९. भद्रबाहु गं०, १०. तपक गं०, ११. चित्रान्तर गं०, १२. उत्सर्पिणी गं० १३. अवसर्पिणी गं०, और देव, नरक एवं तिर्यञ्च गति में जो विभिन्न जन्म होते हैं, उनका व्याख्यान इत्यादि अनेक गंडिकानुयोग हैं ।

५. चूलिका—पहले चार पूर्वों की चूलिका है, अन्य की नहीं है । प्रथम पूर्व की ४, द्वितीय की १२, तृतीय की ८ और चतुर्थ पूर्व की १० । कुल $४ + १२ + ८ + १० = ३४$ चूलिकाएँ हैं ।^१

रचना-क्रम

दृष्टिवाद के पाँच भागों में चतुर्थ भाग पूर्वगत में चौदह पूर्व समाविष्ट हैं। इनका परिमाण बहुत विशाल है। कभी एक भी पूर्व लिखा नहीं गया है। फिर भी उसकी विराटता को बताने के लिए आचार्यों ने परिकल्पना की है कि यदि प्रथम पूर्व को लिपि बद्ध किया जाए, तो उसमें एक हाथी के परिमाण की स्याही लगेगी। इससे सहज ही समझा जा सकता है कि पूर्व-साहित्य कितना विशाल था, शब्द रूप से उसका पारायण कर सकना कठिन लगता है। सम्भवतः भाव रूप से ही उसे हृदयंगम किया जाता रहा होगा।

ये श्रुत या शब्द ज्ञान के समस्त विषयों के अक्षय कोष होते हैं। कोई भी विषय ऐसा नहीं रह जाता, जिसकी चर्चा पूर्व-साहित्य में न की गई हो। वस्तुतः पूर्व-साहित्य आगम या श्रुत-साहित्य की अमूल्य निधि है।

यह एक प्रश्न है कि पूर्व-साहित्य का रचना काल कब का माना जाए? इस सम्बन्ध में दो विचारधाराएँ हैं—१. श्रमण भगवान् महावीर के पूर्व से ज्ञान-राशि की यह महानिधि चली आ रही थी, इसलिए उत्तरवर्ती श्रुत-साहित्य रचना के समय इसे पूर्व संज्ञा दी गई और दृष्टिवाद में इन सबका समावेश कर लिया गया, और २. श्रमण भगवान् महावीर ने द्वादशांगों से पूर्व चौदह आगमों का उपदेश दिया, अतः इन्हें पूर्व कहा गया।^१ वर्तमान युग के पाश्चात्य एवं पौर्वात्य विद्वान् प्रथम विचारधारा के पक्ष में हैं। क्योंकि यह तो निर्विवाद रूप से मान्य है कि भगवान् महावीर के पूर्व भी श्रुत-साहित्य था और भगवान् महावीर के समय में भगवान् पार्श्वनाथ परम्परा के श्रमण-श्रमणी भी विद्यमान थे। आगमों के पृष्ठों पर भी यह अंकित मिलता है कि पार्श्वनाथ परम्परा के अनेक श्रमणों ने भगवान् महावीर के शासन को स्वीकार किया। भगवान् महावीर के शासन में प्रविष्ट होने के पूर्व अनेक श्रमणों को भगवान् पार्श्वनाथ द्वारा उपदिष्ट द्वादशांगी का परिज्ञान रहा होगा। अतः ऐसा लगता है कि पूर्व परम्परा से चले आ रहे ज्ञान लोत को ही पूर्वी की संज्ञा देकर द्वादशांगी में समाविष्ट कर लिया हो।

पूर्व-साहित्य इतना विशद है कि उसमें समस्त श्रुत-साहित्य समा जाता है, फिर अन्य आगमों की रचना क्यों की? यह एक प्रश्न है। इसके समाधान में आचार्य जिनभद्र भस्माश्रमण ने विशेषावश्यक भाष्य में कहा है कि भूतवाद—दृष्टिवाद अंग में समस्त वाङ्मय समा जाता है, फिर भी कठिनता से समझने वाले अल्पज्ञ पुरुष एवं स्त्रियों के लिए अन्य एकादश अंगों की रचना की।^२ श्री मलधारी हेमचन्द्र सूरि ने विशेषावश्यक भाष्य पर की गई टीका में इस बात को और स्पष्ट कर दिया है।

^१ सर्व श्रुतात् पूर्व क्रियते इति पूर्वाणि, उत्पादपूर्वादीनि चतुर्दश :—स्थानांग सूत्र वृत्ति, १०, १.

^२ जइ विष भूयावाए सव्वस्स वओमयस्य ओयारो।

निज्जुहणा तहावि हु दुम्मेहे इत्थीय ॥

—विशेषावश्यक भाष्य, गा. ५५०.

आचार्य भद्रबाहु, आचार्य शीलांक और आचारांग-चूर्णिकार इस बात में एकमत हैं कि तीर्थकर भगवान् ने सर्व-प्रथम उपदेश भी आचारांग का दिया और गणधरों ने रचना भी सर्व-प्रथम इसकी की। अन्य अंग और पूर्व आदि सब आचारांग के अनन्तर रचे गए हैं।^१ परन्तु आवश्यक चूर्ण में इसके विपरीत मतों का उल्लेख भी मिलता है। कुछ विचारकों का अभिमत है कि तीर्थकरों ने प्रथम अर्थ रूप से पूर्वों का उपदेश दिया, परन्तु गणधरों ने सूत्र रूप से सर्व-प्रथम आचारांग आदि अंगों की रचना की। किन्तु कुछ आचार्यों का यह अभिमत है कि सर्व-प्रथम उपदेश भी पूर्वों का दिया गया और ग्रन्थ रचना भी पूर्वों की की गई। उपदेश एवं रचना की दृष्टि से पहले पूर्व हैं, उसके बाद आचारांग आदि अन्य अंग हैं, किन्तु स्थापना की दृष्टि से आचारांग को सर्व-प्रथम स्थान दिया गया है।^२ अतः योजना की दृष्टि से आचारांग का प्रथम स्थान है, परन्तु रचना की अपेक्षा से पूर्वों का स्थान पहला है।

आगमों में श्रुत-साहित्य के अध्ययन-अध्यापन की परंपरा के तीन क्रम मिलते हैं। कुछ श्रमण चतुर्दश पूर्व के ज्ञाता होते थे या उससे कम पूर्वों के। कुछ श्रमण द्वादशांगी के विद्वान् होते थे। और कुछ श्रमण सामायिक आदि एकादश अंगों का अध्ययन करते थे। इन सब में चतुर्दश पूर्वधर श्रमणों का विशिष्ट महत्व रहा है। उन्हें श्रुत-केवली कहा गया है और पूर्वधर स्थविरों या आचार्यों के द्वारा रचित साहित्य को भी आगम कहा गया है और उनकी वाणी को भी वीतराग वाणी की तरह प्रामाणिक माना गया है।

चौदह पूर्व

नाम	विषय	पद-परिमाण
१. उत्पाद	द्रव्य और पर्यायों की उत्पत्ति	एक करोड़
२. अश्रायणीय	द्रव्य, पदार्थ और जीवों का परिमाण	छियानवे लाख
३. वीर्य-प्रवाद	सकर्म और अकर्म जीवों के वीर्य का वर्णन	सत्तर लाख
४. अस्ति-नास्ति-प्रवाद	पदार्थ की सत्ता और असत्ता का निरूपण	साठ लाख
५. ज्ञान-प्रवाद	ज्ञान का स्वरूप और प्रकार	एक कम एक करोड़
६. सत्य-प्रवाद	सत्य का निरूपण	एक करोड़ छह
७. आत्म-प्रवाद	आत्मा-जीव का निरूपण	छब्बीस करोड़
८. कर्म-प्रवाद	कर्म का स्वरूप और प्रकार	एक करोड़ अस्सी लाख
९. प्रत्याख्यान-प्रवाद	व्रत-आचार, विधि-निषेध	चौरासी लाख

^१ आचारांग चूर्ण, पृष्ठ, ६.

^२ आवश्यक चूर्ण, पृष्ठ, ५६-५७.

आगम-साहित्य : एक अनुचिन्तन

१०. विद्यानुप्रवाद	सिद्धियों और उनके साधनों का निरूपण	एक करोड़ दस लाख
११. अवन्ध्य	शुभाशुभ फल की अवश्य-संभावितता का निरूपण	छब्बीस करोड़
१२. प्राणायु-प्रवाद	इन्द्रिय, श्वासोच्छ्वास, आयु और प्राण का निरूपण	एक करोड़
१३. क्रिया-विशाल	शुभाशुभ क्रियाओं का निरूपण	नव करोड़
१४. लोक-बिन्दुसार	लोक-बिन्दुसार लब्धि का स्वरूप और विस्तार	साढ़े बारह करोड़

भाषा

आगम-साहित्य की भाषा अर्ध-मागधी है, जिसे वर्तमान में प्राकृत कहते हैं। आगम-साहित्य में इस बात का स्पष्ट उल्लेख मिलता है कि तीर्थकर अर्ध-मागधी भाषा में उपदेश देते हैं।^१ तीर्थकर अन्य भाषा में उपदेश न देकर अर्ध-मागधी या प्राकृत में ही उपदेश क्यों देते हैं? इसके समाधान में आचार्य हरिभद्र ने कहा है कि “चारित्र की साधना-आराधना करने के इच्छुक मन्द बुद्धि स्त्री-पुरुषों पर अनुग्रह करने के लिए सर्वज्ञ भगवान् सिद्धान्त की प्ररूपणा या आगमों का उपदेश प्राकृत में देते हैं।^२ भगवती सूत्र में गौतम स्वामी के एक प्रश्न—देव किस भाषा में बोलते हैं—का उत्तर देते हुए भगवान् महावीर ने कहा—‘हे गौतम ! देव अर्धमागधी भाषा में बोलते हैं और लोक में बोली जाने वाली भाषाओं में अर्धमागधी भाषा ही विशिष्ट एवं श्रेष्ठ भाषा है।^३ प्रज्ञापना सूत्र में अर्धमागधी भाषा में बोलने वाले व्यक्तियों को भाषा आर्य कहा है।^४ इससे यह स्पष्ट होता है कि भगवान् महावीर अर्ध-

^१ भगवं च णं अद्धमागहीए भासाए धम्ममाइक्खइ ।

—समवायांग सूत्र, पृष्ठ ६०

तएणं समणे भगवं महावीरे कूणिअस्स रण्णे भिभिसार-पुत्तस्य.....अद्धमागहीए भासाए भासइ
..... सावि य णं अद्धमागही भाषा तेसिं सव्वेसिं अप्पणो सभासाए परिणामेणं परिणमइ ।

—औपपातिक सूत्र

^२ बाल-स्त्री-मन्द-मूर्खाणां, नृणां चारित्रकाक्षिणाम् ।

अनुग्रहार्थं सर्वज्ञैः सिद्धान्तः प्राकृते कृतः ॥

—दशबंकातिक टीका

^३ गोयमा ! देवाणं अद्धमागहीए भासाए भासंति, सावि य णं अद्धमागही भासा भासिज्जमाणी
विसिस्सइ ।

—भगवती सूत्र, ५, ४, २०

^४ भासारिया जे णं अद्धमागहीए भासाए भासंति ।

—प्रज्ञापना सूत्र, पृ. ५६

मागधी भाषा में प्रवचन देते थे और इसी भाषा में श्रुत-साहित्य की रचना की गई। निशीथ चूर्णि में चूर्णिकार ने इस बात का उल्लेख किया है कि "पुराण-सूत्र—आगमों की भाषा अर्धमागधी निश्चित है।"^१ अतः चूर्णिकार जिनदास महत्तर अर्धमागधी का अर्थ दो प्रकार से करते हैं—आधे मगध देश में बोली जाने वाली भाषा, और २. अठारह जाति की देशी भाषा। अठारह जाति की देशी भाषा का उल्लेख ज्ञाता-धर्म कथा और औपपातिक सूत्र में मिलता है।^२ इससे यह निश्चित होता है कि श्रुत-साहित्य अर्धमागधी भाषा में रचा गया। आचार्य हेमचन्द्र ने इसे 'आर्ष' ^३ कहा है—इसके लिए आगम में ऋषि-भाषित शब्द का प्रयोग मिलता है।^४

इस बात में समस्त आचार्य एकमत हैं कि तीर्थकर अर्धमागधी भाषा में उपदेश देते हैं और एकादश अंग भी अर्धमागधी भाषा में हैं। परन्तु, दृष्टिवाद—जिसमें चौदह पूर्व अन्तर्गत है, की भाषा कौन-सी है? वह संस्कृत में रचा गया या प्राकृत में? अब तक विद्वानों का मत है कि पूर्वों की भाषा संस्कृत थी। भाषा की जटिलता एवं विषय की गहनता के कारण अन्य एकादश अंगों की रचना प्राकृत या अर्धमागधी भाषा में की गई। प्रभावक चरित्र के रचयिता श्री प्रभावक सूरि ने प्रभावक चरित्र में लिखा है—पुरातन काल में चौदह पूर्व संस्कृत भाषा में थे। प्रज्ञातिशय साध्य होने के कारण काल की प्रबलता से उनका विच्छेद हो गया। वर्तमान में आर्य सुधर्मा स्वामी द्वारा रचित एकादश अंग हैं। उन्होंने मन्द-बुद्धि स्त्री-पुरुषों के सुगमता से समझ में आ सके, इसलिए एकादश अंगों की प्राकृत में रचना की।^५ इस सम्बन्ध में श्री वर्द्धमान सूरि ने भी आचार-दिनकर ग्रन्थ में 'यथा उक्तमागमे' लिखकर आगम से निम्न गाथा उद्धृत की है—

“मुत्तूण दिट्ठिवायं कालिय-उक्कालियंगसिद्धं तं।

थी-बाल-वायणत्थं पाइयमुइयं जिणवरेहि ॥^६

दृष्टिवाद को छोड़कर शेष कालिक-उत्कालिक अंग—सिद्धान्त-साहित्य का बाल-वृद्ध, स्त्री-पुरुष सब सरलता से वाचन एवं अध्ययन कर सके, इसलिए तीर्थकरों ने श्रुत-साहित्य का उपदेश प्राकृत भाषा में दिया।

^१ पुराणमद्धमागह भासानिययं हवइ सुत्तं।

—निशीथ चूर्णि

^२ ज्ञाता-धर्मकथा, पृ० २८; औपपातिक सूत्र, पृ० ५८

^३ सिद्ध हेम प्राकृत व्याकरण, ८, १, ३.

^४ सक्कता पागता चेव दुहा भणितीओं आहिया।

सरमंडलम्मि गिज्जंते पसत्था इसि-भासिता ॥

—स्थानांग सूत्र ७, ३६४.

^५ प्रभावक चरित्र, श्लोक ११४-१६.

^६ आचार दिनकर; तत्त्व निर्णय प्रासाद, पृष्ठ ४१२.

परन्तु परंपरा से जो यह मान्यता चली आ रही है कि तीर्थंकर सदा-सर्वदा अर्धमागधी या प्राकृत भाषा में उपदेश देते हैं, इससे यह बात सिद्ध होती है कि पूर्व-साहित्य की भाषा संस्कृत नहीं, प्राकृत ही होनी चाहिए। यदि पूर्व-साहित्य को भगवान् महावीर के पहले से चली आ रही ज्ञान-धारा मानें, तब भी यह तो निश्चित है कि वह ज्ञान-धारा उनके पूर्ववर्ती तीर्थंकरों द्वारा ही उपदिष्ट थी। और सब तीर्थंकरों का उपदेश अर्धमागधी भाषा में होता था। ऐसी स्थिति में पूर्वी की भाषा संस्कृत मानना कुछ अट-पटा-सा लगता है। यह ऐतिहासिक विषय के अन्वेषकों की खोज का विषय है।

आगमों का प्रामाण्य-अप्रामाण्य

केवल ज्ञानी, अवधि ज्ञानी, मनः पर्यव ज्ञानी, चतुर्दश पूर्वधर और दश-पूर्वधर के द्वारा उपदिष्ट एवं रचित साहित्य को आगम कहते हैं। आगम-साहित्य में द्वादशांगी या गणिपिटक का प्रमुख स्थान है। इसके उपदेष्टा तीर्थंकर भगवान् होते हैं। वर्तमान काल में रचित द्वादशांगी के उपदेष्टा श्रमण भगवान् महावीर हैं और उसके सूत्रकार गणधर सुधर्मा हैं। तीर्थंकर सदा अर्थ रूप से उपदेश देते हैं और गणधर उस उपदेश को सूत्ररूप में गूँथते हैं। द्वादशांगी के अतिरिक्त उपांग आगमों के रचयिता स्थविर हैं। वह चौदह पूर्वधर—श्रुत-केवलियों या विशिष्ट ज्ञानी श्रमणों की वाणी है, सर्वज्ञ की नहीं। इसलिए द्वादशांगी स्वतः प्रमाण है। उसके अतिरिक्त शेष आगम-साहित्य परतः प्रमाण है। जो आगम द्वादशांगी के अनुरूप हैं, अविरोध हैं, वे प्रामाणिक हैं, अन्य अप्रामाणिक हैं।

आगम-विभाग

श्रुत-साहित्य प्रणेता की अपेक्षा से दो भागों में विभक्त होता है—१. अंग प्रविष्ट और २. अनंग-प्रविष्ट, अंग बाह्य। श्रमण भगवान् महावीर के ग्यारह गणधरों ने उनके अर्थ रूप उपदेश को जो सूत्र रूप में गूँथा या भगवान् के उपदेश को जो साहित्य का रूप दिया, वह अंग-प्रविष्ट आगम-साहित्य कहलाता है। स्थविरों ने जिम साहित्य की रचना की, वह अनंग-प्रविष्ट या अंग-बाह्य कहलाता है। द्वादशांगी के अतिरिक्त जो आगम-साहित्य उपलब्ध है, वह सब अनंग-प्रविष्ट है।

तीर्थंकर केवल ज्ञान को प्राप्त करने के बाद गणधरों को स्थापित करके तीर्थ का प्रवर्तन करते हैं। जैन-परंपरा में यह मान्यता रही है कि गणधरों के प्रव्रजित होने पर भगवान् उन्हें त्रिपदी—उत्पाद व्यय और ध्रौव्य का उपदेश देते हैं। उस उपदेश के आधार पर जिस साहित्य का, जिन आगमों का निर्माण किया गया, वह अंग-प्रविष्ट साहित्य है। अंग-प्रविष्ट आगम-साहित्य का स्वरूप समस्त तीर्थंकरों के शासन में निश्चित होता है। सभी तीर्थंकर द्वादशांगी का उपदेश देते हैं। परन्तु अनंग प्रावेष्ट आगमों की संख्या निश्चित नहीं होती। उसमें कम ज्यादा भी होते रहते हैं।^१ वर्तमान में उपलब्ध एकादश अंग

^१ गणहर-थेरकयं वा आएसा मुक्कवागरणओ वा।

धुव-चल-विसेसओ वा अंगणंगेमु नाणत्तं ॥

सुधर्मा गणधर की वाचना है। गौतम आदि अन्य दश गणधरों की आठ वाचनाएँ थीं, परन्तु वर्तमान में उनका अस्तित्व नहीं रहा। इसलिए वर्तमान में उपलब्ध एकादश अंग साहित्य के रचयिता सुधर्मा गणधर माने जाते हैं।

रचना की दृष्टि से अनंग-प्रविष्ट आगम-साहित्य को दो भागों में विभक्त कर सकते हैं—
१. स्थविरों द्वारा रचित अनंग-अंग-बाह्य साहित्य और २. स्थविरों द्वारा निर्यूद्ध अनंग साहित्य। स्थविरों ने कुछ आगमों की अपनी भाषा में रचना की है और कुछ आगमों को पूर्व एवं अंग साहित्य में से उद्धृत किया है। जिन आगमों को पूर्व या द्वादशांगी में से उद्धृत या संकलित किया गया है, उन्हें निर्यूद्ध कहते हैं। दशवैकालिक, आचारांग का द्वितीय श्रुतस्कंध, निशीथ, व्यवहार, वृहत्कल्प, दशाश्रुत-स्कंध ये निर्यूद्ध आगम हैं। आचार्य शय्यभवं ने थोड़े समय में अपने अल्पायु पुत्र मनक की साधना में तेजस्विता लाने के लिए दशवैकालिक सूत्र का निर्यूहन किया। इसके अतिरिक्त अन्य आगमों के निर्यूहक श्रुत-केवली आचार्य भद्रबाहु हैं। प्रज्ञापना-सूत्र के रचयिता श्यामाचार्य, अनुयोगद्वार सूत्र के निर्माता आर्य रक्षित और नन्दी सूत्र के देवद्विगणि क्षमाश्रमण माने जाते हैं।

आगमों के निर्माता

आगमों के निर्माता या कर्त्ता कौन हैं? इस विषय में सभी आचार्य एकमत नहीं हैं। आगम एवं उसके व्याख्या साहित्य का अध्ययन करने पर इस सम्बन्ध में हमें दो विचारधाराएँ देखने को मिलती हैं। एक विचारधारा—जो प्राचीन है, यह मानती है कि द्वादशांगी के कर्त्ता गणधर हैं और उपांग आदि अंग-बाह्य आगम-साहित्य के निर्माता स्थविर हैं। दूसरी विचार धारा—जो अर्वाचीन है, की मान्यता है कि अंग एवं अंग-बाह्य समस्त आगमों के निर्माता गणधर ही हैं।

अनुयोग द्वार सूत्र में लोकोत्तर आगमों का वर्णन करते हुए लिखा है कि आचारांग से लेकर दृष्टि-वाद तक द्वादश अंगों के प्रणेता तीर्थंकर हैं। इसका अभिप्राय इतना ही है कि तीर्थंकरों के उपदेश को गणधरों ने सूत्र रूप में गूँथा या उनके प्रवचनों के आधार पर गणधरों ने द्वादशांगी की रचना की।^१ यही बात नन्दी सूत्र में सम्यक् श्रुत के प्रसंग में उल्लिखित है।^२ षट्खंडागम की धवला टीका और कषाय

^१ लोकोत्तरिए—जं णं इमं अरिहंतेहिं भगवंतेहिं उप्पण्ण-णाण-दंसण-धरेहिं तीय-पच्चुप्पण्णमणागय-जाणएहिं तिसुक्कवहित सहित-पूइएहिं, सच्चण्णहिं सच्चदरिसीहिं पणीजं दुवालसंगं गणिपिडगं, तंजहा—आयारो जाव दिट्ठिवाओ।

पाहुड़ की जयधवला टीका में गौतम गणधर को द्वादशांग और चौदह पूर्व का सूत्र-कर्ता कहा गया है।^१ इस मान्यता का समर्थन अन्य ग्रन्थों में भी उपलब्ध होता है। आचार्य उमास्वाति ने अपने तत्त्वार्थ भाष्य में आगम के अंग और अंग बाह्य भेद करने के अभिप्राय को स्पष्ट करते हुए लिखा है कि “जो आगम गणधर कृत हैं, वे अंग हैं और जो स्थविर कृत हैं, वे अंग-बाह्य हैं।”^२ इससे स्पष्ट होता है कि आगम-युग की मूल मान्यता अंग-साहित्य को ही गणधर-कृत मानने की रही है।

नन्दी सूत्र की चूर्णि और आचार्य हरिभद्र रचित टीका में अंग और अंग-बाह्य की रचना के सम्बन्ध में दो विचार धाराएँ दिखाई देती हैं। उसमें एक विचारधारा अंग-साहित्य को गणधर कृत और अंग-बाह्य को स्थविर कृत मानने की है। दूसरी अंग-बाह्य को भी गणधर कृत मानने की है।^३ यह कहना कठिन है कि यह दूसरी मान्यता कब से प्रचलित हुई। परन्तु इतना निश्चित है कि आवश्यक सूत्र गणधर-कृत हैं, यह मान्यता आवश्यक निर्युक्ति में स्पष्ट रूप से परिलक्षित होती है। आवश्यक सूत्र के सामायिक अध्ययन के उपोद्घात में निर्युक्तिकार आचार्य भद्रबाहु ने जो प्रश्न उठाए हैं और स्वयं ने ही जो उनका उत्तर दिया है, उसका अनुशीलन-परिशीलन करने वाले पाठक को यह स्पष्ट हो जाएगा कि आचार्य बार-बार घूम-फिर कर इस बात को सिद्ध करने का प्रयत्न करते हैं कि आवश्यक सूत्र के सामायिक आदि अध्ययनों की रचना गणधरों ने की है।^४ आचार्य भद्रबाहु का कथन है कि मैं जो सामायिक आदि अध्ययनों को गणधर कृत कह रहा हूँ, यह मान्यता मुझे परंपरा से प्राप्त है। जब हम इस परंपरा का अन्वेषण करते हैं तो आवश्यक सूत्र के सामायिक अध्ययन को गणधर कृत मानने की परंपरा अनुयोगद्वारा सूत्र—जहाँ आवश्यक का वर्णन किया गया है, मिलती है।^५ अनुयोगद्वारा सूत्र की चूर्णि में चूर्णिकार ने उक्त गाथाओं के सम्बन्ध में कुछ नहीं कहा है। परन्तु अनुयोगद्वारा सूत्र के वृत्तिकार आचार्य हरिभद्र सूरि ने इसका वर्णन किया है।^६ इससे ऐसा माना जा सकता है कि उक्त गाथाओं का अभिप्राय यह है कि आवश्यक सूत्र गणधर कृत हैं। एक बात यह भी है कि आगमों में जहाँ श्रमण-श्रमणी के एकादश अंग के अध्ययन का वर्णन आता है, वहाँ पर उल्लेख मिलता है—“अमुक श्रमण-श्रमणी ने स्थविर भगवान के पास सामायिक

^१ षट्खंडागम, धवलाटीका, भाग १, पृष्ठ ६५; कषाय पाहुड़, जयधवला टीका, भाग १, पृष्ठ ८४

^२ तत्त्वार्थ भाष्य, १, २०.

^३ नन्दी सूत्र, चूर्णि, पृष्ठ ४७, ६०.

^४ आवश्यक निर्युक्ति, गाथा १४०-४१.

^५ आवश्यक निर्युक्ति, गाथा, ८०, ६०, २७०, ७३४, ७३५, ७४२, ७४५, ७५० और विशेष० भाष्य, गाथा, ६४८-४९, ६७३-७४, १४८४-८५, १५४५-४८, १५५३, २०८२-८३, २०८६.

^६ अनुयोग द्वार सूत्र, १५५.

^७ अनुयोगद्वारा वृत्ति, आचार्य हरिभद्र कृत, पृष्ठ १२२.

आदि एकादश अंगों का अध्ययन किया।^१ इससे ऐसा परिज्ञात होता है कि अंग-बाह्य सूत्रों में सबसे पहले आवश्यक सूत्र या उसके सामायिक अध्ययन को गणधर कृत मानने की परंपरा चालू हुई। और इससे इतना निश्चित होता है कि अंग बाह्य आवश्यक सूत्र को गणधर कृत मानने की परंपरा कम से कम आवश्यक निर्युक्ति जितनी प्राचीन है।

परन्तु यह परंपरा केवल आवश्यक सूत्र तक ही सीमित नहीं रही, उसका क्षेत्र बढ़ता गया और धीरे-धीरे समस्त अंग-बाह्य आगमों को गणधर कृत माना जाने लगा। दिगम्बर ग्रन्थों में भी इसका प्रमाण मिलता है। दिगम्बर आचार्य जिनसेन (वि० सं० ८४०) अपने हरिवंश पुराण में लिखते हैं कि भगवान् महावीर ने सर्व-प्रथम बारह अंगों का अर्थ रूप से उपदेश दिया, उसके बाद गौतम गणधर ने उपांग सहित द्वादशांगों की रचना की।^२

नन्दी सूत्र में द्वादशांगी को जिन-प्रणीत कहा है। परन्तु चूर्णिकार ने अंग बाह्य आगमों को भी उसके साथ जोड़ने का उल्लेख किया है।^३ इससे यह स्पष्ट होता है कि चूर्णिकार के समय में अंग बाह्य आगमों को गणधर कृत मानने की परंपरा प्रचलित हो गई थी। यही कारण है कि नन्दी सूत्र में जहाँ अंग और अंग-बाह्य आगमों की गणना की गई है, वहाँ भी चूर्णिकार इस बात का उल्लेख करते हैं कि अंग और अंग-बाह्य उभय आगम अरिहंत भगवान् की वाणी है।^४ अंग-बाह्य आगम भी वीतराग वाणी है, इस मान्यता का यह स्रोत यहीं अवरुद्ध नहीं हुआ। इसका प्रवाह और आगे प्रवहमान होता रहा और परिणाम स्वरूप पुराण साहित्य भी गणधर कृत माना जाने लगा। पुराणकारों ने अपने पुराणों की प्रामाणिकता को सिद्ध करने के लिए उनकी प्रस्तावना में यह उल्लेख करना शुरू कर दिया कि मूल रूप से पुराण गणधर कृत हैं, हमें यह वस्तु परंपरा से प्राप्त हुई है, जिसके आधार से पुराणों की रचना की गई है।^५ इस तरह अंग और अंग-बाह्य को ही नहीं, प्रत्युत पुराण साहित्य पर भी गणधर-कर्तृत्व की मोहर लगाई जाने लगी।

अब प्रश्न यह होता है कि अंग-बाह्य साहित्य को गणधर कृत मानने का क्या कारण रहा? इसका स्पष्ट उत्तर यह हो सकता है कि गणधर ऋद्धि-सम्पन्न माने जाते थे और उन्होंने भगवान् के प्रवचन को साक्षात् रूप से ग्रहण किया था। अतः उनके नाम को जोड़ देने से ग्रन्थ की प्रामाणिकता अधिक बढ़ जाती है। इसलिए आचार्यों ने आगम में समविष्ट हो सकने वाले सम्पूर्ण साहित्य को गणधर के नाम से प्रचारित कर दिया।

^१ हरिवंश पुराण, २, ६२, १०६, १११.

^२ नन्दी सूत्र, चूर्ण पृष्ठ ३८

^३ वही पृष्ठ ४०

^४ पद्मचरित, १, ४१-४२; महापुराण (आदिपुराण) १, २६; १, १६८-२०१

आगम एवं उसके व्याख्या-साहित्य का अध्ययन करने पर यह स्पष्टतया ज्ञात होता है, जबकि श्वेतांबर और दिगम्बर परंपरा में साहित्य को लेकर मतभेद तीव्र होने लगा, तब अंग बाह्य आगम-साहित्य को भी गणधर-कृत मानने की प्रवृत्ति चली और आगे चलकर वह बढ़ती ही गई, यहाँ तक कि आचार्यों द्वारा रचित पुराण-साहित्य भी गणधरों की रचना कही जाने लगी ।

इतनी लम्बी चर्चा का निष्कर्ष यह है कि अंग बाह्य को गणधर कृत मानने की परंपरा अर्वाचीन है और वह परिस्थिति वश चालू हुई । परन्तु, यथार्थ में अंग-साहित्य ही तीर्थंकर भगवान की वाणी है और गणधर उसके सूत्रकार हैं । अंग बाह्य आगम-साहित्य के रचियता गणधर नहीं, स्थविर हैं और अनेक आगमों के साथ उन स्थविरों का प्रणेता के रूप में नाम जुड़ा हुआ है, जिसका हम ऊपर उल्लेख कर आए हैं ।

आगम-परिषद्

भगवान् महावीर के निर्वाण के पश्चात् दूसरी शताब्दी (वीर सं० १६०) में नन्दराज के समय में पाटलिपुत्र—पटना में द्वादश वर्ष का भीषण दुष्काल पड़ा । दुर्भिक्ष के कारण श्रमण-श्रमणी का निर्वाह होना कठिन हो गया । इसलिए वे वहाँ से अन्यत्र विहार कर गए और कुछ विशिष्ट श्रमणों ने अनशन व्रत करके समाधि-मरण को प्राप्त किया । ऐसी स्थिति में श्रुत-साहित्य के समाप्त होने का भय होने लगा । । क्योंकि उस समय लिखने की परंपरा थी नहीं । समस्त श्रुत-साहित्य कण्ठस्थ करने करवाने की परंपरा थी । अतः दुष्काल के समाप्त होने पर श्रमण-संघ पाटलिपुत्र में एकत्रित हुआ और अपनी-अपनी स्मृति के अनुसार एकादश अंगों को व्यवस्थित किया ।^१ इस सम्मेलन को पाटलिपुत्र परिषद् कह सकते हैं । इसमें श्रमण-संघ ने एकादश अंगों के पाठों को सर्व सम्मति से स्वीकार किया और उनके अध्ययन-अध्यापन की व्यवस्था की । परन्तु उक्त परिषद् में द्वादशम अंग दृष्टिवाद का कोई ज्ञाता नहीं था । उस समय केवल आचार्य भद्रबाहु ही सम्पूर्ण द्वादशांगी—चौदह पूर्व के ज्ञाता थे और वे उस समय नेपाल की गिरि-कन्दराओं में महाप्राण नामक ध्यान की साधना में संलग्न थे ।

जाओ अ तम्मि समए दुक्कालो दोय-दसय वरिसाणि ।
सब्बो साहु-समूहो गओ तओ जलहितीरेसु ॥
तदुवरमे सो पुणरवि पाडलिपुत्ते समागओ विहिया ।
संघेण सुयविसया चिंता किं कस्स अत्थेति ॥
जं जस्स आसि पासे उद्देस्स उभयणमाइ संघडिउं ॥
तं सब्बं एक्कारयं भ्रंगाइ तहेव ठवियाइ ॥

—आचार्य हरिभद्र कृत उपदेश-पद

उन्हें आगम-परिपद में सम्मिलित होने के लिए बुलाया गया, तो उन्होंने अपनी साधना का कारण बता कर आने में असमर्थता प्रकट की। इस पर श्रमण-संघ ने पुनः उनके पास कुछ श्रमणों को यह सन्देश देकर भेजा कि साधना महान् है या संघ सेवा। इस सन्देश ने महत्वपूर्ण कार्य किया और संघ सेवा की महानता को अक्षुण्ण बनाए रखने के लिए आचार्य भद्रबाहु ने संघ सेवा करना स्वीकार किया। श्रमण-संघ ने श्रुत-परंपरा के प्रवाह को अक्षुण्ण बनाए रखने के लिए पाँच-सौ श्रमणों को चौदह पूर्व का अध्ययन करने के लिए आचार्य भद्रबाहु की सेवा में रखा और एक हजार श्रमण उनकी सेवा-शुश्रूषा के लिए उनके साथ रहे। परन्तु स्थूलभद्र के अतिरिक्त अन्य श्रमण ज्ञान-साधना को सतत चालू नहीं रख सके, वे बीच में ही अध्ययन छोड़कर चले आए। स्थूलभद्र अपने अध्ययन में अनवरत लगे रहे और उन्होंने दश पूर्वों का अध्ययन किया। उस समय स्थूलभद्र की दो बहिनें—जो साध्विण थी, उनके दर्शनार्थ पहुँचीं, तो उन्होंने अपनी विद्या का, ज्ञान-साधना का चमत्कार दिखाने के लिए सिंह का रूप धारण कर लिया। जब आचार्य भद्रबाहु को इस बात का संकेत मिला, तो उन्होंने उसे अपात्र समझकर आगे अध्ययन कराना बन्द कर दिया। स्थूलभद्र के द्वारा अपनी गलती की क्षमायाचना करने और अत्यधिक आग्रह करने के बाद आचार्य भद्रबाहु ने उन्हें शेष चार पूर्वों की मूल रूप से वाचना दी, परन्तु उनका अर्थ रूप से अध्ययन नहीं करवाया। इस तरह स्थूलभद्र मूल सूत्र की अपेक्षा से चौदह पूर्व के अन्तिम ज्ञाता थे। उनके बाद दश पूर्व का ज्ञान ही शेष रहा। वज्र स्वामी अन्तिम दश पूर्वधर थे। वज्र स्वामी के शिष्य आर्यरक्षित नव पूर्व और दसवें पूर्व के २४ यविक के ज्ञाता थे। उनके शिष्य दुर्बलिका पुण्यमित्र ने नव पूर्व का अध्ययन किया परन्तु अनभ्यास के कारण वह नववें पूर्व को भूल गया। विस्मृति का यह क्रम आगे बढ़ता रहा और समय के अनुसार ज्ञान-साधना एवं स्मृति में कमी आती रही।

मथुरा-परिपद्

पाटलिपुत्र में श्रुत-परंपरा के प्रवाह को प्रवहमान रखने का प्रयत्न किया गया। परन्तु, आगम-साहित्य के छिन्न-भिन्न होने के प्रसंग आते रहे। भगवान् महावीर के निर्वाण के पश्चात् तीसरी शताब्दी के अन्त में (वीर० सं २९१) आर्य मुहस्ती सूरि के समय में संप्रति राजा के राज्य में फिर बारह वर्ष का भयंकर दुष्काल पड़ा। इसके पश्चात् आर्य श्री स्कंदिल और वज्र स्वामी के समय में पुनः भयंकर दुष्काल पड़ा। इस दुष्काल का वर्णन नन्दी सूत्र की चूर्णि में किया गया है। उस समय (वी० सं० ८२७ और ८४० के मध्य में) आचार्य स्कन्दिल के नेतृत्व में श्रमण-संघ का सम्मेलन हुआ। आगमों को व्यवस्थित करने का यह दूसरा प्रयत्न था। इस प्रयत्न को माथुरी वाचना या मथुरा परिपद् कहते हैं। इसी समय आचार्य नागार्जुन के नेतृत्व में वल्लभी में भी कुछ श्रमणों का सम्मेलन हुआ और उन्होंने अपनी स्मृति में रहे हुए आगमों को व्यवस्थित रूप दिया। इसे नागार्जुनीय वाचना कहते हैं। आगम-साहित्य के व्याख्याकारों ने जब आगमों पर टीकाएँ लिखीं, तब उन्हें कहीं-कहीं पाठभेद दिखाई दिया, तो उन्होंने उसका पाठान्तर के रूप में उल्लेख किया है। उस जगह ऐसा पाठ

मिलता है “वायणतरे पुण, नागार्जुनीयास्तु पठन्ति ।” इससे यह स्पष्ट सिद्ध होता है कि देवद्विगणी क्षमाश्रमण के पूर्व वल्लभी में आचार्य नागार्जुनके सान्निध्य में एक आगम वाचना हुई थी। इस समय आचार्य आर्य रक्षित ने अनुयोगद्वारा की रचना की।

वल्लभी-परिषद्

मथुरा आगम परिषद् के करीब डेढ़ सौ वर्ष बाद वल्लभी में आगमों को व्यवस्थित रूप देने के लिए तृतीय वार श्रमण-संघ का मिलन हुआ। वीर सं० ६८० और वि० सं० ५१० में आचार्य देवद्विगणी क्षमाश्रमण के नेतृत्व में आगमों के पाठों को व्यवस्थित किया गया और स्मृति में अत्यधिक कमी आ जाने के कारण आगमों को लिपिबद्ध भी किया गया। आगम-साहित्य में पुनरुक्ति अधिक स्थानों पर दिखाई देती है। साधक को सावधान करने एवं उसके अन्तर मन में वीतराग वाणी को जमाने के लिए एक ही बात कई बार दुहराई गई। अतः जब लिखने का प्रसंग आया तो उनके सामने कुछ कठिनाइयाँ उपस्थित हुईं। क्योंकि एक बात अनेक आगमों में अनेक स्थानों पर होने के कारण बहुत लिखना पड़ता था। अतः आगमों को लिपिबद्ध करते समय पुनरुक्ति को कम करने के लिए हर आगम में इस बात को न लिखकर एक-दूसरे आगम का उल्लेख कर दिया गया। जैसे कोई बात रायपसेणीय सूत्र में लिखी जा चुकी है, तो उस आगम में यह संकेत कर दिया गया—“जहा रायपसेणीय”। इससे अनेक अंगों में वर्णित विषय, जो पहले उपांगों में लिखे जा चुके थे, उनके लिए भी पश्चात् लिए जाने वाले अंगों में उपांगों का संकेत किया गया।

यह आगमों की अन्तिम वाचना थी। इसके पश्चात् इतने विशाल रूप में कोई सर्वमान्य आगम-परिषद् नहीं हुई। देवद्विगणी क्षमाश्रमण के पश्चात् कोई पूर्वधर भी नहीं रहा। इस समय आचार्य देवद्विगणी ने नन्दी सूत्र की रचना की। इसमें आगम-साहित्य का परिचय भी दिया गया है। और उसी समय संकलित एवं व्यवस्थित किए गए समवायांग सूत्र में भी आगमों का परिचय जोड़ा गया—ऐसा प्रतीत होता है।

आगम-विच्छेद का इतिहास

भगवान् महावीर के निर्वाण के पश्चात् उनके द्वितीय पट्टधर आचार्य जम्बू अन्तिम सर्वज्ञ थे। उनके निर्वाण के बाद भरत क्षेत्र में कोई सर्वज्ञ नहीं हुआ। उनके पश्चात् चतुर्दश पूर्वधरों की परंपरा चलती रही। आचार्य भद्रबाहु अन्तिम चतुर्दश पूर्वधर थे। उनका स्वर्गवास वीर-निर्वाण सं० १७० में हुआ। अर्थ की दृष्टि से इसी समय चार पूर्वों का विच्छेद हो गया। दिगंबर परंपरा के अनुसार आचार्य भद्रबाहु का स्वर्गवास वीर निर्वाण के १६२ वर्ष बाद हुआ।

आचार्य स्थूलभद्र मूल सूत्रपाठ से चतुर्दश पूर्वधर थे। परन्तु उनके स्वर्गवास (वीर० सं० २१६) के बाद शब्द—मूल रूप से भी चार पूर्वों का लोप हो गया। आचार्य आर्यरक्षित तक दश पूर्वों की परंपरा

चलती रही। वीर निर्वाण सं० ५७१ और वि० सं० १०१ में उनका स्वर्गवास हो गया। उसके बाद दशम पूर्व भी विच्छिन्न हो गया। और वीर-निर्वाण सं० ६०४ (वि० सं० १३४) में आचार्य दुर्बलिका पुष्यमित्र के निधन के साथ नवम पूर्व भी लुप्त हो गया और आचार्य देवद्विगणि धमाश्रमण के स्वर्ग-वास के बाद पूर्वों का पूर्णतः लोप हो गया। वीर निर्वाण के एक हजार (वि० सं० ५३०) के पश्चात् कोई भी पूर्वधर श्रमण नहीं रहा।

दिगम्बर परंपरा के अनुसार वीर निर्वाण के ६२ वर्ष तक केवल ज्ञान का अस्तित्व रहा। आचार्य जम्बू स्वामी अन्तिम केवल ज्ञानी हुए। उनके निर्वाण के बाद १०० वर्ष तक चौदह पूर्वों का ज्ञान रहा। आचार्य भद्रबाहु अन्तिम चौदह पूर्वधर थे। उनके पश्चात् १८३ वर्ष तक दश पूर्व रहे। आचार्य धर्म-सेन दश वर्ष पूर्व के अन्तिम ज्ञाता थे। उनके पश्चात् पूर्वों का लोप हो गया, २२० वर्ष तक एकादश अंगों का ज्ञान रहा। एकादश, अंग-साहित्य के अन्तिम अध्येता आचार्य ध्रुवसेन थे। उनके पश्चात् ११८ वर्ष तक केवल एक अंग-आचारांग सूत्र का अध्ययन चलता रहा। इसके अन्तिम ज्ञाता आचार्य लोहार्य थे। वीर-निर्वाण ६८३ (वि० सं० २१३) के पश्चात् आगम-साहित्य का पूर्णतः लोप हो गया।

केवल ज्ञान के विच्छिन्न होने की मान्यता में दोनों परंपराएँ—श्वेताम्बर और दिगम्बर एक मत हैं। चार पूर्वों का लोप आचार्य भद्रबाहु के पश्चात् हुआ; इसमें भी दोनों एकमत हैं। केवल समय में थोड़ा-सा अन्तर है। श्वेताम्बर परंपरा भद्रबाहु का स्वर्गवास वीर-निर्वाण सं० १७० में मानती है, और दिगम्बर परम्परा १६२ में केवल ८ वर्ष के समय का अन्तर है। यहाँ तक उभय परंपराएँ एक-दूसरे के साथ-साथ चलती रही हैं। इसके पश्चात् दोनों परंपराओं की मान्यताओं में दूरी बढ़ती गई। दशम पूर्व के लोप होने की मान्यता में दोनों में समय का बहुत लम्बा अन्तर है। श्वेताम्बर परंपरा के अनुसार दश पूर्वों के ज्ञाता वीर-निर्वाण से ५८४ वर्ष तक हुए और दिगम्बर परंपरा दश पूर्वधर का समय वीर-निर्वाण सं० २४५ तक ही मानती है। श्वेताम्बर परम्परा एक पूर्व की परंपरा को देवद्विगणी के समय तक मानती है और एकादश अंगों को वर्तमान काल तक सुरक्षित मानती है, जबकि दिगम्बर परंपरा वीर-निर्वाण ६८३ वर्ष के पश्चात् आगम-साहित्य का पूर्णतः लोप स्वीकार करती है।

आगम-साहित्य का मौलिक रूप

वर्तमान में उपलब्ध आगम-साहित्य मौलिक है या नहीं? इसके सम्बन्ध में जैन-परंपरा में दो विचारधाराएँ हैं— १. दिगम्बर विचारधारा और २. श्वेताम्बर विचारधारा। दिगम्बर विचारधारा के अनुसार श्रमण भगवान महावीर के निर्वाण के ६८३ वर्ष के बाद आगम-साहित्य का सर्वथा लोप हो गया। वर्तमान में उपलब्ध एक भी आगम मौलिक नहीं है।

श्वेताम्बर परंपरा की मान्यता के अनुसार आगम-साहित्य का बहुत बड़ा भाग लुप्त हो गया, परन्तु उसका पूर्णतः लोप नहीं हुआ। उसका कुछ अंश आज भी विद्यमान है। द्वादशांगी में से एकादश अंग वर्तमान में विद्यमान हैं और पाटलिपुत्र, मथुरा एवं वल्लभी में उन्हें व्यवस्थित रूप दिया गया।

इसमें कोई सन्देह नहीं है कि विभिन्न समयों में हुई विभिन्न वाचनाओं में आगम-साहित्य में कुछ परिवर्तन भी हुआ है। स्थानांग और समवायांग में जोड़े गए कुछ पाठ तो स्पष्ट रूप से उत्तरकालीन परिलिखित होते हैं। सात निह्णव और नव गणों का उल्लेख स्पष्ट रूप से भगवान महावीर और सुधर्मा गणधर के बाद का है और भी कई स्थल ऐसे हैं, जो बाद में संख्या की दृष्टि से उनके साथ जोड़ दिए गए हैं। भगवती सूत्र और प्रश्न व्याकरण-सूत्र का विषय वर्णन जैसा था, वर्तमान में पूर्णतः उसी रूप में उपलब्ध नहीं होता। इतना होने पर भी हम यह नहीं कह सकते कि अंग-साहित्य में मौलिकता का सर्वथा अभाव है। उसमें बहुत भाग मौलिक है और भाषा एवं शैली की अपेक्षा से वह प्राचीन भी है। आचारांग का प्रथम श्रुतस्कंध भाषा एवं शैली की दृष्टि से सब अंगों से भिन्न है और आगम-साहित्य में सबसे प्राचीन है। वर्तमान युग के भाषा शास्त्री और पाश्चात्य एवं पौरात्य विद्वान उसे ईसा से चौथी-पाँचवीं शताब्दी पहले की रचना स्वीकार करते हैं। सूत्रकृतांग, स्थानांग, भगवती आदि अंग-सूत्र भी काफी प्राचीन हैं। इतना तो निश्चित रूप से कहा जा सकता है कि आगम का मूल रूप वर्तमान में भी सुरक्षित है।

आगम-साहित्य में अनुयोग-व्यवस्था

आगम-युग में अंग-साहित्य का नय के आधार से अध्ययन करने की परंपरा रही है। प्रत्येक सूत्र एवं पद को नय की अपेक्षा से लगाया जाता था। परन्तु दृष्टिवाद का लोप होने के बाद नय के स्थान में अनुयोग की परंपरा चालू की गई। अनुयोग का अर्थ है—सूत्र और अर्थ का उचित सम्बन्ध। ये चार प्रकार के हैं—१. चरणकरणानुयोग २. धर्मकथानुयोग ३. गणितानुयोग और ४. द्रव्यानुयोग। आचार्य आर्यव्रज तक अनुयोगों के प्रतिपादन की कोई व्यवस्था नहीं थी। प्रत्येक सूत्र के साथ चारों अनुयोगों का प्रतिपादन किया जाता था। इससे शिष्य एवं गुरु दोनों को अध्ययन-अध्यापन करवाने में कठिनाता पड़ती थी। इसलिए आचार्य आर्यरक्षित ने अनुयोग प्रतिपादन की पद्धति में परिवर्तन किया। आर्य रक्षित के चार प्रमुख शिष्य थे—१. दुर्बलिका पुष्य, २. फल्गुरक्षित, ३. विन्ध्य और ४. गोष्ठाभाहिल। उनके शिष्य परिवार में विन्ध्य प्रबल मेधावी था। उसने आचार्य से प्रार्थना की कि सहपाठ में बहुत देर लगती है, अतः ऐसी व्यवस्था करें कि मुझे पाठ शीघ्र मिल जाए। आचार्य ने उसके अध्ययन का भार दुर्बलिका पुष्य को सौंपा। कुछ दिन तक अध्ययन चलता रहा। परन्तु अध्ययन कराने में ही अधिक समय लग जाने के कारण दुर्बलिका पुष्य अपना स्वाध्याय व्यवस्थित रूप से चालू नहीं रख सका। इससे वह नवम पूर्व को भूलने लगा। अतः उसने आर्य रक्षित से कहा कि यदि मैं इसे वाचना दूंगा, तो मेरा नवम पूर्व विस्मृत हो जाएगा। अपने शिष्य की यह स्थिति देखकर आर्य रक्षित ने सोचा कि स्मृति मन्द हो रही है। अतः प्रत्येक सूत्र में चारों अनुयोगों को धारण करने वाले श्रमण अब अधिक लम्बे समय तक नहीं रहेंगे। इसलिए आर्यरक्षित ने पूरे श्रुत-साहित्य को ही चार भागों में विभक्त कर दिया। इससे आगमों की व्याख्या करने में दुरुहता नहीं रही। चार अनुयोगों में आगमों का विभाग निम्न प्रकार से किया गया—

१. चरण-करणानुयोग
२. धर्मकथानुयोग
३. गणितानुयोग
४. द्रव्यानुयोग

कालिक सूत्र
उत्तराध्ययन, ऋषि-भाषित आदि
सूर्य-प्रज्ञप्ति आदि
दृष्टिवाद ^१

दिगम्बर परंपरा में भी चार अनुयोगों का वर्णन मिलता है, परन्तु वह कुछ रूपान्तर से उपलब्ध होता है। उनके नाम निम्न हैं —

१. प्रथमानुयोग, २. करणानुयोग, ३. चरणानुयोग और ४. द्रव्यानुयोग।

श्वेताम्बर परंपरा के अनुसार चार अनुयोगों के विषय निम्न हैं :—

- | | |
|-----------------|----------------------------|
| १. चरणकरणानुयोग | आचार |
| २. धर्मकथानुयोग | चरित्र, दृष्टान्त, कथा आदि |
| ३. गणितानुयोग | गणित, काल |
| ४. द्रव्यानुयोग | द्रव्य, तत्त्व |

दिगम्बर परंपरा के अनुसार अनुयोगों का विषय निम्न प्रकार से हैं :—

- | | |
|-----------------|----------------------------|
| १. प्रथमानुयोग | महापुरुषों के जीवन चरित्र |
| २. करणानुयोग | लोकालोक-विभक्ति, काल, गणित |
| ३. चरणानुयोग | आचार, |
| ४. द्रव्यानुयोग | द्रव्य, तत्त्व |

दिगम्बरा, परम्परा में आगम-साहित्य को सर्वथा लुप्त मानते हैं। इसलिए वर्तमान में वे निम्न ग्रन्थों को निम्न अनुयोगों में समाविष्ट करते हैं—

- | | |
|-----------------|---------------------------------------|
| १. प्रथमानुयोग | पुराण, महापुराण |
| २. करणानुयोग | त्रिलोक-प्रज्ञप्ति, त्रिलोक-सार |
| ३. चरणानुयोग | मूलाचार |
| ४. द्रव्यानुयोग | प्रवचनसार, गोम्मटसार आदि ^२ |

^१ दशवं कालिक निर्युक्ति, ३.

^२ रत्नकाण्ड श्रावकाचार, अधिकार १, पृष्ठ ७१-७३.

लेखन-परम्परा

आगम-साहित्य का अनुशीलन-परिशीलन करने से यह स्पष्ट हो जाता है कि लेखन कला का प्रादुर्भाव प्रागैतिहासिक युग में हो गया था। भगवान् ऋषभदेव ने कर्म-भूमि के प्रारम्भ में जनता को असि, कसि और मषि की कला सिखाई। तलवार अर्थात् राज्य और शासन करने की कला के साथ कृषि और लेखन की कला का भी उन्होंने शिक्षण दिया। भगवान् ऋषभदेव द्वारा सिखाई गई ७२ कलाओं में लेख-कला को सर्व-प्रथम स्थान दिया गया है।^१ भगवान् ने अपनी ज्येष्ठ पुत्री ब्राह्मी को लिपि एवं लेखन कला की शिक्षा दी थी, उसे १८ लिपियाँ सिखाई^२ और उसी के नाम पर लिपि को ब्राह्मी लिपि की संज्ञा दी गई। उक्त वर्णनों में प्रयुक्त लेख-कला, लिपि एवं मषि शब्द लेखन कला की परम्परा को कर्म-युग के प्रारम्भ तक ले जाते हैं। इसके अतिरिक्त प्रज्ञापना सूत्र में भी १८ लिपियों का उल्लेख मिलता है।^३ भगवती सूत्र में मंगलाचरण के रूप में ब्राह्मी लिपि को नमस्कार किया गया है।^४ नन्दी सूत्र में भी अक्षर-श्रुत तीन प्रकार का बताया है—१. संज्ञा-अक्षर, २. व्यंजन-अक्षर, और ३. लब्धि-अक्षर।^५ इसमें प्रयुक्त संज्ञा-अक्षर का अर्थ है—अक्षर की आकृति, संस्थान और उस आकृति को दी गई 'अ, आ' आदि की संज्ञा। इससे उस युग में लिपि के होने का प्रमाण मिलता है।

इससे यह स्पष्ट होता है कि प्राचीन काल में लिखने की परम्परा रही है। परन्तु हम यह निश्चय पूर्वक नहीं कह सकते कि उस युग में लेखन के साधन क्या थे। शिलापट एवं गुफाओं की दीवारों पर अंकित शब्द तो अवश्य मिलते हैं। परन्तु इसके अतिरिक्त और कोई सामग्री उपलब्ध हुई हो ऐसा ज्ञात नहीं होता। परन्तु आगमों में पुस्तकों एवं लेखन सामग्री के सम्बन्ध में अनेक साधनों का वर्णन अवश्य मिलता है। रायप्रश्नीय सूत्र में कम्बिका—कामी, मोरा, गाँठ, लिपियासन—मषि-पात्र—दवात, छन्दन—ढक्कन, सांकली, मषि और लेखनी का उल्लेख मिलता है। प्रज्ञापना-सूत्र में 'पोत्थारा' शब्द का प्रयोग मिलता है, जिसका अर्थ है—पुस्तक लिखने वाला लेखक।^६ उक्त आगम में पुस्तक लेखन को शिल्पार्य में समाविष्ट किया है और अर्धभागधी भाषा एवं ब्राह्मी लिपि का प्रयोग करने वाले लेखक को भाषा आर्य कहा है।^७ स्थानांग सूत्र में पाँच प्रकार की पुस्तकों का उल्लेख किया है—१. गण्डी, २. कच्छवी, ३. मुष्टि, ४. संपुट फलक, और ५. सृपाटिका।^८ दशवैकालिक-सूत्र की

^१ समवायांग सूत्र, ७२

^२ विशेषावश्यक भाष्य वृत्ति, १३२

^३ प्रज्ञापना सूत्र, पद १

^४ नमो बंभीए लिबिए —भगवती सूत्र

^५ नन्दी सूत्र, ३८, मूल सुत्ताणि, पृ. ३०६

^६ प्रज्ञापना सूत्र, पद १

^७ वही

^८ स्थानांग सूत्र, स्थान ५

टीका में आचार्य हरिभद्र ने और निशीथ चूर्णिकार ने भी इसका उल्लेख किया है।^१ टीकाकार ने पुस्तक का अर्थ ताड़पत्र, संपुट का पत्र संचय और कर्म का अर्थ मणि एवं लेखनी से लिखना किया है। और पोत्थारा या पोत्थकार शब्द का अर्थ टीकाकार ने पुस्तक के माध्यम से जीविका चलाना किया है।

आगम के अतिरिक्त भी प्राचीन युग में लेखन कला के प्रमाण मिलते हैं। बौद्ध और वैदिक साहित्य इसके साक्षी हैं। इसके अतिरिक्त ऐतिहासिक उल्लेख भी उपलब्ध होते हैं। वीर-निर्वाण की द्वितीय शताब्दी में आक्रान्ता सम्राट् सिकन्दर के सेनापति निआक्स ने अपनी भारत-यात्रा के वर्णन में लिखा है—“भारतवासी लोग कागज बनाते थे।”^२ इसकी सन् की दूसरी शताब्दी में लिखने के लिए ताड़-पत्र और चतुर्थ शताब्दी में भोज-पत्र का उपयोग किया जाता था।^३ वर्तमान काल में उपलब्ध लेखन साहित्य में ईसा की पांचवीं शताब्दी के लिखित पत्र मिलते हैं।^४ उक्त अध्ययन के आधार पर हम यह कह सकते हैं कि भारत में लिखने की कला प्राचीनतम है और हमारे प्रागैतिहासिक पूर्वज लेखन कला से परिचित थे। परन्तु फिर भी इस बात को स्वीकार करना पड़ेगा कि उस समय आगम-साहित्य को लिपि-बद्ध करने की परम्परा नहीं थी।^५ उस युग में श्रुत-साहित्य कण्ठस्थ करने एवं करवाने की परम्परा रही है। जैनों में ही नहीं, वैदिक एवं बौद्ध सम्प्रदायों में भी यही परम्परा थी और इसी कारण तीनों परम्पराओं में आगम के लिए श्रुत, श्रुति एवं सुत्त शब्द का प्रयोग हुआ।

आगम-लेखन युग

जैन परम्परा की मान्यता के अनुसार ज्ञान का विशाल पुञ्ज चौदह पूर्वों में संचित है। वह विराट् साहित्य कभी लिपिबद्ध नहीं किया गया। परन्तु आचार्यों ने उसके लिए यह कल्पना अवश्य की, कि वह अमुक-अमुक परिमाण में स्याही से लिपिबद्ध किया जा सकता है। चौदह पूर्व तो क्या, आगम युग में एकादश अंग भी लिपिबद्ध नहीं किए गए। उस युग में ज्ञान को अक्षरों में अंकित करने की अपेक्षा, उसे मस्तिष्क एवं हृदय में अंकित करने का अधिक महत्व था। लिखने में समय अधिक लगता था और लिखित ग्रन्थों का प्रतिलेखन करने एवं उन्हें सम्भालने में भी समय व्यय करना पड़ता था। और

^१ दशवंकालिक टीका, पृ. २५, निशीथ चूर्ण, उ, १२

^२ भारतीय प्राचीन लिपि माला, पृ. २

^३ वही

^४ वही

^५ आगम-साहित्य के लिखने की परम्परा का संकेत अनुयोग-द्वारा सूत्र में मिलता है। उसमें श्रुत-अधिकार में लेखन सामग्री के द्वारा लिखित पक्षों को द्रव्य-श्रुत कहा है। और इसका रचनाकाल वीर-निर्वाण की ६ वीं शताब्दी का अन्तिम समय माना जाता है। इससे पहले आगम-लिखने की परम्परा का संकेत नहीं मिलता।

लिखित ग्रन्थ बढ़ जाने से स्वाध्याय में भी विघ्न पड़ता था। साधक स्वाध्याय, चिन्तन-मनन और निदिध्यासन की परम्परा को छोड़कर पुस्तक-पत्रों के पीछे लग जाता। इसी कारण लेखन परम्परा को महत्व नहीं दिया गया। सत्य तो यह है कि उस युग में लेखन परम्परा को दोषयुक्त माना गया। बृहत्कल्प और निशीथ भाष्य में स्पष्ट शब्दों में कहा गया कि “श्रमण जितनी बार पुस्तक को खोलता और बाँधता है या जितने अक्षर पत्रों पर अंकित करता है, लिखता है, उसे उतने ही चतुर्लघुकों का प्रायश्चित्त आता है।”^१ इससे यह स्पष्ट होता है कि भाष्यकार के युग तक आगम लिखना दोष रूप माना जाता था। इसके बाद भी निकट भविष्य में लिखने की परम्परा को कोई उत्साह या प्रेरणा मिली हो ऐसा उल्लेख नहीं मिलता।

आचार्य भद्रबाहु के पश्चात् द्वितीय आगम वाचना मथुरा में हुई, इसका समय वीर-निर्वाण ८२७ से ८४० है और करीब इसी समय आचार्य नागार्जुन के सान्निध्य में एक वाचना वल्लभी में भी हुई और दोनों वाचनाओं में एकादश अंगों के पाठों को व्यवस्थित किया गया। इसी समय आचार्य आर्य-रक्षित ने अनुयोगद्वार सूत्र की रचना की। इसमें द्रव्य श्रुत के लिए ‘पत्तय-पोत्थय लिहिअं’^२ लेखन सामग्री के द्वारा पत्रों पर लिखित आगम शब्द का प्रयोग किया है। इससे पहले किसी आगम के लिखने का प्रमाण नहीं मिलता। इससे हम ऐसा अनुमान कर सकते हैं कि भगवान् महावीर के निर्वाण की ६ वीं शताब्दी के अन्त में आगमों के लिखने की परम्परा चल पड़ी थी। परन्तु आगमों को लिपिबद्ध करने का स्पष्ट उल्लेख आचार्य देवद्वि गणी क्षमाश्रमण के सान्निध्य में वल्लभी में हुई तृतीय आगम-परिषद् के समय का मिलता है।

साधु-साध्वियों की स्मृति को मन्द होते देखकर देवद्विगणी क्षमाश्रमण ने आगमों को लिखने का पूरी तरह प्रयत्न किया, ऐसा प्रतीत होता है। इसके पीछे उनका एक ही पावन-पुनीत ध्येय था कि समय की गति को देखकर भी न लिखने की रूढ़ परम्परा को ही चालू रखा गया, तो एक दिन श्रुत-साहित्य का ही लोप हो जायगा। अतः उस महापुरुष ने युग के अनुरूप लेखन परम्परा को स्थापित करने की दिशा में एक क्रान्तिकारी कदम उठाया। उसके बाद लेखन कला का निरन्तर विकास होता रहा। आगम ही क्या, निर्युक्त, चूर्ण, भाष्य, टीकाएँ आदि भी लिखी जाने लगीं और आचार्यों ने स्वतन्त्र रूप से सूत्र एवं दर्शन साहित्य भी लिखा। वर्तमान युग का साधक तो लेखन से मुद्रण तक पहुँच गया है और प्रायश्चित्त की बात विस्मृति के एक अँधेरे कोने में ठकेल दी गई है।

^१ जत्तिममेत्ता वारा, उ मुंचई-बंधई व जति वारा।

जति अक्खराणि लिहति व तति लहुँगा जं च आवज्जे ॥

—बृहत्कल्प भाष्य, उ. ३, गाथा ३८३१, निशीथ भाष्य, उ. १२, गाथा ४००८.

^२ अनुयोग-द्वार सूत्र, श्रुत-अधिकार ३७.

आगमों का वर्गीकरण

आगमों में द्वादशांगी को तीर्थकर प्रणीत कहा गया है। भगवान् महावीर के युग में द्वादशांगी के अतिरिक्त आगमों के अन्य नामों का उल्लेख नहीं मिलता। उनके निर्वाण के बाद अन्य आगमों की रचना की गई, तब यह प्रश्न उठा कि इन आगमों को क्या संज्ञा दें, उस समय आगमों को दो भागों में विभक्त किया गया—१. अंग-प्रविष्ट, और २. अंग-बाह्य। दिगम्बर साहित्य में और स्थानांग एवं नन्दी सूत्र में आगमों का यही वर्गीकरण मिलता है।

परन्तु जब पूर्व-साहित्य का लोप होने लगा और स्थविरों ने पूर्वों एवं अंग साहित्य में से अन्य आगमों का निहूयण किया और कुछ आगमों की रचना की, तब उन्हें भिन्न संज्ञा दी गई। मूल वर्गीकरण तो अंग और अंग बाह्य के रूप में ही रहा, परन्तु अंग-बाह्य को चार भागों में विभक्त किया गया—१. उपांग, २. छेद, ३. मूल और ४. आवश्यक।

आगमों का वर्गीकरण करते समय आगम-पुरुष की कल्पना की गई और अंग-प्रविष्ट को पुरुष के अंग—स्थानीय और उपांगों को उपांग-स्थानीय माना गया। पुरुष के दो पैर, दो जंघाएँ, दो उरू, दो गात्रार्ध, दो बाहु, ग्रीवा और शिर—ये १२ अंग होते हैं, वैसे श्रुत-पुरुष के आचारांग आदि १२ अंग हैं।^१ कर्ण, नासिका, चक्षु, हाथ आदि उपांग हैं। श्रुत-पुरुष के भी औपपातिक आदि द्वादश उपांग हैं। द्वादश-अंग और द्वादश-उपांग साहित्य का विवरण निम्न है—

अंग	उपांग
१. आचारांग	औपपातिक
२. सूत्रकृतांग	रायप्रश्नीय
३. स्थानांग	जीवाभिगम
४. समवायांग	प्रज्ञापना
५. भगवती	जम्बूद्वीप प्रज्ञप्ति
६. ज्ञातधर्मकथांग	सूर्य प्रज्ञप्ति
७. उपासकदशांग	चन्द्र प्रज्ञप्ति
८. अन्तकृद्दशांग	कल्पिका
९. अनुत्तरोपपातिक दशांग	कल्पावतंसिका

^२ पायदुगं जंघोरु गायदुगद्वं तु बोय बाह्वय ।

ग्रीवा सिरं च पुरितो बारस अंगो सुयविसिद्धो ॥ —नन्दी सूत्र, टीका—आचार्य मलयगिरि, ४३.

१०. प्रश्न-व्याकरण
११. विपाक
१२. दृष्टिवाद

पुष्पिका
पुष्प-चूलिका
वृष्णि-दशा


उपांग-साहित्य का आचार्य उमास्वाति ने अपने भाष्य में उल्लेख किया है और छेद सूत्रों का भी उनके भाष्य में उल्लेख मिलता है। अतः उपांग और छेद सूत्रों का वर्गीकरण आचार्य उमास्वाति के पूर्व ही हो गया था। मूल आगमों का नाम करण सबसे अर्वाचीन है, ऐसा प्रतीत होता है। छेद और मूल आगमों की संख्या में सभी आचार्य एकमत नहीं हैं। कुछ आचार्य छेद-सूत्रों की संख्या चार मानते हैं— १. निशीथ, २. व्यवहार, ३. बृहत्कल्प और ४. दशा-श्रुत-स्कंध। कुछ आचार्य महानिशीथ और जीत कल्प को मिलाकर छेद-सूत्रों की संख्या छह मानते हैं और कुछ जीत कल्प के स्थान में पञ्चकल्प को छेद-सूत्र मानते हैं।

मूल सूत्रों की संख्या में भी एकरूपता नहीं है। कुछ आचार्य चार मूल-सूत्र मानते हैं—१. दश-वैकालिक, २. उत्तराध्ययन, ३. नन्दी और ४. अनुयोग द्वार। कुछ आचार्य आवश्यक और ओघ-निर्युक्ति को भी मूल-सूत्रों में सम्मिलित करके उनकी संख्या छह मानते हैं। कुछ ओघ-निर्युक्ति के स्थान में पिण्ड-निर्युक्ति को मूल सूत्र मानते हैं। कई आचार्य नन्दी और अनुयोग द्वार को मूल सूत्र नहीं मानते। उनकी दृष्टि में ये दोनों चूलिका-सूत्र हैं। इस तरह अंग-वाह्य आगमों का विभिन्न समयों में विभिन्न रूप से वर्गीकरण एवं नामोल्लेख होता रहा है।

वर्तमान में आगम-साहित्य और उनकी संख्या

यह हम बता चुके हैं कि अंग-साहित्य के प्रणेता तीर्थकर हैं और उनके सूत्रकार गणधर हैं। अंग बाह्य आगमों के रचयिता स्थविर हैं। जैन-परम्परा में आगमों को लिखने की नहीं, स्मृति में रखने की, कण्ठस्थ करने की परम्परा रही है। जब विस्मृति होने लगी, तो आगमों के प्रवाह को प्रवहमान रखने के लिए पाटलिपुत्र, मथुरा और वल्लभी में श्रमण-संघ का मिलन हुआ और तीनों वाचनाओं में आगम-पाठों को व्यवस्थित किया गया। अन्तिम वाचना के समय देवद्विगणी क्षमाश्रमण ने वल्लभी में सम्मिलित श्रमण संघ से प्राप्त पाठों को व्यवस्थित रूप से संपादित करके उन्हें लिपिबद्ध कर दिया। अतः आगम-साहित्य के लिपिकार या संपादक देवद्विगणी क्षमाश्रमण को माना गया है।

नन्दी सूत्र की रचना देवद्विगणी क्षमाश्रमण ने की। इसमें पाँच ज्ञान की व्याख्या की गई है और आगम साहित्य का भी परिचय दिया गया है। नन्दी सूत्र में आगम साहित्य की सूची निम्न प्रकार से दी गई है—



अंग-प्रविष्ट

आचारांग, सूत्रकृतांग, स्थानांग
समवायांग, विवाह प्रज्ञप्ति—भगवती
ज्ञाताधर्म कथा, उपासकदशांग, अन्त-
कृद्दशांग, अनुत्तरोपपातिक दशांग,
प्रश्न-व्याकरण, विपाक, दृष्टिवाद ।

सामायिक, चतुर्विंशतिस्तव, वन्दना,
प्रतिक्रमण, कार्यात्सर्ग और प्रत्याख्यान ।

उत्तराध्ययन, दशाश्रुत-स्कन्ध, कल्प, व्यवहार, निशीथ, महानिशीथ, ऋषिभाषित, जम्बूद्वीप-प्रज्ञप्ति, दीपसागर
प्रज्ञप्ति, चन्द्र-प्रज्ञप्ति, क्षुल्लिका विमान-प्रविभक्ति, महल्लिका विमान-प्रविभक्ति, अंग चूलिका, वगचूलिका,
विवाह चूलिका, अरण्योवपात, गरुलोवपात, धरणोवपात, वेसमणोवपात, वेलंघरोवपात, देविदो
वपात, उत्थान-श्रुत, समुत्थान-श्रुत, नागपरिया-पनिका, निर्यावलिका, कल्पिका, कल्पवतसिका, पुष्पिका पुष्प-
चूलिका, वृष्णिदशा, आशीविपभावना, दृष्टिविपभावना, चरण-भावना, महास्वप्न भावना, तेजोग्नि-निसर्ग ।

दशवैकालिक, कल्पिकाकल्पिक, चूल-कल्प-श्रुत, महाकल्प-श्रुत, औपपातिक, रायप्रश्नीय, जीवाभिगम, प्रज्ञापना, महाप्रज्ञापना,
प्रमादाप्रमाद, नन्दी, अनुयोगद्वार, देवेन्द्र-स्तव, तन्दुल-वैचारिक, चन्द्रावध्यक, सूर्य-प्रज्ञप्ति, पौरुषी-मंडल, मंडल-प्रवेश, विद्याचरण-
विनिरचय, गणि-विद्या, ध्यान-विभक्ति, मरण-विभक्ति, आत्म-विशुद्धि, वीतराग-श्रुत, सत्तेजना-श्रुत विहार-कल्प, चरण-विधि,
आतुर-प्रत्याख्यान, महा-प्रत्याख्यान ।^१

^१ नन्दी सूत्र, ४३, मूल-मुत्ताणि पृ० ३११.

नन्दी सूत्र में आगम-साहित्य की जो सूची दी गई है, वे सब आगम वर्तमान में उपलब्ध नहीं हैं। अतः वर्तमान में जो आगम उपलब्ध हैं, उसके अनुसार आगमों को प्रामाणिक मानने की परम्परा में एकरूपता नहीं है। श्वेताम्बर मूर्तिपूजक समाज उपलब्ध आगमों में कुछ निर्युक्तियों को जोड़कर ४५ आगमों को प्रामाणिक मानती है। मूर्तिपूजक संप्रदाय में एक परंपरा आगमों की संख्या ८४ भी मानती है। स्थानकवामी और तेरहपंथ परंपरा ३२ आगमों को प्रामाणिक मानती है। उसमें भी दोनों परंपराएँ ११ अंग-सूत्रों को स्वतः प्रमाण मानती हैं और १२ उपांग, ४ मूल, ४ छेद और आवश्यक, इन २१ आगमों को परतः प्रमाण मानती हैं।

४५ आगमों के नाम

एकादश-अंग

१.	आचारांग	२.	सूत्रकृतांग	३.	स्थानांग
४.	समवायांग	५.	भगवती	६.	ज्ञातृधर्मकथा
७.	उपासकदशा	८.	अन्तकृद्दशा	९.	अनुत्तरौपपातिक
१०.	प्रश्न-व्याकरण	११.	विपाक		

द्वादश उपांग

१.	औपपातिक	२.	रायप्रश्नीय	३.	जीवाभिगम
४.	प्रज्ञापना	५.	जम्बूद्वीप-प्रज्ञप्ति	६.	सूर्य-प्रज्ञप्ति
७.	चन्द्र-प्रज्ञप्ति	८.	निरयावलिका	९.	कल्पवतंसिका
१०.	पुष्पिका	११.	पुष्प-चूलिका	१२.	वृष्णिदशा

छह मूल सूत्र

१.	आवश्यक	२.	दशवैकालिक	३.	उत्तराध्ययन
४.	नन्दी	५.	अनुयोगद्वार	६.	पिण्ड-निर्युक्ति
					या
					ओघ-निर्युक्ति

छह छेद सूत्र

१.	निशीथ	२.	महा-निशीथ	३.	बृहत्कल्प
४.	व्यवहार	५.	दशा-श्रुतस्कंध	६.	पंचकल्प

दस पयस्त्रा

१. आतुर-प्रत्याख्यान	२. भक्त-परिज्ञा	३. तन्दुल-वैचारिक
४. चन्द्र-वेध्यक	५. देवेन्द्र-स्तव	६. गणि-विद्या
७. महाप्रत्याख्यान	८. चतुःशरण	९. वीर-स्तव
१०. संस्तारक		

८४ आगमों के नाम

१ से ४५ तक पूर्वोक्त

४६. कल्प-सूत्र (पर्युषण-कल्प, जिन-चरित्र, स्थविरावली, समाचारी आदि	
४७. यति-जीत-कल्प — सोमप्रभ सूरि	} दोनों जीत कल्प
४८. श्रद्धा-जीत-कल्प — धर्मघोष सूरि	
४९. पाक्षिक-सूत्र	} आवश्यक सूत्र के अंग हैं।
५०. क्षमापना-सूत्र	
५१. वदितु	६६. अंग-चूलिया
५२. ऋषिभाषित	७०. वंग-चूलिया
५३. अजीव-कल्प	७१. वृद्ध-चतुःशरण
५४. गच्छाचार	७२. जम्बू-पयस्त्रा
५५. मरण-समाधि	७३. आवश्यक-निर्युक्ति
५६. सिद्ध-प्राभृत	७४. दशवैकालिक-निर्युक्ति
५७. तीर्थोद्गार	७५. उत्तराध्ययन-निर्युक्ति
५८. आराधनापताका	७६. आचारांग-निर्युक्ति
५९. द्वीप-सागर-प्रज्ञप्ति	७७. सूत्रकृतांग-निर्युक्ति
६०. ज्योतिष-करण्डक	७८. सूर्य-प्रज्ञप्ति
६१. अंग-विद्या	७९. बृहत्कल्प-निर्युक्ति
६२. तिथि-प्रकीर्णक	८०. व्यवहार-निर्युक्ति
६३. पिण्ड-विशुद्धि	८१. दशाश्रुत-स्कंध-निर्युक्ति
६४. सारावली	८२. ऋषिभाषित-निर्युक्ति
६५. पर्यन्ताराधना	८३. संसक्त-निर्युक्ति
६६. जीव-विभक्ति	८४. विशेषावश्यक भाष्य
६७. कवच-प्रकरण	
६८. योनि-प्राभृत	

स्थानकवासी और तेरहपन्थ सम्प्रदाय द्वारा मान्य बत्तीस आगमों के नाम

आगम				
अंग	उपांग	मूल	छेद	आवश्यक
१. आचारांग	औपपातिक	दशवैकालिक	निशीथ	
२. सूत्रकृतांग	रायप्रश्नीय	उत्तराध्ययन	व्यवहार	
३. स्थानांग	जीवाभिगय	अनुयोगद्वार	बृहत्कल्प	
४. समवायांग	प्रज्ञापना	नन्दी	दशा-श्रुत-स्कंध	
५. भगवती	जम्बूद्वीप-प्रज्ञप्ति			
६. ज्ञाताधर्मकथा	चन्द्र-प्रज्ञप्ति			
७. उपासक दशांग	सूर्य-प्रज्ञप्ति			
८. अन्तकृद्दशांग	निरयावलिका			
९. अनुत्तरौपपातिक	कल्पवंतसिका			
१०. प्रश्न-व्याकरण	पुष्पिका			
११. विपाक	पुष्प चूलिका			
	वृष्णिदशा			

श्वेताम्बर परंपरा की तीनों सम्प्रदायों—१. मूर्तिपूजक, २. स्थानकवासी और तेरहपन्थ द्वारा मान्य आगम साहित्य के नामों का ऊपर उल्लेख कर दिया है। अब निम्न पंक्तियों में ४५ आगमों का संक्षिप्त वर्णन किया जा रहा है, जिससे आगमों में वर्णित एवं चर्चित विषय का पाठकों को परिचय मिल जाए।

१. आचारांग-सूत्र

आचारांग-सूत्र का द्वादशांगी में या श्रुत-साहित्य में मूर्धन्य स्थान है। प्रस्तुत आगम में आचार का वर्णन है और आचार साधना का प्राण है, मुक्ति का मूल है। इसलिए आगम-साहित्य के व्याख्याकारों ने इसे अंग-साहित्य का सार, निचोड़ या नवनीत कहकर इसके महत्व को स्वीकार किया है।^१ भाषा, शैली एवं विषय की दृष्टि से भी यह सब आगमों से प्राचीन एवं महत्वपूर्ण प्रतीत होता है पौर्वात्य विद्वानों ने ही नहीं, बल्कि डा० हरमन याकोबी और शुब्रिग जैसे पाश्चात्य विद्वानों ने भी इसके महत्व को स्वीकार किया है।

^१ अंगगणों कि सारो ? आचारो । —आचारांग निर्युक्ति

प्रस्तुत आगम में श्रमण भगवान् महावीर ने यह उपदेश दिया है कि साधु को अपने आचार का किस तरह परिपालन करना चाहिए। जैन परंपरा की यह मान्यता रही है कि जो ज्ञान आचार का साकार रूप नहीं ले सकता, साधक की साधना में आचरित नहीं होता, वह जीवन-विकास के लिए, साध्य को सिद्ध करने के लिए उपयोगी नहीं है। वही ज्ञान महत्वपूर्ण है और साधक को बन्धन से मुक्त करा सकता है, जो उसके आचरण में उतरता है।

प्रस्तुत आगम में ज्ञान और आचार के सम्बन्ध तथा महत्व को बताया गया है। आचार एवं साधना को प्राणवन्त बनाने के लिए इसमें 'अहिंसा का उपदेश देने के पहले यह बताया गया है कि संसार में कितने प्रकार के जीव हैं। सर्व-प्रथम उनका परिबोध कराकर हिंसा से विरक्त होने का उपदेश दिया है। इसमें भगवान् महावीर ने एक महत्वपूर्ण बात कही है कि "जो साधक एक को जानता है, वह सबको जानता है और जो सबको जानता है, वह एक को जानता है।"^१ जो व्यक्ति एक वस्तु की सब पर्यायों को जान लेता है, वह निश्चित रूप से सब वस्तुओं का परिज्ञान कर सकता है। जो एक आत्मा को स्व और पर पर्याय एवं द्रव्य रूप से जान लेता है, वह पुद्गल की स्व और पर रूप सब पर्यायों को स्वतः ही जान लेता है। क्योंकि एक वस्तु को स्व और पर पर्याय की अपेक्षा से भिन्न करके उसके पूर्ण रूप को सम्पूर्ण ज्ञान की विवक्षा किए बिना जानना असंभव है। अतः एक वस्तु को संपूर्ण रूप से जानने का अर्थ है, समस्त वस्तुओं का स्व और पर पर्याय की अपेक्षा से सम्पूर्ण रूप से परिबोध करना। और जो सब वस्तुओं को सम्पूर्ण रूप से जान लेता है, वह एक वस्तु को भी सम्पूर्ण रूप से जान लेता है, यह तो स्वतः ही स्पष्ट है। इस तरह आचारांग में ज्ञान और साधना के सम्बन्ध में गंभीर वर्णन मिलता है।

प्रथम-श्रुतस्कंध

प्रस्तुत आगम दो श्रुतस्कंधों में विभक्त है। प्रथम श्रुतस्कंध में नव अध्ययन हैं। इसे ब्रह्मचर्य अध्ययन भी कहते हैं। ब्रह्म का अर्थ है—संयम और चर्या का अभिप्राय है—आचरण करना। अतः संयम का आचरण करना ब्रह्मचर्य है। आगम-साहित्य में अहिंसा, समभाव या समत्व की साधना का नाम ही संयम है।^२ इसी साधना को सामायिक भी कहा है।^३ प्रस्तुत आगम में अहिंसा और समत्व-भाव की साधना का उपदेश दिया गया है, अतः इसका ब्रह्मचर्य अध्ययन नाम सार्थक है।

इसके प्रथम अध्ययन का नाम शस्त्र-परिज्ञा है। इसका तात्पर्य यह है कि 'ज्ञ' परिज्ञा से शस्त्रों की भयंकरता एवं उनके प्रयोग से बढ़ने वाले बैर-भाव और संसार अभिवृद्धि को जानकर, प्रत्याख्यान

^१ जे एगं जाणइ से सव्वं जाणइ, जे सव्वं जाणइ से एगं जाणइ । —आचारांग. ३, ४.

^२ स्थानांग सूत्र, ४२६-३०; समवायांग सूत्र, १७.

^३ आवश्यक सूत्र, सामायिक अध्ययन.

परिज्ञा से शस्त्रों का परित्याग करना चाहिए। वस्तुतः इस अध्ययन में भगवान् ने निःशस्त्रीकरण का उपदेश दिया है। उन्होंने साधना-पथ पर गतिशील साधक को द्रव्य और भाव—तलवार आदि द्रव्य हथियारों एवं राग-द्वेष आदि भाव शस्त्रों के परित्याग करने की बात कही है। जब तक साधक शस्त्रों के प्रयोग का त्याग नहीं करेगा, तब तक विश्व में उसे शान्ति नहीं मिल सकती।

प्रथम अध्ययन के सात उद्देश हैं। प्रथम उद्देश में समुच्चय रूप से जीव हिंसा से विरत होने का उपदेश दिया है। शेष छह उद्देशों में पृथ्वी, पानी, अग्नि, वायु, वनस्पति और त्रस काय के जीवों का परिज्ञान कराया है और साधक को यह बोध कराया गया है कि इन योनियों में तू स्वयं उत्पन्न हो आया है। जगत के सभी जीव तुम्हारे जातीय भाई हैं। उन सब में तुम्हारे जैसी ही चेतना शक्ति है, उन्हें भी तुम्हारे जैसा ही सुख-दुःख का संवेदना होता है। अतः किसी भी तरह के शस्त्र के द्वारा तुम्हें उनका वध नहीं करना चाहिए। उन्हें ताप-परिताप नहीं देना चाहिए। उन्हें बन्धन में नहीं बान्धना चाहिए, गुलाम नहीं बनाना चाहिए।

द्वितीय अध्ययन का नाम लोक-विजय है। यह छह उद्देशों में विभक्त है। इसमें यह बताया गया है कि व्यक्ति किस प्रकार से संसार में आबद्ध होता है और कैसे छुटकारा पाता है। इसके छह उद्देशों में क्रमशः ये भाव बताए हैं—१. स्वजन-स्नेहियों के साथ निहित राग-भाव एवं आसक्ति का परित्याग करना। २. संयम-साधना में प्रविष्ट होने वाले साधक को शिथिलता का परित्याग करना। ३. अभिमान और धन-सम्पत्ति में सार दृष्टि नहीं रखना। ४. भोगासक्ति से दूर हटना। ५. लोक के आश्रय से संयम का पालन करना। ६. लोक के आश्रय से संयम का निर्वाह होने पर भी लोक में ममत्व भाव नहीं रखना।

लोक शब्द की विभिन्न प्रकार से व्याख्या की गई है। परन्तु प्रस्तुत में लोक का अर्थ है—संसार। वह दो प्रकार का है—१. द्रव्य लोक और २. भाव लोक। जिस क्षेत्र में मनुष्य, पशु-पक्षी, देव-नारक आदि रहते हैं, उसे द्रव्य लोक कहते हैं और कषायों को भाव लोक कहते हैं। वस्तुतः कषाय लोक ही द्रव्य लोक में परिभ्रमण का मूल कारण है। इसीलिए प्रस्तुत अध्ययन के प्रारम्भ में संसार की यह परिभाषा दी है—जो गुण हैं, वे ही मूल स्थान हैं और जो मूल स्थान हैं, वे गुण हैं। इस गंभीर वाक्य का स्पष्ट अभिप्राय यह है कि जहाँ विषय-कषाय है, वहाँ संसार है और जहाँ संसार है, वहाँ विषय-कषाय है। अतः विषय-कषाय पर विजय पाने वाला साधक ही सच्चा विजेता है।

तृतीय अध्ययन का नाम शीतोष्णीय है। प्रस्तुत में शीत और उष्ण का अर्थ है—अनुकूल और प्रतिकूल परीपह। स्त्री और सत्कार परीपह को शीत और शेष २० परीपहों को उष्ण कहा है। साधना के मार्ग में कभी अनुकूल परीपह उत्पन्न होते हैं, तो कभी प्रतिकूल। साधु को चाहिए कि अनुकूल एवं प्रतिकूल सब तरह के परीपहों को समभाव पूर्वक सहन करे। परीपहों के उत्पन्न होने

पर वह साधना के क्षेत्र से पलायन न करे, प्रत्युत धैर्य-पूर्वक उन्हें सहते हुए संयम का परिपालन करे। यह अध्ययन चार उद्देशों में विभक्त है। इसमें साधक को सदा जाग्रत रहने का उपदेश दिया गया है। भगवान् महावीर का यह वज्र-आघोष स्पष्ट रूप से सुनाई दे रहा है—“सुषुप्त साधक मुनि नहीं है, क्योंकि मुनि सदा-सर्वदा जाग्रत रहता है।”^१ वह कभी भी भाव-निद्रा में नहीं सोता है, प्रमाद और आलस्य में निमज्जित नहीं रहता है।

चतुर्थ-अध्ययन का नाम सम्यक्त्व है। इसके चार उद्देश हैं। सम्यक्त्व का अर्थ है—श्रद्धा, निष्ठा, विश्वास। प्रश्न हो सकता है कि साधक किस पर श्रद्धा करे? इस अध्ययन में बताया गया है—“अतीत, अनागत एवं वर्तमान में होने वाले समस्त तीर्थकरों का एक ही उपदेश रहा है कि सर्व-प्राण, सर्व-भूत, सर्व-जीव और सर्व-सत्त्व की हिंसा मत करो, उन्हें पीड़ा एवं संताप-परिताप मत दो। यही धर्म शुद्ध है, नित्य है, ध्रुव है, शाश्वत है।”^२ अतः सम्यक्त्व का अर्थ है—अहिंसा, दया, सत्य आदि पर श्रद्धा-निष्ठा रखना एवं यथाशक्ति उसे आचारण में उतारने का प्रयत्न करना।

पञ्चम अध्ययन लोकसार है। वस्तुतः लोक में सारभूत तत्त्व है, तो केवल धर्म ही है। धर्म का सार ज्ञान है, ज्ञान का सार संयम है और संयम का सार निर्वाण है। प्रस्तुत अध्ययन के छह उद्देशों में इसी बात का विस्तृत विवेचन किया गया है।

षष्ठम अध्ययन का नाम धुत है। इसके पाँच उद्देश हैं। धुत का अर्थ है—वस्तु पर लगे हुए मल को दूर करके वस्तु को साफ करना। प्रस्तुत अध्ययन में तप-संयम की साधना के द्वारा आत्मा पर लगे हुए कर्म मल को दूर करके आत्मा के शुद्ध रूप को प्रकट करने की प्रक्रिया बताई है।

सप्तम अध्ययन का नाम महापरिज्ञा है। इसके सात उद्देश हैं। आचार्य शीलांक का कहना है कि इसमें मोह के कारण उत्पन्न होने वाले परिषहों से बचने एवं जन्त्र-मन्त्र से बचकर रहने का उपदेश दिया गया है। वर्तमान में यह अध्ययन उपलब्ध नहीं है।

अष्टम अध्ययन विमोक्ष आठ उद्देशों में विभक्त है। इसमें कल्प्य-अकल्प्य वस्तुओं का वर्णन किया गया है और समान आचार वाले साधु की आहार-पानी से सेवा करने और असमान आचार वाले की सेवा न करने का उपदेश दिया गया। और हर परिस्थिति में संयम-साधना में दृढ़ रहने का उपदेश दिया है।

१. सुत्ता अमुणी, मुणिणो सया जागरंति ।—आचारांग, १, ३, १, १.

२. आचारांग, १, ४, १, १.

नवम अध्ययन के चार उद्देश हैं। इसमें एक भी सूत्र नहीं है। गाथाओं में भगवान् महावीर की साधना का मजीब वर्णन किया है।

द्वितीय-श्रुतस्कंध

इसमें चार चूलिकाएँ और १६ अध्ययन हैं। प्रथम अध्ययन के ग्यारह, द्वितीय के तीन, तृतीय के तीन, चतुर्थ से लेकर सप्तम अध्ययन तक प्रत्येक के दो-दो और शेष नव अध्ययनों में एक-एक उद्देशक हैं।

प्रथम पिडैपणा अध्ययन है, इसमें यह बताया गया है कि साधु को किस तरह का आहार लेना चाहिए और आहार के कितने दोष हैं। साधु उक्त दोषों से रहित आहार ग्रहण करे। इस अध्ययन में कुछ अपवादों का भी उल्लेख है। जैसे—यदि दुभिक्ष आदि के अवसर पर गृहपति ने मुनि को आहार दिया और अपने द्वार पर अनेक भिक्षुओं को खड़े देख कर यह कहा कि तुम यह सब आहार साथ बैठकर खा लेना या सब को बाँट देना। ऐसे जैन साधु अन्य सम्प्रदाय के साधुओं को आहार नहीं देते और न उनके साथ बैठकर खाते हैं। परन्तु द्वितीय श्रुतस्कंध के दसवें उद्देश में यह स्पष्ट आदेश दिया गया है कि ऐसे अपवाद मार्ग में साधु—यदि सब भिक्षु चाहें कि साथ बैठ कर खा लें तो, सब के साथ बैठकर खा ले और यदि वे अपना विभाग चाहते हों, तो उन सबको बराबर विभाग कर दे। इसमें अन्य अपवादों का भी उल्लेख है और अपवाद को भी उत्सर्ग की तरह मार्ग माना है, उन्मार्ग नहीं। क्योंकि अपवादों के लिए आगम में कहीं भी प्रायश्चित्त का विधान नहीं है।

दूसरे अध्ययन में शय्या के सम्बन्ध में, तीसरे में ईर्या—गमन करने के सम्बन्ध में, चौथे में भाषा के सम्बन्ध में, पाँचवें में वस्त्र, छठे में पात्र, सातवें में मकान, आठवें में खड़े रहने के स्थान, नवमें में स्वाध्याय भूमि, दसवें में उच्चार-पासवण—मल-मूत्र त्यागने की भूमि आदि के सम्बन्ध में बताया गया है कि उसे इनमें सदोषता से वचना चाहिए। इनमें भी कई स्थलों पर अपवाद मार्ग का उपदेश दिया है। चतुर्थ अध्ययन में बताया है कि साधु ने विहार करते समय जंगल में मृग को जाते हुए देखा हो और उसके निकल जाने पर शिकारी वहाँ आ पहुँचे और मुनि से पूछे कि मृग किधर गया है, उस गमय मुनि मौन रहे। यदि शिकारी के विवश करने पर उसे बोलना ही पड़े, तो वह जानते हुए भी यह कहे कि मैं नहीं जानता—“जाणं वा णो जाणंति वदेज्जा।”

ग्यारहवें और बारहवें अध्ययन में शब्द की मधुरता एवं सौन्दर्य में आसक्त नहीं होने का उपदेश दिया है। तेरहवें अध्ययन में यह बताया है कि दूसरे व्यक्ति द्वारा की जाने वाली क्रिया में मुनि को किस प्रकार अपनी प्रवृत्ति करनी चाहिए। चौदहवें अध्ययन में बताया है कि मुनियों में परस्पर होने वाली क्रियाओं में उसे कैसा व्यवहार करना चाहिए। पन्द्रहवें अध्ययन में भगवान् महावीर के

जीवन और पाँच महाव्रतों की पञ्चीस भावनाओं का वर्णन है। सोलहवें अध्ययन में हित-प्रद शिक्षाएँ दी गई हैं।

२. सूत्रकृतांग-सूत्र

प्रस्तुत आगम में ज्ञान, विनय, क्रिया आदि दार्शनिक विषयों का और अन्य धर्मों एवं दर्शनों एवं दार्शनिकों तथा धर्माचार्यों की मान्यता का विवेचन है। इसमें श्रमण भगवान् महावीर के समय में प्रचलित ३६३ मतों—सम्प्रदायों^१ की मान्यता के आचार-विचार की जैन परंपरा के आचार-विचार के साथ तुलना की गई है और साथ में यह स्पष्ट कर दिया है कि अहिंसा, सत्य आदि महाव्रत धर्म के मूल हैं, धर्म के प्राण हैं। अतः साधक को अहिंसा आदि की साधना पर श्रद्धा-निष्ठा रखते हुए अपने माध्य को सिद्ध करने का प्रयत्न करना चाहिए। उसे आठ प्रकार के—जाति मद, कुल मद, धर्म मद, बल मद, तप मद, लाभ मद, अधिकार मद और ऐश्वर्य मद का परित्याग करके निरहंकार भाव से साधना करनी चाहिए। मद-अहंकार आत्मा को पतन के महागर्त में गिराता है। अतः साधक को अपने जीवन में अहंभाव को नहीं, विनय-नम्रता को स्थान देना चाहिए। वस्तुतः विनय धर्म का भूषण है, साधना का सर्व-श्रेष्ठ अलंकार है और समस्त सिद्धियों का दाता है।

प्रथम-श्रुतस्कंध

प्रस्तुत आगम भी दो श्रुतस्कंधों में विभक्त है। प्रथम-श्रुतस्कंध में १६ अध्ययन हैं। पहला समयाख्य अध्ययन है। इसमें स्व-मत और पर-मत का वर्णन है। इसमें पञ्च-महाभूतवादी (Materialists), आत्माद्वैतवादी (वैदान्ती) तज्जीव-तत्सारीरवादी (Other Materialists)—आत्मा और शरीर को एक मानने वाले, अक्रियावादी, आत्मषष्ठवादी, पञ्च-स्कन्धवादी, क्षणिकवादी (बौद्ध), ज्ञानवादी, विनयवादी, नियतिवादी (गौशालक), लोकवादी आदि परमत-मतान्तरों के सैद्धान्तिक एवं आचार सम्बन्धी दोषों एवं भूलों को बताकर स्व-मत अर्थात् अपने सिद्धान्त की परूपणा की है।

दूसरा वैतालीय अध्ययन है। इसमें हितप्रद और अहितप्रद मार्ग बताया गया है। साधक को हिंसा आदि दोषों से युक्त मार्ग का और कषाय भाव का त्याग करके शुद्ध संयम की साधना करनी चाहिए।

तीसरे अध्ययन का नाम उपसर्ग-परिज्ञा है। इसमें यह उपदेश दिया गया है कि साधक को शीत आदि अनुकूल एवं प्रतिकूल उपसर्गों को सहन करना चाहिए। माता-पिता एवं स्नेही-परिजनों के राग-भाव एवं विलाप आदि से विकम्पित होकर साधना पथ का त्याग नहीं करना चाहिए। उपसर्ग से होने वाले आध्यात्मिक एवं मानसिक विषाद और कुशास्त्रों एवं कुतर्कवादियों के कुतर्कों से घायल होकर संयम-साधना से भ्रष्ट नहीं होना चाहिए। साधक को हर परिस्थिति में धैर्य एवं समभाव से समस्त परीषहों को सहन करना चाहिए और अपनी श्रद्धा-निष्ठा को सदा विशुद्ध रखना चाहिए।

^१ उस युग में प्रचलित ३६३ मत ये हैं—१८० क्रियावादी, ८४ अक्रियावादी, १७ अज्ञानवादी और ३२ विनयवादी। —सूत्रकृतांग.

चतुर्थ अध्ययन स्त्री-परिज्ञा है। स्त्री—विषय-वामना के व्यामोह में नहीं फँसना। 'जों' सौख्य की भीख विलास की आसक्ति में आकर अपने पथ से भ्रष्ट हो जाता है, वह सदा दुःख पाता है।

पाँचवें अध्ययन का नाम नरक-विभक्ति है। इसमें नरक एवं नारकीय जीवन का वर्णन है। नरक में प्राप्त होने वाली वेदना एवं दुःखों को देख-समझकर साधक पर-धर्म एवं सांसारिक विषय-कषायों का त्याग करके स्व-धर्म स्वीकार करे।

छठ्ठा वीर-स्तुति अध्ययन है। इसमें गणधर मुधर्मा स्वामी ने श्रमण भगवान् महावीर की स्तुति की है, उनका गुण-कीर्तन किया है।

सातवाँ कुशील-परिभाषा अध्ययन है। इसमें शुद्ध आचार से विपरीत यज्ञ-याग, स्नात, पंचाग्नि आदि कुशील को धर्म मानने का निषेध किया है और बताया है कि इन में धर्म मानने वाले संसार में परिभ्रमण करते हैं। शुद्ध चरित्र इन से सर्वथा भिन्न है। साधक को शुद्ध-आचार का पालन करना चाहिए।

आठवाँ अध्ययन वीर्य अध्ययन है। इसमें बाल और पंडित वीर्य—बल, शक्ति एवं पराक्रम-पुरुषार्थ का वर्णन है।

नववें, दसवें और ग्यारहवें अध्ययन में क्रमशः धर्म, समाधि और मोक्ष-मार्ग का वर्णन है। इनमें इन्द्रियों के विषय एवं कषाय भाव का त्याग करके आत्म-धर्म में रमण करने का उपदेश दिया है।

बारहवाँ समवसरण अध्ययन है। इसमें क्रियावादी, अक्रियावादी, अज्ञानवादी (Agnostics) और विनयवादी पर-मत के दोषों को दिखाकर स्व-दर्शन के सिद्धान्त को समझाया है।

तेरहवें से पन्द्रहवें तक के तीन अध्ययनों में क्रमशः यथा-तथ्य—धर्म के यथार्थ स्वरूप और पार्श्वस्थ साधुओं के स्वरूप, ग्रन्थ-परित्याग—परिग्रह के त्याग और आदान-समिति का वर्णन है। उक्त तीनों अध्ययनों में शुद्ध चरित्र का वर्णन किया है।

सोलहवें अध्ययन का नाम गाथा है। इसमें माहण—ब्राह्मण, श्रमण, निर्ग्रन्थ और भिक्षु इन चारों का विस्तार से वर्णन किया है।

द्वितीय-श्रुतस्कंध

दोनों श्रुतस्कंधों के कर्ता एक नहीं हैं। प्रथम श्रुतस्कंध गणधर कृत हैं, द्वितीय से प्राचीन है और मौलिक है। द्वितीय श्रुतस्कंध स्थविर-कृत है और प्रथम के साथ बाद में जोड़ा गया है। इसमें सात अध्ययन हैं। प्रथम अध्ययन पौंडरीक है। इसमें बताया है कि क्रियावादी, अक्रियावादी, विनयवादी और अज्ञानवादी मुक्ति को प्राप्त करने का संकल्प करते हैं, परन्तु वे संसार से विरक्त होकर संयम का

पालन नहीं करते, कामभोगों में लिप्त रहते हैं। अतः वे विषय-भोग के पंक से छुटकारा नहीं पा सकते। जो साधक आरम्भ-परिग्रह से मुक्त है, विषय-कषाय का परित्याग कर चुका है और काम-भोगों को संसार का कारण समझता है, वही संयम का शुद्ध पालन करके मुक्ति को प्राप्त कर सकता है।

दूसरा अध्ययन क्रिया स्थान है। इसमें बताया है कि जहाँ इच्छा है, वहीं कषाय है और कषाय ही संसार है। अतः जहाँ इच्छा का अभाव है, वहाँ कषाय का भी अभाव है और कषायाभाव ही मोक्ष है। इसलिए प्रस्तुत अध्ययन में यह बताया है कि साधक को सांसारिक क्रिया का त्याग करके ईयाविही क्रिया को स्वीकार करने का प्रयत्न करना चाहिए। इसका स्पष्ट अभिप्राय यह है कि साधक को वीतराग भाव को प्राप्त करना चाहिए।

तीसरा आहार-परिज्ञा अध्ययन है। इसमें शुद्ध एषणीय आहार ग्रहण करने का वर्णन किया है।

चौथा प्रत्याख्यान-परिज्ञा अध्ययन है। इसमें बताया है कि जब तक व्यक्ति किसी क्रिया का त्याग नहीं करता, तब तक उसे सब क्रियाएँ लगती रहती हैं। अतः उसे क्रिया से होने वाले कर्म-बन्ध एवं संसार-परिभ्रमण का ज्ञान करके सांसारिक क्रियाओं का त्याग करना चाहिए।

पाँचवाँ आचार-अनाचार श्रुत अध्ययन है। इसमें शुद्ध आचार और उसमें लगने वाले अनाचारों—दोषों का वर्णन है। साधक को अनाचारों से रहित शुद्ध-निर्दोष आचार का पालन करना चाहिए।

छठ्ठा आदर्शिक अध्ययन है। इसमें अन्य दार्शनिकों एवं अन्य धर्म के आचार्यों तथा साधुओं के साथ आर्द्रक कुमार की जो विचार-चर्चा हुई, उसका उल्लेख है।

सातवें नालन्दीय अध्ययन में श्रावक—गृहस्थ के आचार का वर्णन है। इसमें गृहस्थ जीवन का आदर्श बताया गया है।

३. स्थानांग-सूत्र

प्रस्तुत आगम में षट् द्रव्यों—१. धम, २. अधमं, ३. आकाश, ४. काल, ५. जीव, और ६. पुद्गल का वर्णन है। इनमें जीव को छोड़कर शेष पाँचों द्रव्य अजीव हैं। एक से लेकर चार तक के द्रव्य अरूपी हैं। काल को छोड़कर शेष पाँचों द्रव्य अस्तिकाय—समूह रूप से हैं। काल द्रव्य समूह रूप से नहीं है। धर्मास्तिकाय एक द्रव्य है, लोक परिमाण है, वर्ण, गंध, रस, स्पर्श से रहित है, अरूपी है और जीव एवं पुद्गल की गति में सहायक द्रव्य है। अधर्मास्तिकाय का भी यही स्वरूप है, इसमें केवल अन्तर इतना ही है कि यह जीव और पुद्गल की स्थिति में सहायक है। आकाशास्तिकाय भी एक द्रव्य है, लोक-अलोक व्यापी है, वर्ण, गंध, रस और स्पर्श से रहित है, अरूपी है, जीव और पुद्गल आदि पदार्थों को स्थान देता है, अवकाश देना आकाश का गुण है। काल द्रव्य अनन्त है, लोक व्यापी है, वर्ण, गंध, रस और स्पर्श से रहित है, अरूपी है और यह नए पदार्थों को पुरातन बनाता है, पुरानों को समाप्त

करता है। ये चारों अजीव द्रव्य हैं। जीव चेतना से युक्त है, ज्ञानमय है। जीव द्रव्य अनन्त हैं, लोक व्यापी हैं, वर्ण, गंध, रस, स्पर्श से रहित हैं, अरूपी हैं। पुगलास्तिकाय अनन्तानन्त पुद्गल परमाणु है, लोक व्यापी हैं, वर्ण, गंध, रस और स्पर्श से युक्त हैं, सड़न-गलन और विध्वंश को प्राप्त होते हैं। यह भी अजीव है, इसे अन्य दर्शनों की भाषा में जड़, प्रकृति और माया कहा गया है।

इसमें दस अध्ययन हैं। इन्हें स्थान कहते हैं और इन दस स्थानों में जीव-अजीव आदि के भेद और उनके गुण-पर्यायों के भेदों की संख्याओं में गणना की है। यह संख्या एक से लेकर दस तक है। प्रथम स्थान में एक-एक संख्या वाले पदार्थ गिनाए हैं, दूसरे में दो-दो संख्या वाले और इस तरह दशम स्थान में दस-दस की संख्या वाले पदार्थों की गणना की है। बौद्धों के अंगुत्तरनिकाय में भी एक से लेकर दस-दस तक संख्याओं के पदार्थों की गणना की है। दोनों की वर्णन शैली एक-सी है।

४. समवायांग-सूत्र

प्रस्तुत आगम स्थानांग की शैली में रचा गया है। स्थानांग में एक से लेकर दस तक संख्या के पदार्थों का वर्णन है और इसमें एक से लेकर कोड़ा-कोड़ी संख्या तक जीव-अजीव के भेद और उनके गुण-पर्यायों का वर्णन है। और उस संख्या के समुदाय को समवाय संज्ञा दी है।

५. व्याख्या-प्रज्ञप्ति-भगवती-सूत्र

प्रस्तुत आगम का नाम व्याख्या-प्रज्ञप्ति है। व्याख्या का अर्थ है—विभिन्न प्रकार से किया गया कथन और प्रज्ञप्ति का अभिप्राय है—प्ररूपणा। यह आगम सब आगमों में विशाल है। इसमें भिन्न-भिन्न समयों में विभिन्न व्यक्तियों द्वारा पूछे गए प्रश्नों का भगवान् महावीर ने जो उत्तर दिया, उसका संकलन है। इसमें ३६,००० प्रश्नों के उत्तर हैं। इसमें प्रमुख प्रश्नकर्ता गौतम गणधर हैं। ऐसे गांगेय अणगार, खंधक संन्यासी, जयन्ती श्राविका आदि अनेक व्यक्तियों ने भगवान् से प्रश्न पूछे और उन्होंने उनका समाधान किया। परन्तु इस आगम का अधिकांश भाग गौतम के प्रश्नों ने घेर रखा है। इसमें साधु-साध्वियों और श्रावक-श्राविकाओं के आचार, लोक-अलोक और पदार्थों के सम्बन्ध में सूक्ष्म विचार चर्चा भी है। उस युग में उठने वाले लोक-परलोक के अस्तित्व, नित्यत्व-अनित्यत्व, उसके परिणाम एवं जीव आदि के अस्तित्व-नास्तित्व पर गहराई से विचार किया गया है।

इसमें आजीविक आदि अन्यतीर्थियों और पार्श्वपत्य—भगवान् पार्श्वनाथ के श्रमणों का उल्लेख किया है। इसमें भगवान् महावीर के वैशालीय, निग्रन्थ आदि नामों का, इन्द्रभूति आदि ११ गणधरों, रोह, खंदक, कात्याय, तिसय, नारदपुत्र, सामहस्ति, आनन्द, सुनक्षत्र, मागन्दिय पुत्र आदि श्रमणों और पोखलि, धम्मघोष, सुमंगल आदि श्रमणोपासकों के नामों का उल्लेख भी मिलता है। इसमें भगवान् महावीर से अलग होकर अपनी सम्प्रदायों की स्थापना करने वाले जमाली और गौशालक का भी विस्तार से उल्लेख मिलता है। इसमें गौशालक के द्वारा छोड़ी गई तेजोलेख्या से भगवान् के दो शिष्यों

को मारने और भगवान् पर प्रहार करने का वर्णन है। इसमें कौशाम्बी के शतानीक राजा की बहिन जयन्ती के द्वारा किए गए प्रश्नों और भगवान् के द्वारा दिए गए उत्तर तथा भगवान् के उपदेश से प्रभावित होकर साध्वी बनने की घटना का उल्लेख भी है। इसके अतिरिक्त इसमें भगवान् महावीर के समय के काशी-कौशल, मगध, वैशाली आदि देशों के और नव मल्लवी और नव लिच्छवी राजाओं के नाम तथा वज्जि-विदेह पुत्र ने विजय प्राप्त की उसका उल्लेख भी है। भगवती के नवम शतक में एक पूँजीपति ब्राह्मण का वर्णन है। उसके यहाँ रहने वाली दासियों के पल्लवीया, आरबी, बहाँली, मुरंदी, पारसी आदि नामों से यह ज्ञात होता है कि ये विदेशी दासियाँ थीं। उस समय भारत का विदेशों से भी सम्बन्ध था। भगवती के अध्ययन से भगवान् महावीर के जीवन काल पर विशेष प्रकाश पड़ता है।

प्रस्तुत आगम में दार्शनिक, तात्त्विक, आध्यात्मिक, सामाजिक एवं गणित सम्बन्धी विभिन्न विषयों पर प्रश्नोत्तर हैं। इसमें कुछ जीवन घटनाओं और कथाओं का भी उल्लेख है। अस्तु, यह विविध विषयों का एक कोष है।

६. ज्ञाताधर्मकथांग-सूत्र

प्रस्तुत आगम में दृष्टान्त एवं उदाहरण देकर साधना के स्वरूप को समझाया गया है। ज्ञाता का अर्थ है—उदाहरण रूप और धर्म-कथा का अर्थ है—धर्मप्रधान कथानक। अस्तु ज्ञाता-धर्मकथा का अभिप्राय यह है कि साधक के सन्मुख धर्म-प्रधान दृष्टान्त एवं उदाहरण प्रस्तुत करके उसे साधना-पथ पर बढ़ने की प्रेरणा देना।

इसमें उदाहरणों एवं रूपकों के द्वारा साधुओं के विनय, ज्ञान, वैराग्य का, साधना के पथ से विचलित एवं तप एवं परीपहों से घबराकर संसार की ओर झुकने वाले मन्द बुद्धि साधकों को पुनः धर्म में स्थिर करने का और ज्ञान, दर्शन एवं चरित्र से भ्रष्ट होने वाले साधक की संसार में किस प्रकार दुर्गति होती है, उसे कैसा दुःख उठाना पड़ता है, इसका विस्तार से वर्णन किया है।

इसमें उन महापुरुषों के जीवन पर भी प्रकाश डाला है—जिन्होंने राग-द्वेष, कषाय एवं परीपहों की विशाल सेना पर विजय प्राप्त करली है, संयम-साधना को ही सर्व-श्रेष्ठ धन समझकर श्रद्धा-निष्ठा से ज्ञान, दर्शन, और चारित्र्य की आराधना-साधना के माध्यम से साध्य को सिद्ध कर लिया है और अनुपम भोग-विलास का त्याग करके अनन्त और अव्याबाध सुख को प्राप्त कर चुके हैं।

इसके अतिरिक्त इसमें उक्त दृष्टान्त, रूपक एवं कथाओं में आने वाले नगरों, गाँवों, उद्यानों, जंगलों, सर-सरिताओं, राजाओं, सेठों, दास-दासियों, माता-पिता, समवसरण, धर्माचार्य, लोक-परलोक के ऐश्वर्य, भोग-विलास, भोग-साधनों के त्याग, स्वर्ग, नरक और मोक्ष के सम्बन्ध में विस्तार से उल्लेख मिलता है।

प्रथम-श्रुतस्कंध

प्रस्तुत आगम दो श्रुत-स्कंधों में विभक्त है। प्रथम-श्रुतस्कंध में १६ अध्ययन हैं—१. उत्क्षिप्त अध्ययन—इसमें श्रेणिक राजा के पुत्र मेघकुमार की कथा है, २. संघाटक अध्ययन—इसमें धन्य सेठ और विजय चोर का दृष्टान्त दिया है, ३. अंडक अध्ययन—इसमें मोर के अंडों के उदाहरण के माध्यम से धर्मोपदेश दिया है, ४. कूर्म अ०—इसमें कच्छवे का दृष्टान्त है, ५. शैलक अ०—शैलक राजपि की कथा है, ६. तुम्ब अ०—इसमें तुम्बे का रूपक देकर जीव की उर्ध्वगति का निरूपण किया है, ७. रोहिणी अ०—इसमें एक सेठ की पुत्रवधू रोहिणी का उदाहरण है, ८. मल्ली अ०—इसमें स्त्री-लिंग में तीर्थकर होने वाले १६ वें तीर्थकर मल्लीनाथ की कथा है, ९. माकन्दी अ०—इसमें माकन्दी नामक वणिक के जिनपात्र और जिनरक्षित दो पुत्रों की कथा है, १०. चन्द्रमा अ०—इसमें चन्द्रमा का उदाहरण है, ११. दावद्व अ०—समुद्र तट पर अंकुरित एवं पल्लवित होने वाले इस नाम के वृक्ष का दृष्टान्त है, १२. उदक—शहर के बाहर पोखर में सड़ने वाले पानी को किस तरह शुद्ध किया जा सकता है, इसका उदाहरण है, १३. मंडुक अ०—नन्दन-मणिकार की कथा है, १४. तेलली अ०—तेतलिसुत नामक मंत्री की कथा है, १५. नन्दी फल अ०—उक्त वृक्ष एवं उसके फलों का वर्णन है, १६. अवरकंका अ०—धातकी खंड में स्थित भरत क्षेत्र की राजधानी, उसके राजा और उसके द्वारा द्रौपदी के हरण का वर्णन और द्रौपदी एवं पांडवों की कथा है, १७. आकीर्ण अ०—समुद्र में रहने वाले इस नाम के अश्वों—घोड़ों का वर्णन है, १८. सुसमा—उक्त नाम की श्रेष्ठि-कन्या का उदाहरण है, और १९. पुंडरीक अ०—पुंडरीक की कथा है। इस प्रकार उक्त १६ अध्ययनों में कथाएँ, उपकथाएँ, दृष्टान्त, उपदृष्टान्त एवं उदाहरण हैं। इसमें अनेक कथाएँ घटित हैं और कुछ उदाहरण साधक को समझाने के लिए बनाए गए हैं।

द्वितीय श्रुतस्कंध

प्रस्तुत श्रुतस्कंध परिशिष्ट के रूप में है। इसमें एक अध्ययन है और वह दस भागों में विभक्त है, जिन्हें वर्ग संज्ञा दी गई है। और विभिन्न कथाओं के द्वारा साधना के महत्व को समझाया गया है। सामावायांग सूत्र में दिए गए परिचय के अनुसार इसमें एक-एक धर्मकथा में पाँच-सौ-पाँच-सौ आख्यायिकाएँ हैं। एक-एक आख्यायिका में इतनी ही उपाख्यायिकाएँ हैं और प्रत्येक उपाख्यायिका में पाँच-सौ आख्यायिका-उपाख्यायिका हैं। इस तरह समस्त कथाओं, आख्यायिकाओं एवं उपाख्यायिकाओं को मिलाकर इनकी साढ़े तीन करोड़ संख्या होती है। परन्तु, वर्तमान में इसमें इतनी कथाएँ उपलब्ध नहीं हैं।

७. उपाशक-दशांग सूत्र

प्रस्तुत आगम में श्रमण भगवान् महावीर के दस उपासकों का वर्णन है। जो साधक हिंसा भूठ आदि दोषों का पूर्णतया त्याग करके और सांसारिक भोगों एवं कार्यों से निवृत्त होकर संयम-पथ

को स्वीकार करता है, उसे श्रमण, निग्रन्थ, मुनि, साधु या भिक्षु कहा है। परन्तु जो साधक सांसारिक विषयों का पूर्णतः त्याग नहीं कर सकता, आंशिक त्याग करता है, वह श्रमणोपासक, श्रावक या उपासक कहा गया है।

आगमों में श्रावक के लिए उपासक एवं श्रमणोपासक दोनों शब्दों का प्रयोग मिलता है। प्रस्तुत आगम में भी श्रमणोपासक शब्द का उल्लेख है। फिर प्रस्तुत आगम का नाम श्रमणोपासक दशा न रखकर उपासक दशा क्यों रखा, यह एक प्रश्न है? इसके सम्बन्ध में कोई स्पष्ट समाधान नहीं मिलता है। परन्तु आगम-साहित्य का अध्ययन करने पर इतना ही कहा जा सकता है कि प्रारम्भ में श्रावक के लिए उपासक शब्द का सम्बोधन रहा हो, और इसी कारण आगम का नाम भी उपासक-दशा रखा गया। बौद्ध साहित्य में श्रावक के लिए उपासक शब्द मिलता है और संभव है, अन्य परंपराओं में भी उपासक शब्द प्रयुक्त होता रहा होगा। अस्तु उनसे भिन्नता बताने के लिए 'उपासक' शब्द के साथ 'श्रमण' शब्द जोड़ा गया हो, जिससे श्रमण भगवान् महावीर के उपासक हैं, ऐसा स्पष्ट परिज्ञान हो सके।

इसमें भगवान् महावीर के दस उपासकों का दस अध्ययनों में वर्णन है—१. आनन्द, २. कामदेव, ३. चुलणीपिता, ४. सुरादेव, ५. कुण्डकोलिक, ६. शकडाल पुत्र, ७. महाशतक, ८. नंदनी पिता, ९. शालनि पिता और १०. तैतली-पिता—शालिक-पुत्र।

इसमें उक्त उपासकों के नगर, उद्यान, चैत्य, वनखण्ड, राजा और माता-पिता का वर्णन है। उनके वैभव, भोग-विलास के साधन, दास-दासी, खेत-मकान, व्यापार, वेश-भूषा और रहन-सहन का भी वर्णन है। उनके शहर में भगवान् के पधारने, समवसरण में जाने, धर्म कथा सुनने और अपने जीवन को नया मोड़ देने का, श्रावक व्रत स्वीकार करने का वर्णन है। श्रावक बनने के बाद उनके जीवन में क्या परिवर्तन आया, अपनी इच्छाओं को कितना सिमित-परिमित किया और रहन-सहन एवं व्यापार कैसा रहा, इसका भी उल्लेख है। इसके पश्चात् उनके द्वारा की गई साधना, श्रुत अभ्यास, तपश्चर्या, प्रतिमा, उपसर्ग, संलेखना, भक्त-प्रत्याख्यान या पादपोषण अनशन व्रत का उल्लेख है और समाधि मरण के बाद वे किस देवलोक में गए और देव ऐश्वर्य का भोग करके वे मनुष्य भव में जन्म लेकर किस प्रकार मुक्ति को प्राप्त करेंगे, इसका विस्तृत वर्णन है।

८. अन्तकृत्वशांग-सूत्र

प्रस्तुत आगम में उन १० महान्-आत्माओं के जीवन का वर्णन है, जिन्होंने अपने जीवन के अन्तिम समय में केवल ज्ञान को प्राप्त करके कर्मों का अन्त किया है, समस्त कर्म-बन्धन से मुक्त-उन्मुक्त हुए हैं। इसमें उन महान् आत्माओं के नगर, उद्यान, चैत्य, धन-वैभव, माता-पिता एवं परिजनों का वर्णन है। इसमें यह भी बताया है कि वे किस प्रकार भगवान् के समवसरण में पहुँचे, और भगवान् का प्रवचन सुनकर उन्हें कैसे वैराग्य हुआ और दीक्षा ग्रहण करने के बाद उन्होंने किसके सान्निध्य में श्रुत

अभ्यास किया, क्या साधना की, कितना घोर तप किया और किस प्रकार कर्म-बन्धनों को तोड़कर मुक्ति को प्राप्त किया।

प्रस्तुत आगम में आठ वर्ग हैं। वर्ग का अर्थ है अध्ययनों का समूह। इन आठ वर्गों में वर्तमान कालचक्र में होने वाले २४ तीर्थकरों में से २२ वें नेमिनाथ और २४ वें भगवान् महावीर के शासन में होने वाले १० श्रमण-श्रमणियों का वर्णन है। प्रथम वर्ग में गौतम कुमार आदि १० श्रमणों का वर्णन है। द्वितीय वर्ग में अक्षोभ कुमार आदि आठ श्रमणों का, तृतीय में अणीयस कुमार, गज सुकमाल आदि के १३ अध्ययन हैं। चतुर्थ वर्ग में जाली आदि के दस अध्ययन हैं, पञ्चम वर्ग में, पद्मावती आदि दस महाराणियों के दस अध्ययन हैं। उक्त पाँचों वर्ग में भगवान् नेमिनाथ के शासन में होने वाले श्रमण-श्रमणियों का उल्लेख है। षष्ठम वर्ग में मकाई गाथापति, अर्जुन मालाकार, अतिमुक्त कुमार आदि के १६ अध्ययन हैं, सप्तम वर्ग में श्रेणिक राजा की नन्दा आदि तेरह महाराणियों के तेरह अध्ययन हैं और अष्टम वर्ग में श्रेणिक की काली आदि दस महाराणियों के दस अध्ययन हैं।

६. अनुत्तरोपपातिक-दशांग^१-सूत्र

प्रस्तुत आगम में उन दिव्य साधकों की ज्योतिर्मय साधना का वर्णन है, जिसके द्वारा उन्होंने अनुत्तर विमान के सुखों को प्राप्त किया है और वहाँ के सुखों का उपभोग करके मनुष्य भव में जन्म लेकर साधना के द्वारा मुक्ति को प्राप्त करेंगे। अनुत्तर का अर्थ है—जिससे कोई प्रधान, श्रेष्ठ, या उत्तम नहीं है और उपपात का अर्थ है—जन्म ग्रहण करना। इसका अभिप्राय यह हुआ कि देवलोक के सर्वश्रेष्ठ या सर्वोत्तम विमानों में जन्म लेने वाले साधक। ये अनुत्तर विमान पाँच हैं—१. विजय, २. वैजयन्त, ३. जयन्त, ४. अपराजित और ५. सर्वार्थ सिद्ध। इन विमानों को प्राप्त करने वाले सभी देव सम्यग् दृष्टि होते हैं और मनुष्य भव को प्राप्त करके सर्व कर्म-बन्धन से मुक्त-उन्मुक्त हो जाते हैं।

^१ 'दशा' का अर्थ दस अध्ययन करने की परम्परा रही है। कुछ आगमों में इसका अर्थ घटित भी होता है। जैसे उपासक-दशा, इसमें दस अध्ययन ही हैं। परन्तु कुछ आगम ऐसे हैं कि उनमें दस से अधिक अध्ययन होने पर भी उन के साथ 'दशा' शब्द जुड़ा हुआ है। जैसे प्रस्तुत आगम और अन्त-कृतदशा इनमें दस से अधिक अध्ययन हैं। प्रस्तुत आगम के तृतीय वर्ग के १० अध्ययन हैं और अन्तकृतदशा में प्रथम एवं अन्तिम अष्टम वर्ग के दस-दस अध्ययन हैं। इसी के आधार पर टीकाकारों ने इनके साथ सम्बन्ध 'दशा' शब्द को सार्थक माना है। परन्तु 'दशा' शब्द का दूसरा अर्थ स्थिति, प्रसंग या अवस्था भी होता है अर्थात् प्रस्तुत आगम में अनुत्तर विमान स्वर्ग को प्राप्त करने वाले व्यक्तियों की स्थिति या प्रसंग का वर्णन है और यह अर्थ उचित भी प्रतीत होता है। क्योंकि यह अर्थ मान लें तो फिर प्रथम या अन्तिम वर्ग के अध्ययनों की संख्या को घसीट कर अर्थ को बँटाने का प्रयत्न नहीं करना पड़ेगा और यह अर्थ सब जगह घटित भी हो जाएगा।

इसमें दस अध्ययन हैं। यह तीन वर्गों में विभक्त हैं। तीन वर्गों में ३३ दिव्य पुरुषों के जीवन का वर्णन है। प्रथम और द्वितीय वर्ग में क्रमशः श्रेणिक राजा के पुत्र जालिकुमार आदि के १० अध्ययन और दीर्घसेन आदि के १३ अध्ययन हैं। तृतीय वर्ग में १. धन्य-धन्ना अणगार, २. सुनक्षत्र, ३. ऋषिदास, ४. पेलक, ५. राम-पुत्र, ६. चन्द्रकुमार, ७. पोष्ठी-पुत्र, ८. पेडालकुमार, ९. पोटिलकुमार और १०. बहलकुमार के दस अध्ययन हैं। ये सभी साधक अपने साधना काल को पूरा करके अनुत्तर विमान में गए हैं और वहाँ से च्युत होकर मनुष्य भव को प्राप्त करेंगे और पुनः साधना करके सिद्ध-बुद्ध एवं मुक्त बनेंगे।

इसमें तीर्थकर भगवान् के समवसरण, उनके अतिशय और परीपहों पर विजय प्राप्त करके यशस्वी, तेजस्वी बने हुए, तपोनिष्ठ एवं ज्ञान, दर्शन और चारित्र्य तथा अन्य अनेक गुणों से सुशोभित शिष्यों और विशिष्ट ज्ञानी श्रमणों का वर्णन है। तीर्थकर भगवान् का शासन जीवों के लिए कैसा हितप्रद और सुखद है, देवों का वैभव कैसा है, देव किस प्रकार से तीर्थकरों के पास आते हैं, किस प्रकार से सेवा-भक्ति करते हैं, तीर्थकर देव और मनुष्यों को किस प्रकार धर्मोपदेश देते हैं, उनके प्रवचन को सुनकर मनुष्य किस प्रकार विषय-कषाय एवं भोगोपभोगों का त्याग कर तप, संयम एवं साधना-पथ को स्वीकार करते हैं, ज्ञान, दर्शन, चारित्र्य की किस प्रकार से साधना-आराधना करके तथा ध्यान, चिन्तन-मनन एवं अनशन व्रत की साधना के द्वारा किस प्रकार से समाधि मरण को प्राप्त करके अनुत्तर विमान में जन्म ग्रहण करते हैं, इसका और इसके अतिरिक्त अन्य विषयों का विस्तार से वर्णन है।

प्रस्तुत आगम आकार की दृष्टि से बहुत छोटा है। इसके प्रत्येक वर्ग में पहले अध्ययन का विस्तार से वर्णन है, पहली कथा पूरे रूप में दी गई है। शेष अध्ययनों की कथाओं में इतना ही संकेत किया गया है कि इसे प्रथम कथावत् समझें।

१०. प्रश्न व्याकरण-सूत्र

इस आगम का नाम प्रश्न-व्याकरण है। प्रश्न का अर्थ है—विद्या विशेष और व्याकरण का अभिप्राय है उसका प्रतिपादन, विवेचन या व्याख्या। समवायांग सूत्र में दिए गए परिचय के अनुसार इसमें आदर्श, अंगुष्ठ, बाहु, अक्षि, मणि, वस्त्र और आदित्य विषयक प्रश्नों का, विविध महाप्रश्न विद्या, मनः प्रश्न विद्या, जिस विद्या से प्रभावित होकर देव मनु-कामना पूर्ण करते हैं, वह विद्या, विस्मयकारी प्रश्नों का स्व-समय और पर-समय का निरूपण करने में प्रवीण प्रत्येक बुद्ध श्रमणों द्वारा अनेकान्त भाषा में दिए गए उत्तरों की या भगवान् महावीर के द्वारा जगत के जीवों के हित के लिए किए समाधान की प्ररूपणा की गई है। यह विषय पूर्व काल में था।^१ वर्तमान में प्रस्तुत आगम में दस द्वार हैं—

^१ प्रश्न-व्याकरण के वर्तमान में १० अध्ययन मिलते हैं। टीकाकार किसी अन्य वाचना के अनुसार ४५ अध्ययन बताते हैं। परन्तु वर्तमान में उपलब्ध आगम में ४५ अध्ययन और उसमें दिए गए विषयों का नामोनिशान नहीं मिलता और टीकाकार भी इस विषय में मौन है। टीकाकार ने केवल इतना ही उल्लेख किया है कि पूर्व काल में इस शास्त्र में ये सब विद्याएं थीं, परन्तु वर्तमान काल में तो उसमें पांच आख्रव और पांच संवर का ही वर्णन है।—प्रश्न व्याकरण टीका

पहले पाँच द्वारों में हिंसा, भूठ, स्तेय, अन्नह्य और परिग्रह इन पाँच आस्रवों का और अन्तिम पाँच द्वारों में अहिंसा, सत्य, अस्तेय, ब्रह्मचर्य और अपरिग्रह इन पाँच मन्वरों का वर्णन है। इसमें लगभग ५४ प्रकार की अनार्य जाति के नामों^१ एवं नव ग्रहों^२ और २८ नक्षत्रों का उल्लेख भी मिलता है, जबकि प्राचीन आगमों में ८१ ग्रहों की मान्यता का उल्लेख मिलता है। इससे ऐसा प्रतीत होता है कि प्रस्तुत आगम उत्तरकालीन रचना है। इसी कारण इसमें उत्तर-काल में आचार्यों द्वारा मान्य ६ ग्रहों का वर्णन उपलब्ध होता है।

११. विपाक-सूत्र

प्रस्तुत आगम में आत्मा द्वारा किए गए शुभाशुभ कर्मों के विपाक का वर्णन है। इसे कर्म विपाक दशांग भी कहते हैं। भगवान् महावीर के प्रमुख शिष्य, प्रथम गणधर गौतम स्वामी भिक्षा के लिए शहर में जाते हैं और वहाँ किसी व्यक्ति को पीड़ित एवं दुःखित देखते हैं, तो उनका हृदय दया एवं करुणा से भर जाता है। उसकी स्थिति को देखकर वे यह तो समझ लेते हैं कि यह व्यक्ति अशुभकर्म का फल भोग रहा है। परन्तु, यह नहीं समझ पाते कि इसने कैसा क्रूर कर्म किया था, जिसका प्रतिफल यह भोग रहा है। इसके सम्बन्ध में वे भिक्षा से लौटकर भगवान् से प्रश्न करते हैं और इसके उत्तर में भगवान् उन्हें उसके पूर्वभव की कथा सुनाते हैं और उनके द्वारा सेवित हिंसा, भूठ, चोरी, जाली-व्यभिचार, परिग्रह संचय के लिए लूट-खसोट, तीव्र कषाय, प्रमाद, पाप-प्रवृत्ति, अशुभ अध्यवसाय एवं आर्त-रौद्र ध्यान आदि दोषों का वर्णन करते हैं और साथ में यह भी बताते हैं कि यह नरक, तिर्यञ्च एवं मनुष्य योनि में भयंकर वेदना सह आया है, यहाँ दारुण दुःख उठा रहा है और अभी इतने लम्बे समय तक यह संसार में विभिन्न गतियों में परिभ्रमण करेगा। परन्तु इतना सुनाने के बाद भी भगवान् उसकी विशुद्ध आत्मा को नहीं भूलते। वे गौतम को स्पष्ट शब्दों में कहते हैं कि इतना लम्बा संसार परिभ्रमण करने के बाद ये आत्माएँ—जिन्हें आज लोग दुष्ट, पापी एवं दुराचारी कहकर धिक्कारते हैं, मुक्ति को प्राप्त करेंगी। इस वर्णन का इतना ही अभिप्राय है कि व्यक्ति अपने क्रूर एवं दुष्कर्म का फल अवश्य पाता है, परन्तु उसके दुष्ट कर्म से उसकी आत्मा दुष्ट नहीं बनती। अस्तु तुम दुष्टता से दूर रहो, दुष्ट व्यक्ति से नहीं। क्योंकि दुष्टता का परित्याग करने के बाद एक दिन वह भी सिद्ध-बुद्ध बन जाएगा।

इसके पश्चात् प्रस्तुत आगम में भगवान् सुख प्राप्त करने वाले व्यक्तियों के जीवन की तसबीर भी गौतम के सामने रखते हैं। सुबाहुकुमार आदि के पूर्व भव का वर्णन करते हुए भगवान् यह बताते हैं कि संयम-निष्ठ, तपस्वी, शीलवन्त और गुणवान् साधु को मन, वचन और काय की प्रसन्नता से एवं भावना से दान देने वाला व्यक्ति किस प्रकार नरक के बन्धन को तोड़ लेता है, संसार-सागर से पार हो जाता है, सम्यक्त्व के ज्योतिर्मय आलोक से अपने जीवन को आलोकित करता है और सब के हित प्रद सुखप्रद बनता है, सबको प्रिय लगता है और सुख-पूर्वक साधना करके ७-८ भव में मुक्ति को प्राप्त कर लेता है। इसका स्पष्ट अभिप्राय यह है कि शुभ कार्य करने वाला सुख को प्राप्त करता है और सुख-पूर्वक अपने साध्य को सिद्ध कर लेता है।

^१. प्रश्न-व्याकरण, १, ४.

^२. प्रश्न-व्याकरण, ५, १८.

इसमें दो श्रुत-स्कंध हैं—१. दुःख-विपाक और २. सुख-विपाक। पहले में दस अध्ययन हैं—१. मृगापुत्र, २. उज्जित, ३. अभग्न सेन, ४. शकट, ५. बृहस्पतिदत्त, ६. नन्दिपेण, ७. उम्बर दत्त, ८. सोरियदत्त, ९. देवदत्ता, और १०. अंजूदेवी। द्वितीय में भी सुबाहुकुमार, भद्रनंदी आदि के दस अध्ययन हैं। इसमें सुबाहुकुमार के जीवन का पूरा वर्णन है। शेष नव अध्ययनों में केवल नाम निर्देश किया है।

उपांग-साहित्य

१. औपपातिक सूत्र—इस आगम में चम्पा नगरी, पूर्णभद्र उद्यान, वन-खण्ड, अशोक वृक्ष, पृथ्वी-शिला का और चम्पा के अधिपति कौणिक राजा, महाराणी धारणी, और उसके राज परिवार तथा भगवान् महावीर का वर्णन है। कौणिक किस प्रकार भगवान् को वन्दन करता था, उनकी सेवा करता था, इसका भी वर्णन है। चम्पा के नागरिकों का, कौणिक की सेना का, भगवान् की उपासना करने के लिए आने वाले नगर वासियों का, भगवान् द्वारा अर्ध मागधी भाषा में दिए जाने वाले प्रवचन का और समवशरणका विस्तृत उल्लेख है। इसमें विभिन्न सम्प्रदायों के तापस, श्रमणों एवं भिक्षुओं, परिव्राजकों, आजीवकों, निह्वों और तत्तत् साधना के द्वारा प्राप्त होने वाली देवगति में उपपात आदि का उल्लेख है। इसके अतिरिक्त कर्म-बन्ध के कारण, केवली समुद्घात और सिद्ध स्वरूप का भी वर्णन है।

२. राजप्रश्नीय-सूत्र^१—नन्दी सूत्र में इसे रायपसेणिय कहा है। आचार्य मलयगिरि ने रायपसेणीय नाम स्वीकार किया है। डॉ० विन्टजर का कथन है कि इसमें पहले राजा प्रसेनजित की कथा थी। परन्तु उत्तर काल में प्रसेनजित के स्थान में पएस लगाकर प्रदेशी के साथ इसका सम्बन्ध जोड़ने का प्रयत्न किया गया। वर्तमान में इसमें प्रदेशी राजा के जीवन एवं केशी-श्रमण के साथ हुए संवाद का विस्तृत विवेचन मिलता है।

इसमें भगवान् पार्श्वनाथ की परंपरा के केशी-श्रमण के साथ एक नास्तिक राजा प्रदेशी के संवाद का एवं उसके जीवन परिवर्तन का उल्लेख है। राजा के जीवन परिवर्तन के कारण अर्थात् नास्तिक से आस्तिक बनकर श्रावक धर्म का परिपालन करते हुए समाधि-पूर्वक मरण से वह सूर्याभ नाम देव बना और देव बनने के बाद वह भगवान् के समवशरण में उनका दर्शन करने आया तथा उसने भगवान् के सामने अपना नाटक प्रस्तुत किया। इसके आरम्भ में सूर्याभदेव का वर्णन है। इसके बाद केशी-श्रमण द्वारा राजा प्रदेशी के तर्कों के दिए गए उत्तर एवं प्रतिबोध का वर्णन है। डॉ० विन्टजर का कथन है कि इस संवाद के कारण प्रस्तुत आगम एक सरस एवं रसप्रद ग्रन्थ बन गया है।

३. जीवाभिगम—प्रस्तुत आगम में जीव, अजीव, द्वीप, समुद्र, पर्वत, नदी आदि का विस्तृत वर्णन है। जीवाभिगम का अर्थ है—जिस आगम में जीव और अजीव का अभिगम-ज्ञान है। प्रस्तुत आगम में नव-प्रकरण—प्रतिपत्ति हैं। इसमें तृतीय प्रकरण सब से विस्तृत है, जिसमें देवों एवं द्वीप-

^१ दीघनिकाय के पायासिसुत्त में भी प्रदेशी का प्रायः ऐसा ही वर्णन मिलता है।

सागरों का विस्तृत वर्णन है। इस प्रकरण में रत्न, अस्त्र-शस्त्र, धातु, मद्य, पात्र, आभूषण, भवन, वस्त्र, मिष्ठान, दास, त्योहार, उत्सव, यान और रोग आदि के भेदों का उल्लेख है। जम्बू द्वीप के वर्णन प्रसंग में पद्मवरवेदिका की दहलीज, नींव, खम्भे, पटिए, साँधे, नली, छाजन आदि का उल्लेख किया है, जो स्थापत्य-कला की दृष्टि से महत्वपूर्ण है।

४. प्रज्ञापना-सूत्र—प्रज्ञापना का अर्थ है—प्र—प्रकर्ष रूप से ज्ञापन-करना—जानना। जिस आगम के द्वारा पदार्थ के स्वरूप को प्रकर्ष—व्यवस्थित रूप से जाना-समझा जाए, उसे प्रज्ञापना कहते हैं। इसमें जीव, अजीव, आस्रव, संवर, निर्जरा, बन्ध, मोक्ष का वर्णन है। इसके १, ३, ५, १० और १३ वें पद में जीव-अजीव का, १६ और २२ वें में मन, वचन और काय इन योग और आस्रव का, २३ वें पद में बन्ध का, ३६ वें पद में केवली समुद्घात के साथ संवर, निर्जरा और मोक्ष का वर्णन है। अन्य पदों में लेश्या, समाधि और लोक-स्वरूप को समझाया है।

प्रस्तुत आगम के ३६ पद हैं—१. प्रज्ञापना, २. स्थान, ३. अल्पाबहुत्व, ४. स्थिति, ५. पर्याप्त, ६. उपपातोद्घातन, ७. उच्छवास, ८. संज्ञा, ९. योनि, १०. चरम, ११. भाषा, १२. शरीर, १३. परिणाम, १४. कषाय, १५. इन्द्रिय, १६. प्रयोग, १७. लेश्या, १८. कायस्थिति, १९. सम्यक्त्व, २०. अन्त-क्रिया, २१. अवगाहना, २२. क्रिया, २३. कर्म-प्रकृति, २४. कर्म-बन्ध, २५. कर्म-वेद, २६. कर्म-वेद-बन्ध, २७. कर्म-प्रकृति-वेद, २८. आहार, २९. उपयोग, ३०. पश्यत, ३१. संज्ञा, ३२. संयम, ३३. ज्ञान-परिणाम, ३४. प्रविचार परिणाम, ३५. वेदना, और ३६. समुद्घात।

५. जम्बू द्वीप प्रज्ञप्ति—इसमें जम्बू-द्वीप एवं उसमें स्थित भरतक्षेत्र का विस्तृत वर्णन है। यह आगम भूगोल विषयक है। इसका अधिकांश भाग भारत के वर्णन में चक्रवर्ती सम्राट भरत की कथाओं ने घेर रखा है। इसमें अवसपिणी और उत्सपिणी काल में होने वाले सुषमा-सुषमा, सुषमा, सुषमा-दुषमा, दुषमा-सुषमा, दुषमा, दुषमा-दुषमा इन कालों का वर्णन है। इनमें प्रथम, द्वितीय और तृतीय आरे में होने वाले १० कल्पवृक्षों और तृतीय चतुर्थ में होने वाले तीर्थकर, चक्रवर्ती, बलदेव एवं वासुदेव आदि का वर्णन है।

६. सूर्य प्रज्ञप्ति—इसमें सूर्य आदि ज्योतिष चक्र का वर्णन है। यह खगोल शास्त्र है। इसमें २० प्राभूत हैं—१. मंडलगति-संख्या, २. सूर्य का तिर्यक परिभ्रमण, ३. प्रकाश्य क्षेत्र परिमाण, ४. प्रकाश-संस्थान, ५. लेश्या-प्रतिघात, ६. प्रकाश कथन, ७. प्रकाश-संक्षिप्त, ८. उदय-अस्त संस्थिति, ९. पौरुषी छाया परिमाण, १०. योग-स्वरूप, ११. संवत्सरो का आदि-अन्त, १२. संवत्सरो के भेद, १३. चन्द्र की वृद्धि-क्षय, १४. ज्योत्स्ना परिमाण, १५. शीघ्र-मन्द गति निर्णय, १६. ज्योत्स्ना लक्षण, १७. च्यवन और उपपात, १८. ज्योतिषी विमानों की ऊँचाई, १९. चन्द्र-सूर्य संख्या, २०. चन्द्र-सूर्य अनुभाव।

डॉ० विन्टजर ने सूर्य प्रज्ञप्ति को वैज्ञानिक ग्रन्थ स्वीकार किया है। अन्य पाश्चात्य विचारकों ने इसमें उल्लिखित गणित और ज्योतिष विज्ञान को महत्वपूर्ण माना है। डॉ० शुत्रिंग ने हेमबर्ग यूनिवर्सिटी, जर्मन में दिए गए अपने एक भाषण में उल्लेख किया है—“जैन विचारकों ने जिन तर्क सम्मत एवं सुसम्बद्ध सिद्धान्तों को प्रस्तुत किया, वे आधुनिक विज्ञान वेत्ताओं की दृष्टि में भी अमूल्य एवं महत्वपूर्ण है। विश्व रचना के सिद्धान्त के साथ-साथ उसमें उच्च कोटि का गणित एवं ज्योतिष विज्ञान भी मिलता है। सूर्य प्रज्ञप्ति में गणित एवं ज्योतिष पर गहराई से विचार किया गया है। अतः सूर्य प्रज्ञप्ति का उल्लेख किए बिना भारतीय ज्योतिष का इतिहास अधूरा एवं अपूर्ण रहेगा।^१ अस्तु पाश्चात्य विचारकों एवं ऐतिहासिक विद्वानों की दृष्टि में ज्योतिष एवं गणित की दृष्टि से अन्वेषकों एवं चिन्तनशील विचारकों के लिए सूर्य प्रज्ञप्ति एक महत्वपूर्ण ग्रन्थ है। इसे हम ज्योतिष और गणित का कोष भी कह सकते हैं।

७. चन्द्र प्रज्ञप्ति—इसमें चन्द्र ज्योतिष चक्र का वर्णन है। इसका वर्णन प्रायः सूर्य-प्रज्ञप्ति जैसा है।

डा० विन्टजर का कथन है कि जम्बू-द्वीप प्रज्ञप्ति, सूर्य प्रज्ञप्ति और चन्द्र प्रज्ञप्ति वैज्ञानिक ग्रन्थ (Scientific Works) हैं। इनमें भूगोल, खगोल, विश्व-विद्या और काल के भेदों का उल्लेख।

८. निरयावलिका-सूत्र—निरयावलिका का अर्थ है—निरय—नरक की आवलि करने वाले व्यक्तियों का वर्णन करने वाला ग्रन्थ। इसमें मगध के सम्राट् श्रेणिक के काली कुमार आदि दस पुत्रों का वर्णन है, जो अपने ज्येष्ठ भ्राता कोणिक के पक्ष में अपने नाना चेटक से युद्ध करते हुए मरकर नरक में गए और वहाँ से निकल कर मोक्ष जाएँगे।

९. कल्पावतंसिका-सूत्र—इसमें मगध देश के सम्राट् श्रेणिक के पद्मकुमार आदि दस पुत्रों का वर्णन है, जो दीक्षा ग्रहण करके विभिन्न कल्पों—देवलोको में उत्पन्न हुए और वहाँ के सुख-वैभव एवं आयु का भोग करके मनुष्य भव में आकर मोक्ष जाएँगे।

१०. पुष्पिका-सूत्र—इसमें दस देवों का वर्णन है, जो अपने पुष्पक विमानों में बैठकर भगवान् महावीर का दर्शन करने आते हैं और उस समय गौतम स्वामी के पूछने पर भगवान् उन्हें १ चन्द्र, २ सूर्य,

१. He who has a through knowledge of the structure of the world cannot but admire the inward logic and harmony of Jain ideas. Hand in hand with the refined cosmogarithmical ideas goes a high standard of astronomy and mathematics. A history of Indian astronomy is not conceivable without the famous 'Surya Pragypati.'

—Dr Schubing

३ महाशुक्र, ४ बहु-पुत्तिया, ५ पूर्णभद्र, ६ मणिभद्र ७ दत्त ८ बल, ९ शिव, और १० अनादीत देवों के पूर्व भव एवं उनके द्वारा की गई साधना का वर्णन सुनाते हैं।

११. पुष्पचूलिका-सूत्र—इसमें दस अध्ययन हैं और हरि देवी आदि दस-देवियों अपने पुष्प-चूलिका विमान में बैठकर भगवान् का दर्शन करने आती हैं और गौतम स्वामी के पूछने पर भगवान् उन देवियों के पूर्व-भव एवं उनके द्वारा की गई साधना का वर्णन करते हैं।

१२. वृष्णि-दशा-सूत्र—प्रस्तुत आगम में १२ अध्ययन हैं। इसमें वृष्णिवंश के बलभद्र जी के निषद कुमार आदि १२ पुत्र भगवान् नेमिनाथ के पाम दीक्षित हुए और साधना करके सर्वार्थसिद्ध विमान में गए और वहाँ सुख-वैभव एवं आयु को भोग कर महाविदेह क्षेत्र में जन्म लेकर मोक्ष जाएँगे, इसका वर्णन है।

मूल-साहित्य

१. दशवैकालिक-सूत्र—चतुर्दश पूर्वधर आचार्य शय्यभवं ने अपने पुत्र मनक की साधना को सफल ना ने के लिए दशवैकालिक-सूत्र की रचना की।^१ इसमें दस अध्ययन और दो चूलिकाएँ हैं। इसमें साधवाचार का वर्णन है।

यह दस अध्ययनों में विभक्त है। प्रथम द्रुम-पुष्पिक अध्ययन है। इसमें समस्त पुरुषार्थों में धर्म को प्रधान माना है। इसकी प्रथम गाथा में बताया है—अहिंसा, संयम और तप उत्कृष्ट मंगल रूप धर्म हैं।^२ अस्तु साधक को अपनी वृत्ति मधुकर की तरह ऐसी बनानी चाहिए कि जिससे वह किसी पर भार-भूत न बने, उसके कारण किसी गृहस्थ को कष्ट न उठाना पड़े और न अन्य जीवों को पीड़ा प्राप्त हो।

दूसरे श्रामण्य-पूर्वक अध्ययन में राजमती और रथनेमि का संवाद दिया गया है। इससे यह बताया है कि साधक के मन में सांसारिक विषयों के प्रति राग-भाव पैदा न हो और यदि कभी मोहवश हो रहा हो, तो वह रथनेमि की तरह अपने जीवन को संभाल ले।

तृतीय क्षुल्लिकाचार-कथा में ५२ अनाचारों का वर्णन है, जो साधु के आचरण करने योग्य नहीं है। चतुर्थ-पट्ट-जीवनिका अध्ययन में छह काय के जीवों का, उनकी रक्षा करने और पाँच महाव्रतों एवं छठे रात्रि भोजन के निषेध का वर्णन है। पाँचवें पिण्डपणा अध्ययन में साधु को कैसा आहार, किस प्रकार से लेना, इसका वर्णन है। छठे महाचार कथा में यह बताया है कि भिक्षा आदि के लिए जाते

१ आचार्य भद्रबाहु ने दशवैकालिक निर्युक्ति में लिखा है कि चौथा अध्ययन, आत्म प्रवाद पूर्व से, पाचवाँ कर्म-प्रवाद से, सातवाँ सत्य-प्रवाद पूर्व से और शेष अध्ययन नवमें प्रत्याख्यान पूर्व की तीसरी वस्तु में से उद्धृत किए हैं। —दशवैकालिक निर्युक्ति

२ दिगम्बर-साहित्य के धवला, जयधवला ग्रन्थों में भी यह गाथा परिलक्षित होती है।

समय साधु को रास्ते में मिलने वाले महाजन आदि के सामने किस प्रकार बात करनी चाहिए । सातवें भाषा अध्ययन में यह बताया है कि साधु को किस प्रकार से साध्वाचार का वर्णन करना चाहिए । आठवें आचार प्रणिधि अ० में विशुद्ध आचार का वर्णन है । नववें विनय अध्ययन के चार उद्देशों में विनय एवं साधु जीवन का विस्तृत वर्णन है और दसवें भिक्षु अध्ययन में बताया है कि जो श्रमण इसमें वर्णित आचार का पालन करता है, वही भिक्षु है ।

यदि कभी मोह कर्म के उदय से कोई साधु साधना से पतित हो रहा हो, तो उसे स्थिर करने के लिए इसमें दो चूलिकाएँ जोड़ दी गई हैं—१. रति वाक्य और २. विविक्त चर्या । प्रथम में साधु को संयम में स्थिर रखने के लिए नरक आदि का वर्णन है और दूसरी में अपने मन को शान्त करने के लिए एकान्त स्थान में साधना करने का उपदेश दिया है ।

२. उत्तराध्ययन-सूत्र—जैन परंपरा की यह मान्यता रही है कि प्रस्तुत आगम में भगवान् महावीर की अन्तिम देशना का संकलन है । कुछ आचार्यों की यह मान्यता है कि भगवान् महावीर ने निर्वाण प्राप्ति के पहले ५५ अध्ययन दुःख-विपाक के और ५५ सुख-विपाक के कहे^१, उसके बाद बिना पूछे उत्तराध्ययन के ३६ अध्ययनों का वर्णन किया । इसलिए इसे अपुट्ट वागरणा—अपुट्ट देशना कहते हैं । ऐसा भी कहा जाता है कि ३६ अध्ययन समाप्त करके भगवान् मरुदेवी माता का प्रधान नामक ३७ वें अध्ययन का वर्णन करते हुए अन्तर्मुहूर्त का शैवेशीकरण करके सिद्ध-बुद्ध-मुक्त हो गए । कुछ आचार्य इसे भगवान् की अन्तिम देशना नहीं मानते ।^२ प्रस्तुत आगम के वर्णन को देखते हुए ऐसा लगता है कि स्थविरों ने इसका बाद में संग्रह किया है । कुछ अध्ययन ऐसे हैं, जिनमें प्रत्येक बुद्ध एवं अन्य विशिष्ट श्रमणों के द्वारा दिए गए उपदेश एवं संवाद का संग्रह है । आचार्य भद्रबाहु ने भी इस बात को स्वीकार किया है कि इसमें के कुछ अध्ययन अंग-साहित्य से लिए हैं, कुछ जिन-भाषित हैं और कुछ प्रत्येक-बुद्ध श्रमणों के सम्वाद रूप में हैं ।^३

जो भी कुछ हो, इतना तो मानना ही पड़ेगा कि प्रस्तुत आगम भाषा, भाव एवं शैली की दृष्टि से महत्वपूर्ण है । इसमें सरल एवं सरस पद्यों में साध्वाचार एवं आध्यात्मिक विषय का सुन्दर निरूपण किया है ।

प्रस्तुत आगम में ३६ अध्ययन हैं—१ विनय, २ परीपह, ३ चतुरंगीय, ४ प्रमादाप्रमाद, ५ अकाम-मरण, ६ क्षुल्लक-निर्ग्रन्थीय, ७ औरभ्रीय, ८ कापिलीय, ९ नमिपवज्जा, १० दुमपन्न, ११ बहुश्रुत, १२ हरिकेशीय, १३ चित्त-संभूति, १४ इक्षुकारीय, १५ सुभिक्षुक, १६ ब्रह्मचर्य-गुप्ति, १७ पाप-श्रमण, १८ संयतीय, १९ मृगापुत्रीय, २० महानिर्ग्रन्थीय, २१ समुद्रपालीय, २२ रथनेमीय, २३ केशी-गौतमीय,

^१ वर्तमान में दुःख विपाक और सुख विपाक में दस-दस अध्ययन हैं ।

^२ जैनधर्म विषयक प्रश्नोत्तर । —आचार्य आत्माराम जी (विजयानन्द सूरि)

^३ उत्तराध्ययन निर्युक्ति, गाथा ४ ।

२४ प्रवचन-माता, २५ यज्ञीय, २६ समाचारी, २७ खलुकीय, २८ मोक्षमार्ग, २९ सम्यक्त्व-पराक्रम, ३० तपोमार्ग, ३१ चरण-विधि, ३२ प्रमाद-स्थान, ३३ कर्म-प्रकृति, ३४ लेश्या, ३५ अनगार-मार्ग, और ३६ जीवाजीव-विभक्ति है।

३. नन्दी-सूत्र—प्रस्तुत आगम में तीर्थकरों, गणधरों के नाम, उनकी स्तुति, स्थविरावली, त्रिविध परिषदा, अवधि-ज्ञान, मनःपर्यव-ज्ञान, केवल-ज्ञान, मति-ज्ञान, श्रुत-ज्ञान और श्रुत-साहित्य का वर्णन है।

४ अनुयोग द्वार-सूत्र^१—इसमें आवश्यक श्रुत-स्कंध के निक्षेपों, उपक्रम-अधिकार, आनुपूर्वी, दस नाम, प्रमाण द्वार, निक्षेप, अनुगम और नय का वर्णन है। इसमें नव रस, काव्य-शास्त्र से संबद्ध कुछ बातों, महाभारत, रामायण, कौटिल्य-शास्त्र, घोटक-मुख आदि का उल्लेख है।

५ आवश्यक^२—साधु के लिए जो क्रिया अवश्य करने योग्य है उसे आवश्यक कहते हैं। उसके छह अध्ययन हैं—१ सामायिक, २ चतुर्विंशति-स्तव, ३ वन्दन, ४ प्रतिक्रमण, ५ कायोत्सर्ग और ६ प्रत्याख्यान।

६. पिंड-निर्युक्ति या ओघ-निर्युक्ति

पिंड निर्युक्ति में आहार ग्रहण करने की विधि का उल्लेख है। इसमें आहार-लेने और उद्गम उत्पादन, एषणा और ग्रासैषणा के दोषों का वर्णन किया है।

ओघ-निर्युक्ति में सामान्य-विशेष की गहराई में न उतर कर चरण-सतरी, करण-सतरी, प्रति-लेखन, पिंड-ग्रहण, उपधि-निरूपण, अयतना का त्याग, प्रतिषेवणा, आलोचना और विशुद्धि द्वार का वर्णन है। इसमें मुख्य रूप से चरण-करण का वर्णन है।

छेद-साहित्य

१. निशीथ—छेद-सूत्रों में श्रमण-श्रमणी के आचार, गोचरी—भिक्षाचरी, कल्प, क्रिया आदि सामान्य नियमों का वर्णन है। इसमें द्रव्य, क्षेत्र, काल, भाव, उत्सर्ग और अपवाद मार्ग का भी वर्णन

१ स्थानकवासी और तेरहपंथ परम्परा उक्त चार आगमों को मूल सूत्र मानती है। मूर्ति पूजक संप्रदाय के कुछ आचार्य ६ मूल सूत्र मानते हैं, और कुछ चार। जो चार मानते हैं, वे दशवंकालिक, उत्तराध्ययन आवश्यक और पिंडनिर्युक्ति या ओघ-निर्युक्ति को मूल-सूत्र मानते हैं। नन्दी और अनुयोग-द्वार को चूला मानते हैं और छह मानने वाले नन्दी और अनुयोगद्वार को भी उसमें समाविष्ट कर लेते हैं।

२ स्थानकवासी और तेरहपंथी इसे मूल-सूत्र नहीं, स्वतंत्र आगम मानते हैं।

है। सामान्य रूप से छेद-सूत्र अपवाद मार्ग के सूत्र कहलाते हैं। इसमें मुख्य रूप से साधवाचार का वर्णन है। फिर भी उसमें कहीं-कहीं श्रावक के आचार का भी उल्लेख है। जैसे श्रावक की ११ प्रतिमा, गुरु की ३३ आशातना नहीं करना, और आलोचना करना आदि श्रमण के आचार का वर्णन है।

निशीथ-सूत्र आचारांग-सूत्र के द्वितीय श्रुतस्कंध की पाँचवी चूला है। इसका अयारप्पकप्प—आचार-प्रकल्प नाम है। इसमें साधवाचार में दोष लगाने वाले साधक के लिए प्रायश्चित्त की व्यवस्था की गई थी। अतः इसे आचारांग से पृथक् कर दिया और जब छेद-सूत्रों की व्याख्या की गई, तब इसे छेद-सूत्रों में स्व स्थान दे दिया।

इस आगम में २० उद्देशक हैं। पहले में ६० बोल हैं, उनका सेवन करने, कराने और अनुमोदन करने वाले को मासिक प्रायश्चित्त आता है। दूसरे में ६०, तीसरे में ८१, चौथे में सौ से कुछ अधिक और पाँचवे में ८० बोल हैं, उनका सेवन करने-कराने और अनुमोदन करने वाले को लघु-मासिक प्रायश्चित्त आता है। छठे से उन्नीस तक में क्रमशः ७७, ६१, १७, २८, ४७, ६२, ३०, ६०, ४५, १५४, ५०, १५१, ६४, और ३६ बोल हैं और इनका सेवन करने, करवाने और अनुमोदन करने वाले को चातुर्मासिक प्रायश्चित्त आता है। २० वें उद्देशक में मासिक, लघु-मासिक और चातुर्मासिक प्रायश्चित्त की विधि का उल्लेख है। निशीथ भाष्यकर ने छेद-सूत्रों को उत्तम—श्रेष्ठ सूत्र माना है।^१ क्योंकि इसमें आचार-शुद्धि का वर्णन है।

२. बृहत्कल्प-सूत्र—कल्प या बृहत्कल्प का कल्पाध्ययन नाम भी मिलता है। यह पर्युपण-कल्प या कल्प-सूत्र से भिन्न है। यह आगम श्रमण आचार के प्राचीनतम ग्रन्थों में से एक है। निशीथ और व्यवहार की तरह इसकी भाषा भी प्राचीन है। इसमें श्रमण—श्रमणियों के संयम में साधक—कल्पनीय और संयम में बाधक—अकल्पनीय स्थान, वस्त्र, पात्र आदि विस्तृत विवेचन है, इसलिए इसे कल्प कहते हैं। आचार्य मलयगिरि का कथन है कि प्रस्तुत आगम नवमें पूर्व के आचार नामक तृतीय वस्तु के ३० वें प्राभृत में से लिया गया है, जिसमें प्रायश्चित्त का विधान है।

इसमें छह उद्देशक हैं। इसमें मुख्य रूप से साधु-साधवियों के आचार का वर्णन है। इसमें संयम में बाधक बनने वाले पदार्थों के लिए 'न कप्पई'—ग्रहण करना नहीं कल्पता कह कर ग्रहण का निषेध किया है और संयम में सहायक पदार्थों के लिए 'कप्पई'—कल्पता है, करने का प्रयोग करके उसको ग्रहण करने का आदेश दिया है। दस प्रकार के प्रायश्चित्त का तथा किस प्रकार के दोष का सेवन करने वाले को कैसा प्रायश्चित्त देना इसका वर्णन है। इसमें कल्प के ६ भेदों का भी उल्लेख है।

३. व्यवहार-सूत्र—इसमें १० उद्देशक हैं। प्रथम उद्देशक में बताया है कि आलोचना (confession) सुनने वाला और करने वाला श्रमण कैसा होना चाहिए, आलोचना कैसे करनी चाहिए और

^१ निशीथ भाष्य, गाथा, ६ १ ८ ४।

उसे कितना प्रायश्चित्त देना चाहिए। दूसरे उद्देशे में अनेक साधु एक साथ विहार कर रहे हैं, उसमें से एक या अनेक साधु दोष का सेवन करें तो साथ के साधुओं को या अन्य साधुओं को क्या करना चाहिए, इसका वर्णन है। तीसरे में गणि बनाने और कैसे साधु को आचार्य उपाध्याय आदि सात पदवियों देने या न देने का वर्णन है। चौथे में बताया है, कि साधु-साध्वी को कितने साधु-साध्वी के साथ विहार एवं चातुर्मास करना चाहिए। पाँचवें में साध्वियों की प्रवृत्तिनी आदि पदवियों का वर्णन है। छठे में गोचरी, स्थंडिल स्वाध्याय भूमि आदि के सम्बन्ध में वर्णन है। सातवें में दूसरी सम्प्रदाय से आने वाली साध्वी के साथ कैसा व्यवहार करना इसका तथा साध्वियों के अन्य नियमों का वर्णन है। आठवें में गृहस्थ के मकान, तख्त आदि को कैसे काम में लेना इसका उल्लेख है। नववें में शय्यान्तर—मकान मालिक के सम्बन्ध में वर्णन है और दशवें में दो प्रकार की प्रतिमा, दो तरह का परीपह, पाँच व्यवहार, चार तरह के साधु, चार प्रकार के आचार्य और अमुक-अमुक आगम कितने वर्ष की दीक्षा पर्याय होने पर सीखना चाहिए आदि बातों का वर्णन है।

४. दशा श्रुतस्कंध-सूत्र^१—इसमें दस १० अध्ययन हैं। पहले अ० में २० असमाधि दोष, दूसरे अ० में २१ सवल दोष, तीसरे अ० में ३३ आशातना, चौथे अ० में आचार्य की आठ संपदा, पाँचवें में चित्त समाधि के १० स्थान, छठे में श्रावक की ११ प्रतिमा, सातवें में भिक्षु प्रतिमा, आठवें में भगवान महावीर के च्यवन, जन्म, संहरण, दीक्षा, केवल ज्ञान और मोक्ष जाने का समय. नववें में मोहनीय कर्म बन्ध के ३० स्थान और दसवें में नव निदानों का वर्णन है।

प्रस्तुत आगम के दशा, आचारदशा और दसासुय नामों का भी उल्लेख मिलता है। इसके आठवें अध्ययन में भगवान महावीर के च्यवन, जन्म, संहरण, दीक्षा, केवल ज्ञान और मोक्ष का तथा २४ तीर्थकरों का काव्यमय भाषा में वर्णन है। इसका पञ्जोमणा कप्प अथवा कल्पसूत्र नाम है। इस नाम से यह अध्ययन स्वतंत्र आगम रूप से भी उपलब्ध है।

५. पंचकल्प-सूत्र—प्रस्तुत आगम वर्तमान में उपलब्ध नहीं है। पंच कल्प-सूत्र और पंच कल्प-महाभाष्य दोनों दो भिन्न ग्रन्थ नहीं, एक ही हैं। ऐसा विद्वानों का अभिमत है। जैसे पिंड निर्युक्ति और ओघ-निर्युक्ति स्वतंत्र ग्रन्थ न होकर क्रमशः दशवैकालिक निर्युक्ति और आवश्यक निर्युक्ति से लिया गया अंश है, उसी प्रकार पंचकल्प या पंचकल्पभाष्य बृहत्कल्प-भाष्य का अंश है। आचार्य मलयगिरि और धेमकीर्ति ने भी इसका स्पष्ट उल्लेख किया है। इस भाष्य के कर्ता संघादास गणि क्षमाश्रमण हैं।^२

^१ बृहत्कल्प भाष्य (सं० मुनि पुण्य विजय जी) भाग ६, प्रस्तावना पृ० ५६।

^२ स्थानक वासी और तेरह पंथी निशीथ से लेकर दशाश्रुतस्कंध तक के चार सूत्रों को छेद सूत्र मानते हैं। शेष दो सूत्रों को मिलाकर भूति पूजक संप्रदाय छेद सूत्रों की संख्या छह मानती है।

६. महानिशीथ-सूत्र—इसमें आलोचना और प्रायश्चित्त का वर्णन है। महाव्रत का और विशेष करके चतुर्थ महाव्रत का खण्डन करने वाले साधक को कितना दुख सहन करना पड़ता है, इसका वर्णन करके कर्म सिद्धान्त का प्रतिपादन किया है। इसमें आचार-निष्ठ, आचार-हीन साधुओं का वर्णन है और कमलप्रभ आदि आचार्यों की कथाएँ भी हैं। भाषा और विषय की दृष्टि से इसकी प्राचीन आगमों में गणना नहीं की जा सकती। इसमें तान्त्रिक विषय एवं जैनागमों के अतिरिक्त अन्य ग्रन्थों का भी उल्लेख मिलता है।

प्रकीर्णक^१

१. चतुःशरण—इसमें यह बताया है, कि चार व्यक्तियों—१ अरिहन्त, २ सिद्ध, ३ साधु, और ४ धर्म का शरण लेने से दुष्कृत का नाश और सुकृत का उदय होता है। ये चारों शरण कुशल शुभ कार्य के कारण हैं। इसमें उक्त चारों के स्वरूप का भी वर्णन है। इसमें कुल ६३ गाथाएँ हैं। उक्त शास्त्र का दूसरा नाम कुशलानुबन्ध भी है।

२. आतुर-प्रत्याख्यान—इसमें यह समझाया गया है कि बालमरण, बाल-पंडित मरण और पंडित-मरण किस व्यक्ति का होता है। इसमें इसका विस्तार से वर्णन है, कि पंडित रोग-शय्या में या मृत्यु का समय निकट जानकर किस प्रकार सब से क्षमत-क्षमापना, त्याग-प्रत्याख्यान, संलेखना एवं अनशन व्रत स्वीकार करता है।

३. भक्त-परिज्ञा—इसमें मृत्यु के समय किए जाने वाले भक्त-परिज्ञा, इंगित-मरण और पादपोगमन तीन प्रकार के अनशन व्रत एवं उनके भेदोपभेदों का विस्तार से वर्णन है।

४. संस्तारक—इसमें संस्तारक—मृत्यु के समय अनशन व्रत स्वीकार करते समय तृण की शय्या बिछाने का वर्णन है और इसके लिए अनेक दृष्टान्त भी दिए हैं। इसमें कुल १२३ गाथाएँ हैं।

५. तन्दुल बंचारिक—इसमें सौ वर्ष की आयु वाला व्यक्ति प्रतिदिन जितना तन्दुल—चावल खाता है, उसका इसमें विचार किया गया है। इसमें मनुष्य की आहार विधि, गर्भ अवस्था, शरीर के उत्पादक कारण, संहनन, संस्थान, तन्दुल गणना आदि का वर्णन है। इसमें अधिकांश वर्णन गर्भ के सम्बन्ध में है। इसमें कुल १३६ गाथाएँ और थोड़ा-सा गद्य भाग है।

६. चन्द्र वेध्यक—इसमें राधा-वेध्य का वर्णन है। इसका उदाहरण देकर साधक को यह उपदेश दिया गया है कि उसे आत्मा में एकाग्र ध्यान करना चाहिए, जिससे उसे मोक्ष प्राप्त होगा।

^१ इस पयन्ता की मूर्तिपूजक समाज आगम रूप से स्वीकार करती है। और स्थानक वासी एवं तेरह पंथ इन्हें आगम-साहित्य में समाविष्ट नहीं करते।

७. **देवेन्द्र स्तोत्र**—इसमें देवेन्द्र द्वारा भगवान् महावीर की की गई स्तुति का वर्णन है। इसमें ३२ देवेन्द्रों और उनके अधीन रहने वाले सूर्य-चन्द्र आदि देवों, उनके निवास स्थानों, उनकी स्थिति, उनके भवन और उनके परिग्रह आदि का वर्णन है।

८. **गणिविद्या**—इसमें ज्योतिष विद्या का वर्णन है। इसमें बलाबल विधि, दिवस, तिथि, नक्षत्र, करण, गृह-दिवस, मुहूर्त, शकुन, लग्न और निमित्त आदि का वर्णन है। इसमें कुल ८२ गाथाएँ हैं।

९. **महाप्रत्याख्यान**—प्रस्तुत आगम में महाप्रत्याख्यान कराने की विधि का वर्णन है। इसमें यह बताया है कि जीवन में पाप दोष के लगे हुए शूलों की आत्म आलोचना के द्वारा जीवन से निकाल कर साधक को शल्य-रहित बनना चाहिए। इसमें संसार के दुःखद स्वरूप का वर्णन है। इसमें कुल १४२ गाथाएँ हैं।

१०. **गच्छाचार**—इसमें गच्छ के स्वरूप का वर्णन है। आचार-निष्ठ आचार्य एवं उसके चरित्र निष्ठ शिष्यों से गच्छ उज्ज्वल बनता है। इसलिए इसमें आचार्य के शिष्य और गच्छ के लक्षणों का उल्लेख है। इसमें कुल १३७ गाथाएँ हैं। ४० गाथाओं में आचार्य के स्वरूप का वर्णन है, ४१ से १०६ तक साधु के स्वरूप का और १०७ से १३४ तक गच्छ के स्वरूप का वर्णन है। अन्तिम तीन गाथाओं में यह बताया गया है, कि यह प्रकीर्णक महानिशीथ, बृहत्कल्प और व्यवहार—इन तीन छेद सूत्रों में से लिया गया है।

उपसंहार

आगम-साहित्य बहुत विशाल है। उसमें प्रसंगानुसार विविध विषयों की चर्चा है। उसमें केवल धर्म, दर्शन एवं आचार से सम्बन्धित बातों की नहीं, प्रत्युत सांस्कृतिक, ऐतिहासिक एवं वास्तु-कला आदि विषयों का भी उल्लेख मिलता है। कोई भी आगम ऐसा नहीं है, जिसमें केवल एक ही विषय हो। प्रत्येक आगम में अनेक विषयों का उल्लेख मिलता है। फिर भी कुछ आगम ऐसे हैं, जिनमें एक विषय की प्रधानता है। उसमें प्रसंगानुसार अन्य विषय भी आए हैं, परन्तु वे गौण रूप से आए हैं, और उनका उस विषय को पुष्ट करने के लिए प्रयोग किया गया है। अतः विषय की प्रधानता की दृष्टि से हम यहाँ आगमों का वर्गीकरण कर रहे हैं।

कुछ आगम आचार से सम्बन्ध रखते हैं। आचारांग और दशवैकालिक आचार सूत्र हैं। अन्य आगमों में भी साध्वाचार का वर्णन आता है। उत्तराध्ययन में भी साध्वाचार का वर्णन है। परन्तु उक्त उभय आगमों में साध्वाचार का वर्णन ही मुख्य है। इसके अतिरिक्त छेद सूत्रों का मुख्य विषय भी आचार का निरूपण करना है। आचारांग और दशवैकालिक में साधुओं के आचार का निरूपण है। उसमें प्रायः उत्सर्ग मार्ग का ही विधान मिलता है। कहीं-कहीं प्रसंगानुसार आपवादिक सूत्र आ गए हैं। परन्तु छेद

सूत्रों का निर्माण उत्सर्ग और अपवाद दोनों मार्गों का निरूपण करने के लिए किया गया। उनमें औत्सर्गिक एवं आपवादिक नियमों का तथा प्रमादवश अथवा मोह कर्म के उदय से आचार में दोष लगने पर उसकी शुद्धि के लिए प्रायश्चित्त का विधान है।

कुछ आगम ऐसे हैं, जिनमें श्रामणों एवं श्रामणोपासकों के जीवन वृत्त दिए हुए हैं। उपासक दशांग, अनुत्तरोपपातिक दशांग और अन्तकृद्दशांग सूत्र श्रमण-संस्कृति की दिव्य विभूतियों के ज्योतिर्मय जीवन की आभा से आलोकित हैं। ज्ञाता-धर्मकथा में कुछ घटित घटनाओं के माध्यम से आत्म-साधना का उपदेश दिया गया है। विपाक सूत्र में पाप और पुण्य के कथानकों के द्वारा शुभाशुभ कर्मों के फल का निरूपण किया है। उक्त आगमों में प्रसंगानुसार वास्तुकला एवं ऐतिहासिक विषयों का वर्णन भी मिलता है। और अनेक स्थलों पर उस युग के सांस्कृतिक जीवन की भांकी भी देखने को मिलती है।

जम्बूद्वीप प्रज्ञप्ति, चन्द्र प्रज्ञप्ति और सूर्य प्रज्ञप्ति—तत्कालीन भूगोल-खगोल से सम्बद्ध हैं। उत्तराध्ययन और प्रकीर्णक आदि आगम उपदेश प्रधान हैं।

सूत्रकृतांग, स्थानांग, प्रज्ञापना, समवायांग, राजप्रश्नीय, जीवाभिगम, भगवती, नन्दी और अनुयोगद्वार आदि आगम दार्शनिक विषयों से सम्बन्धित हैं।

सूत्रकृतांग में भगवान् महावीर के समय में प्रचलित मत-मतान्तरों के सिद्धान्तों का निराकरण करके स्वमत की प्ररूपणा की गई है। इसमें भूतवादियों के मत का खण्डन करके पञ्चभूतों से अलग आत्मा के स्वतन्त्र अस्तित्व को स्वीकार किया है। अद्वैतवाद की एक आत्मा की मान्यता के स्थान में अनेक आत्माओं के अस्तित्व को माना है। संसार की उत्पत्ति के विषय में ईश्वर-कृतित्व का निराकरण करके उसे अनादि-अनन्त माना है।

स्थानांग-समवायांग में पदार्थों की गणना की शैली में आत्मा, पुद्गल, ज्ञान, कर्म, नय-प्रमाण आदि विषयों का उल्लेख किया है। प्रज्ञापना में जीव के विभिन्न भावों का विस्तार से वर्णन है। जीवाभिगम में जीव-अजीव से सम्बन्धित विषय का विस्तृत विवेचन किया गया है। राज प्रश्नीय में भगवान् पार्श्वनाथ की परंपरा के केशीश्रमण के द्वारा विभिन्न तर्कों से समझाकर श्रावस्ती के नास्तिक राजा प्रदेशी को आस्तिक बनाने का उल्लेख है। इसमें आत्मा भौतिक तत्वों से सर्वथा भिन्न है, यह स्पष्ट किया है।

भगवती सूत्र प्रश्नोत्तर की शैली में है। इसके अनेक प्रश्नों में नय, प्रमाण, जीव, अजीव, लोक, आदि अनेक दार्शनिक प्रश्न बिखरे पड़े हैं। इसके अतिरिक्त इसमें सांस्कृतिक एवं ऐतिहासिक वर्णन भी उपलब्ध होता है।

अनुयोगद्वार सूत्र में मुख्य रूप से आगमों का शब्दार्थ करने की प्रक्रिया का उल्लेख है। परन्तु प्रसंगानुसार नय, प्रमाण एवं तत्वों का भी सुन्दर ढंग से निरूपण किया गया है।



व्याख्या-साहित्य : एक परिशीलन

विजय मुनि शास्त्री, साहित्यरत्न

भारत की सांस्कृतिक त्रिपथगा : वैदिक, जैन और बौद्ध

वेद, जिन और बुद्ध—भारत की परम्परा तथा भारत की संस्कृति के मूल-स्रोत हैं। हिन्दू धर्म के विश्वास के अनुसार वेद “ईश्वर की वाणी” हैं। वेदों का उपदेष्टा, कोई व्यक्ति विशेष नहीं था, स्वयं ईश्वर ने उनका उपदेशन किया था। अथवा वेद ऋषियों की वाणी हैं, ऋषियों के उपदेशों का संग्रह है। मूल में वेद तीन थे। अतः वेदत्रयी उसको कहा गया। आगे चल कर अथर्ववेद को मिला कर चार वेद हो गए। अथर्व भी स्वतन्त्र वेद है। वेद की विशेष व्याख्या, ब्राह्मण ग्रन्थ और आरण्यक ग्रन्थ हैं। यहाँ तक कर्म-काण्ड मुख्य है। उपनिषदों में ज्ञान-काण्ड की ही प्रधानता है। उपनिषद् वेदों का अन्तिम भाग होने से वेदान्त कहा जाता है। वेदों को प्रमाण मान कर स्मृति-शास्त्र तथा सूत्र-साहित्य की रचना की गई। मूल में इनके वेद होने से ही ये प्रमाणित हैं। वैदिक परम्परा का जितना भी साहित्य विस्तार है, वह सब वेद मूलक है। वेद और उसका परिवार, संस्कृत भाषा में है। अतः वैदिक संस्कृति के विचारों की अभिव्यक्ति संस्कृत भाषा के माध्यम से ही हुई।

बुद्ध की वाणी : त्रिपिटक

बुद्ध ने अपने जीवन-काल में अपने भक्तों को जो उपदेश दिया था—त्रिपिटक उसी का संकलन है। बुद्ध की वाणी को त्रिपिटक कहा जाता है। बौद्ध परम्परा के समग्र विचार और समस्त विश्वासों का मूल त्रिपिटक है। पिटक तीन हैं—सुत्त पिटक, विनय पिटक और अभिधम्म पिटक। पिटक में बुद्ध के उपदेश हैं।

विनय पिटक में आचार है और अभिधम्म पिटक में तत्व-विवेचन है। बौद्ध परम्परा का साहित्य भी विशाल है, परन्तु पिटकों में बौद्ध संस्कृति के विचारों का सारा सार आ जाता है। अतः बौद्ध विचारों का एवं विश्वासों का मूल केन्द्र—त्रिपिटक हैं। बुद्ध ने अपना उपदेश भगवान् महावीर की तरह, उस युग की जन-भाषा में दिया था। बुद्धिवादी वर्ग की उस युग में, यह एक बहुत बड़ी क्रान्ति थी। बुद्ध ने जिस भाषा में उपदेश दिया, उसको पाली कहते हैं। अतः त्रिपिटकों की भाषा, पालि भाषा है।

महावीर की वाणी : आगम

जिन की वाणी में, जिन के उपदेश में, जिसको विश्वास है, वह जैन है। राग और द्वेष के विजेता को जिन कहते हैं। भगवान् महावीर ने राग और द्वेष पर विजय प्राप्त की थी, अतः वे जिन थे, तीर्थङ्कर भी थे। तीर्थङ्कर की वाणी को जैन परम्परा में आगम कहते हैं। भगवान् महावीर के समग्र विचार और समस्त विश्वास तथा सम्पूर्ण आचारों का संग्रह जिसमें हो, उसको “द्वादशांग-वाणी” कहते हैं। भगवान् ने अपना उपदेश उस युग की जन-भाषा में, जन-बोली में दिया था। जिस भाषा में महावीर ने अपने विश्वास, अपने विचार और अपने आचार पर प्रकाश डाला, उस भाषा को हम अर्ध-मागधी कहते हैं। अर्ध-मागधी को देव-वाणी भी कहते हैं। जैन-संस्कृति तथा जैन-परम्परा के मूल विचारों का और आचारों का मूल-स्रोत आगम-वाङ्मय है। जैन परम्परा का साहित्य बहुत विशाल है। प्राकृत, संस्कृत, अपभ्रंश, गुजराती, हिन्दी और अन्य प्रान्तीय भाषाओं में भी विराट् साहित्य लिखा गया है। परन्तु यहाँ प्रस्तुत में अन्य साहित्य चर्चा न करके केवल आगम-साहित्य की ही विचारणा की जाएगी।

आगम-युग

वर्तमान युग के महामनीषी पण्डित सुखलालजी ने सम्पूर्ण जैन-साहित्य को पाँच कालों में, किंवा पाँच युगों में विभाजित किया है। जैसे कि—आगम युग, अनेकान्त स्थापन युग, प्रमाणशास्त्र व्यवस्था युग, नव्य न्याय युग एवं आधुनिक युग—सम्पादन एवं अनुसन्धान युग। उक्त विभाजन इतनी दीर्घ दृष्टि से किया है, कि जैन वाङ्मय का सम्पूर्ण रूप इसमें गभित हो जाता है। पण्डित महेन्द्रकुमार जी न्यायाचार्य, पण्डित दलसुख मालवणिया जी और प्रोफेसर मोहनलाल मेहता ने भी अपने ग्रन्थों में इस विभाजन को अपनाया है। अन्य विषयों की विचारणा प्रस्तुत न होने से, और आगम की विचारणा प्रस्तुत होने से, हम यहाँ पर मूल आगम और उसके परिवार के सम्बन्ध में संक्षेप में विचार करेंगे।

आगम युग का काल-मान, भगवान् महावीर के निर्वाण अर्थात् विक्रम पूर्व ४७० से आरम्भ होकर प्रायः एक हजार वर्ष तक जाता है। वैसे, किसी न किसी रूप में, आगम युग की परम्परा वर्तमान युग में भी चली आ रही है।

आगम प्रणेता कौन ?

जैन परम्परा के अनुसार आगमों के प्रणेता अर्थ रूप में तीर्थंकर और शब्द रूप में गणधर कहे जाते हैं। भगवान् महावीर की वाणी का सार, गणधरों ने शब्द-बद्ध किया। स्वयं भगवान् ने कुछ भी

नहीं लिखा । अतः अर्थ, भगवान् का और सूत्र, गणधर का । उक्त कथन का फलितार्थ यह हुआ, कि अर्थागम के प्रणेता तीर्थंकर होते हैं, और शब्दागम के प्रणेता गणधर । परन्तु आगमों का प्रामाण्य, गणधर कृत होने से नहीं है, अपितु तीर्थंकर की वाणी होने से है । गणधरों के सिवा स्थविर भी आगम रचना करते हैं । गणधर कृत आगमों में और स्थविर कृत आगमों में, एक बहुत बड़ा अन्तर यह रह जाता है, कि गणधर कृत आगम अङ्ग प्रविष्ट कहे जाते हैं, और स्थविर कृत अनङ्ग प्रविष्ट अर्थात् अङ्ग बाह्य कहे जाते हैं । तीर्थंकर के मुख्य शिष्य गणधर होते हैं, और अन्य श्रमण जो या तो चतुर्दश पूर्वी हैं, अथवा दश-पूर्वधर हैं—स्थविर होते हैं । परन्तु गणधर कृत और स्थविर कृत आगमों का आधार तीर्थंकर वाणी ही होती है, इसी आधार पर उनकी रचना प्रमाण भूत होती है । गणधर कृत आगम तो प्रमाणित होते ही हैं, परन्तु स्थविर कृत आगम भी इस आधार पर मान लिए गए हैं, कि चतुर्दश पूर्वी और दश-पूर्वधर नियमतः सम्यग्दृष्टि होते हैं । अतः उनके ग्रन्थ भी मूल आगमों के अविरोध ही होते हैं । उक्त तर्क पर ही गणधर कृत और स्थविर कृत आगमों का प्रामाण्य, जैन परम्परा को स्वीकृत है । इस दृष्टिकोण से आगम प्रणेता तीन हैं—तीर्थंकर, गणधर एवं स्थविर अर्थात् चतुर्दश पूर्वी और दश-पूर्वधर । शेष आचार्यों की कृतियों के सम्बन्ध में यह विचार है, कि जो बात वीतराग वाणी के अनुकूल है, वह प्रमाणित और शेष सब अप्रमाणित है ।

वाचना-क्रय

पहली वाचना—वर्तमान में उपलब्ध आगम बाङ्गमय, अपने प्रस्तुत रूप में देवधि गणि क्षमाश्रमण के युग में लिखित हुए हैं । महावीर निर्वाण के बाद में, एक लम्बे दुर्भिक्ष के कारण समग्र श्रमण-संघ इधर-उधर बिखर गया था । स्थिति सुधरने पर पाटलीपुत्र में, आचार्य भद्रबाहु की अध्यक्षता में श्रमण-संघ एकत्रित हुआ, और समस्त श्रमणों ने मिल कर एकादश अङ्गों को व्यवस्थित किया । परन्तु बारहवाँ अङ्ग दृष्टिवाद का विलोप अथवा विस्मरण हो चुका था ।

दूसरी वाचना—मथुरा में, आर्य स्कन्दिल की अध्यक्षता में की गई । जो श्रमण वहाँ एकत्रित हुए थे, उन्होंने एक-दूसरे से पूछ कर, जो स्मृति में रह सका, उसके आधार पर श्रुत को संकलित करके व्यवस्थित किया गया । जैन अनुश्रुति के अनुसार लगभग इसी समय वल्लभी में भी नागार्जुन सूरि ने श्रमण-संघ को एकत्रित करके श्रुत-साहित्य को व्यवस्थित करने का सत्प्रयत्न किया था ।

तीसरी वाचना—वल्लभीनगर में देवधि गणि क्षमा-श्रमण की अध्यक्षता में सम्पन्न हुई । काल-दोष से और परिस्थिति-वश, विस्मृत श्रुत-साहित्य को फिर से संगृहीत एवं संकलित करने का श्रमणों ने प्रयत्न किया । वर्तमान में, आगमों का जो प्रारूप है, वह इसी तीसरी वाचना का अमृत-फल है । देवधि-गणि ने उक्त संकलित श्रुत साहित्य को लिपिबद्ध भी करा लिया था । अतः उनका प्रयत्न, पूर्व प्रयत्नों की अपेक्षा अधिक स्थायी रह सका, और आज भी वह उपलब्ध हो रहा है—वर्तमान प्रस्तुत आगमों के रूप में ।

वर्तमान काल में

धर्म, दर्शन, संस्कृति और आगमों की दशा देख कर, यह विचार पैदा होता है, कि क्या आज के सभी श्वेताम्बर सम्प्रदाय-मूर्तिपूजक, स्थानकवासी और तेरापन्थी—मिलकर, उपलब्ध आगमों का सुन्दर सम्पादन करने के लिए एकत्रित होकर विचार नहीं कर सकते ?

आगमों की भाषा

आगमों की भाषा, अर्ध-मागधी है। जैन अनुश्रुति के अनुसार तीर्थङ्कर अर्ध-मागधी में उपदेश करते हैं। इसको देव-वाणी कहा गया है। अर्ध-मागधी को दोलने वाला भाषार्य कहा जाता है। यह भाषा मगध के एक भाग में बोली जाती है, इसलिए इसको अर्ध-मागधी कहते हैं। इसमें अठारह देशी भाषाओं के लक्षण मिश्रित हैं। भगवान् महावीर के शिष्य—मगध, मिथिला, काशी, कौशल आदि अनेक देशों के थे। आगमों की भाषा में देश्य शब्दों की प्रचुरता है। जिनदासमहत्तर की व्याख्या के अनुसार मागधी और देश्य शब्दों का मिश्रण अर्ध-मागधी है। कुछ विद्वान इसको प्राकृत भाषा भी कहते हैं।

विषय-प्रतिपादन

आगमों में धर्म, दर्शन, संस्कृति, तत्व, गणित, ज्योतिष, खगोल, भूगोल, इतिहास—सभी प्रकार के विषय यथाप्रसङ्ग आ जाते हैं। दश वैकालिक और आचारांग में मुख्य रूप से साधु के आचार का वर्णन है, सूत्रकृतांग में दार्शनिक विचारों का गहरा मन्थन है। स्थानांग और समवायांग में आत्मा, कर्म, इन्द्रिय, शरीर, भूगोल, खगोल, प्रमाण, नय और निक्षेप आदि का वर्णन है। भगवती में गौतम गणधर और भगवान् महावीर के प्रश्नोत्तर हैं। ज्ञाता में विविध विषयों पर रूपक और दृष्टान्त हैं। उपासक दशा में दश श्रावकों के जीवन का सुन्दर वर्णन है। अन्तकृत् और अनुत्तरोपपातिक में साधकों के त्याग एवं तप का बड़ा सजीव चित्रण है। प्रश्न व्याकरण में पाँच आस्रत्र और पाँच संत्र का सुन्दर वर्णन किया है। विपाक में कथाओं द्वारा पुण्य और पाप का फल बताया गया है। उत्तराध्ययन में अध्यात्म उपदेश दिया गया है। नन्दी में पाँच ज्ञान का विस्तार के साथ वर्णन किया गया है। अनुयोगद्वार में नय एवं प्रमाण का वर्णन है। छेद सूत्रों में उत्सर्ग-अपवाद का वर्णन है। राज-प्रश्नीय में राजा प्रदेशी और केशीकुमार श्रमण का अध्यात्म-सम्वाद सजीव एवं मधुर है। प्रज्ञापना में तत्व-चिन्तन गम्भीर, पर बहुत ही व्यवस्थित है। आगमों में सर्वत्र जीवन-स्पर्शी विचारों का प्रवाह परिलक्षित होता है।

आगम-प्रामाण्य के विषय में मतभेद

आगम-प्रामाण्य के विषय में एक मत नहीं है। श्वेताम्बर मूर्ति-पूजक परम्परा ११ अङ्ग, १२ उपांग, ४ मूल, २ चूलिका सूत्र, ६ छेद, १० प्रकीर्णक—इसी प्रकार ४५ आगमों को प्रमाण मानती

है। इनके अतिरिक्त निर्युक्ति, भाष्य, चूर्णि और टीका—इन सबको भी प्रमाण मानती है, और आगम के समान ही इनमें भी श्रद्धा रखती है।

श्वेताम्बर स्थानकवासी परम्परा और श्वेताम्बर तेरापन्थी परम्परा केवल ११ अङ्ग, १२ उपांग, ४ मूल, ४ छेद, १ आवश्यक—इस प्रकार ३२ आगमों को प्रमाण-भूत स्वीकार करती है, शेष आगमों को नहीं। इनके अतिरिक्त निर्युक्ति, भाष्य, चूर्णि और टीकाओं को भी सर्वाशतः प्रमाण-भूत स्वीकार नहीं करती।

दिगम्बर परम्परा उक्त समस्त आगमों को अमान्य घोषित करती है। उसकी मान्यता के अनुसार सभी आगम लुप्त हो चुके हैं। अतः वह ४५ या ३२ तथा निर्युक्ति, भाष्य, चूर्णि और टीका—किसी को भी प्रमाण नहीं मानती।

दिगम्बर आगम

दिगम्बर परम्परा का विश्वास है, कि वीर निर्वाण के बाद श्रुत का क्रमशः ह्रास होता गया। यहाँ तक ह्रास हुआ कि वीर निर्वाण के ६८३ वर्ष के बाद कोई भी अंगधर अथवा पूर्वधर नहीं रहा। अंग और पूर्व के अंशधर कुछ आचार्य अवश्य हुए हैं। अंश और पूर्व के अंग ज्ञाता आचार्यों की परम्परा में होने वाले पुष्पदन्त और भूतिबलि आचार्यों ने षट् खण्डागम की रचना द्वितीय अग्राहणीय पूर्व के अंश के आधार पर की और आचार्य गुणधर ने पांचवें पूर्व ज्ञान-प्रवाद के अंश के आधार पर कषाय पाहुड की रचना की। भूतबलि आचार्य ने महाबन्ध की रचना की। उक्त आगमों का विषय मुख्य रूप में जीव और कर्म है। बाद में उक्त ग्रन्थों पर आचार्य वीर सेन ने धवला और जय धवला टीकाएँ कीं। ये टीकाएँ भी उक्त परम्परा को मान्य हैं। दिगम्बर परम्परा का सम्पूर्ण साहित्य आचार्य द्वारा रचित है।

आचार्य कुन्द-कुन्द के प्रणीत ग्रन्थ—समयसार, प्रवचनसार, नियमसार आदि भी आगमवत् मान्य हैं—दिगम्बर परम्परा में। आचार्य नेमिचन्द्र सिद्धान्त चक्रवर्ती के ग्रन्थ—गोमटसार, लब्धि-सार और द्रव्य-संग्रह आदि भी उतने ही प्रमाण-भूत तथा मान्य हैं। आचार्य कुन्द-कुन्द के ग्रन्थों पर आचार्य अमृतचन्द्र ने अत्यन्त प्रौढ़ एवं गम्भीर टीकाएँ की हैं। इस प्रकार दिगम्बर साहित्य भले ही बहुत प्राचीन न हो, फिर भी वह परिमाण में विशाल है, और उर्वर एवं सुन्दर है।

आगम-साहित्य की परिचय-रेखा

आगम-साहित्य विपुल, विशाल और विराट् है, उसका पूर्ण परिचय एक लेख में नहीं दिया जा सकता। प्रस्तुत लेख में, आगम और उसके परिवार की केवल परिचय रेखा ही दी गई है। यदि आगम के एक-एक अंग का पूर्ण परिचय दिया जाए, तो एक स्वतन्त्र ग्रन्थ की ही रचना हो जाए। आवश्यकता तो इस बात की है, कि आगम, निर्युक्ति, भाष्य, चूर्णि, टीका, टट्टा और अनुवाद—सभी पर एक-एक स्वतन्त्र ग्रन्थ की रचना की जाए, जिससे आगम साहित्य का सर्वाङ्गीण परिचय जन-चेतना के सम्मुख प्रस्तुत किया जा

सके। फिर आज तो मूल आगमों के अनुसंधान की बहुत बड़ी आवश्यकता है। मूल आगमों में जो विभिन्न विषय आए हैं, उन पर भी तुलनात्मक दृष्टिकोण से विचार होना चाहिए। आगमों में तथा उसके परिवार में धर्म, दर्शन और संस्कृति के मूल तत्व भरे पड़े हैं। अभी तक आगमों का अध्ययन-अध्यापन केवल धार्मिक दृष्टि से ही होता रहा है, परन्तु अब समय आ गया है, कि उसका अध्ययन, मनन और मन्थन-संस्कृति, समाज और इतिहास की दृष्टि से भी हो। हर्ष है, कि कुछ विद्वानों का ध्यान इस विषय पर गया है, और कुछ ने तो उस प्रकार के अध्ययन ग्रन्थ के रूप में प्रस्तुत भी किए हैं। किन्तु इस दृष्टिकोण का व्यापक प्रचार और प्रसार होना चाहिए। मूल आगमों के विभिन्न विषयों पर विभिन्न दृष्टि-कोण से लिखने का यह युग है। केवल संस्कृत और प्राकृत टीकाओं से आज का जन-मानस सन्तुष्ट नहीं हो सकता।

निर्युक्ति-परिचय

यह आगमों पर सब से पहली और सब से प्राचीन व्याख्या मानी जाती है। निर्युक्ति प्राकृत-भाषा में और पद्यमयी रचना है। सूत्र में कथित अर्थ जिस में उपनिबद्ध हो, उसे निर्युक्ति कहा गया है—“णिज्जुता ते अत्था, जं बद्धा तेण होइ णिज्जुती।” आचार्य हरिभद्र ने निर्युक्ति की परिभाषा इस प्रकार की है—“निर्युक्तानामेव सूत्रार्थानां युक्तिः—परिपाटया योजनम्।” ‘निर्युक्ति’ शब्द की प्राकृत और संस्कृत दोनों परिभाषाओं से यही फलितार्थ होता है, कि सूत्र में कथित एवं निश्चित अर्थ को स्पष्ट करना, निर्युक्ति है। दूसरे शब्दों में “निर्युक्ति प्राकृत-गाथाओं में आगमों पर लिखा संक्षिप्त विवरण है।” आगे चलकर निर्युक्ति पर भाष्य और टीका लिखी गई।

निर्युक्ति की उपयोगिता यह है, कि संक्षिप्त और पद्यबद्ध होने के कारण यह साहित्य सुगमता के साथ में कण्ठस्थ किया जा सकता था। निर्युक्ति की भाषा प्राकृत और रचना छन्द में होने से इसमें सहज ही सरसता और मधुरता की अभिव्यक्ति होती है।

निर्युक्ति के प्रणेता आचार्य भद्र बाहु माने जाते हैं। कौन-से भद्रबाहु? प्रथम अथवा द्वितीय। इस विषय में सभी विद्वान एकमत नहीं हैं। परन्तु कुछ इतिहास-विदों का अभिमत है, कि निर्युक्ति रचना का प्रारम्भ तो प्रथम भद्रबाहु से ही हो जाता है। निर्युक्तियों का समय संवत् ४०० से ६०० तक माना गया है। किन्तु ठीक-ठीक काल निर्णय अभी तक नहीं हो पाया है। काल निर्णय करना, यहाँ अभीष्ट नहीं है।

आगमों के निगूढ़-भावों को स्पष्ट करना ही एक मात्र निर्युक्तिकार का लक्ष्य होते हुए भी प्रसंग-वश इनमें धर्म, दर्शन, संस्कृति, समाज, इतिहास और विविध विषयों पर बड़ा सुन्दर विवेचन उपलब्ध हो जाता है। कुछ प्रसिद्ध निर्युक्तियाँ ये हैं—

१. आवश्यक
२. दशवैकालिक
३. उत्तराध्ययन
४. आचारांग
५. सूत्रकृतांग
६. दशाश्रुत स्कन्ध
७. बृहत्कल्प
८. व्यवहार
९. ओघ
१०. पिण्ड
११. ऋषि-भाषित

इनके अतिरिक्त निशेथ निर्युक्ति, सूर्यप्रज्ञप्ति निर्युक्ति, संसक्त निर्युक्ति, गोविन्द निर्युक्ति और आराधना निर्युक्ति भी प्रसिद्ध हैं। निर्युक्तियों का अनुसन्धान अभी नहीं हो पाया है। अतः निर्युक्तियों की संख्या का निर्धारण नहीं किया जा सकता। यहाँ पर उपलब्ध निर्युक्तियों का संक्षिप्त परिचय देना ही अभीष्ट है।

आवश्यक-निर्युक्ति

आचार्य भद्रबाहु की यह सर्व प्रथम कृति है। विषय-बहुलता की दृष्टि से और विपुल परिमाणता की दृष्टि से यह बहुत ही महत्वपूर्ण है। इसकी उपयोगिता और लोकप्रियता का सबसे प्रबल प्रमाण यही है, कि इस पर अनेक आचार्यों ने संक्षिप्त और विस्तृत टीकाएँ लिखी हैं। टीकाकारों में—जिनभद्र, जिनदास गणि, हरिभद्र, कोटयाचार्य, मलयगिरि, मलधारी हेमचन्द्र और माणिक्य शेखर जैसे समर्थ विद्वान हैं। आवश्यक निर्युक्ति पर आचार्य जिनभद्र-कृत विशेषावश्यक-भाष्य एक विशालकाय ग्रन्थराज है। प्रत्येक विषय को स्पष्ट और विस्तार से समझाने का सफल प्रयास है। संस्कृत टीकाकारों में आचार्य मलयगिरि ने प्राञ्जल भाषा में विशद व्याख्या की है।

इसमें ज्ञानवाद, गणधरवाद और निह्ववाद का संक्षेप में कथन है। सामायिक के स्वरूप का वर्णन गम्भीर होते हुए भी रुचिकर है। शिल्प, लेखन और गणित आदि कलाओं का उल्लेख ऋषभ जीवन के प्रसंग में हुआ है। व्यवहार, नीति और युद्ध का वर्णन भी आया है। चिकित्सा, अर्थशास्त्र और उत्सवों का वर्णन भी यथा प्रसंग आया है। उस युग के प्रसिद्ध नगर अयोध्या, हस्तिनापुर, श्रावस्ती

राजगृह, मिथिला, द्वारवती और कोल्लाक ग्राम आदि का उल्लेख है। विवाह, मृतक पूजन, दत्ति और स्तूप आदि सामाजिक परम्पराओं का वर्णन मिलता है। वन्दन, ध्यान, प्रतिक्रमण और कायोत्सर्ग आदि की निक्षेप पद्धति से व्याख्या की गई है।

वर्णन में कहीं-कहीं पर यथा प्रसंग सुन्दर सूक्तियाँ सहज ही प्रकट हो जाती हैं। जैसे—

‘जहा खरो चंदण-भार-वाही,
भारस्स भागो न हु चंदणस्स ।’

गर्दभ कभी भी चंदन के महत्व का अंकन नहीं कर सकता। वह केवल उसके भार का ही अनुभव कर पाता है।

‘‘हयं नाणं किया-हीणं ।’’

क्रिया-रहित ज्ञान व्यर्थ है। ज्ञान की सफलता तभी है, जब वह आचार में उतरे।

‘‘न हु एग-चक्केण रहो पयाइ ।’’

एक पहिये से रथ कभी नहीं चलता। रथ की गति के लिए दोनों चक्र स्वस्थ और सशक्त होने चाहिए।

इसमें धर्म, दर्शन, तत्त्व और संस्कृति के उपकरण बिखरे पड़े हैं।

दशबैकालिक-निर्युक्ति

इसमें साधु के आचार का वर्णन किया गया है। अहिंसा, संयम और तप का सुन्दर वर्णन है। श्रमण की विहंगम से तुलना की है। यथा प्रसंग धान्य, रत्न और अनेक विध पशुओं का वर्णन किया है। भोग और काम से दूर रहने का हृदय-स्पर्शी उपदेश दिया है। दो प्रकार के कामों का कथन है—संप्राप्त और असंप्राप्त।

इस पर भी अनेक टीकाएँ और चूर्ण लिखी गई हैं। जिनदास महत्तर की चूर्ण प्रसिद्ध है। इसमें बताया गया है, कि साधक को साधना के मार्ग पर किस प्रकार स्थिर रहना चाहिए। पतन से कैसे बचना चाहिए। कथा के चार भेदों का—आक्षेपणी, विक्षेपणी, संवेगनी और निर्वेदनी का सुन्दर वर्णन है। यथाप्रसंग सुभाषित वचन भी आते रहते हैं।

उत्तराध्ययन-निर्युक्ति

इसमें उत्तर और अध्ययन शब्दों की व्याख्या की है। श्रुत और स्कन्ध को समझाया गया है। गलि और आकीर्ण का दृष्टान्त देकर शिष्यों की दशा का वर्णन किया है। कपिल और नमि का उल्लेख

है। इसमें शिक्षाप्रद कथानकों की बहुलता है। मरण की व्याख्या के प्रसंग पर सतरह प्रकार के मरण का उल्लेख किया गया है। इस निर्युक्ति में गन्धार श्रावक, तोसलि पुत्र, स्थूलभद्र, कालक, स्कन्दक पुत्र और करकण्डू आदि का जीवन संकेत है। निन्हवों का वर्णन है। राजगृह के वैभार आदि पर्वतों का उल्लेख है। सूक्ति-वचनों की मधुरिमा पाठक के मन को उल्लसित कर देती है। एक नारी अपनी सखी से अपने पति के आलस्य के सम्बन्ध में क्या कहती है—

“अइरुगयए य सूरिए,
चेइयथूभगए य वायसे।
भित्ती-गयए व आयवे;
सहि ! सुहिओ हु जणो न बुज्झइ।”

सूर्य का उदय हो चुका है। चैत्य स्तम्भ पर बैठ-बैठ कर काक बोल रहे हैं। सूर्य का प्रकाश ऊपर दीवारों पर चढ़ गया है, किन्तु फिर भी हे सखि ! यह अभी सो ही रहे हैं। इस प्रकार के अन्य भी बहुत से प्रसंग इस उत्तराध्ययन निर्युक्ति में आते हैं।

आचारांग-निर्युक्ति

इसमें विविध विषयों का वर्णन उपलब्ध होता है। आचार क्या है ? इस पर गम्भीरता से विचार किया गया है। प्रारम्भ में आचारांग प्रथम अंग क्यों हैं ? और इसका परिमाण क्या है ? इस पर प्रकाश डाला गया है। मनुष्य जाति के वर्ण और वर्णान्तरों का वर्णन किया गया है। लोक, विजय, कर्म, सम्यक्त्व, विमोक्ष, श्रुत, उपधान और परिज्ञा आदि शब्दों की सुन्दर व्याख्या की है।

आचारांग-सूत्र के मूल पर और इसकी निर्युक्ति पर आचार्य शीलांक ने बड़े विस्तार के साथ में बहुत ही गम्भीर टीका की है। आचारांग को समझने के लिए शीलांक की टीका का अध्ययन करना ही पड़ेगा। शीलांक के पाण्डित्य की कदम-कदम पर अभिव्यक्ति होती है। इसमें आचारांग को प्रवचन का सार बताया गया है। देखिए—

“अंगानं किं सारो ? आचारो।”

अर्थात् आचारांग समस्त अंगों का सार है।

सूत्रकृतांग-निर्युक्ति

प्रारम्भ में “सूत्रकृतांग” शब्द की व्याख्या की है। प्रसंगवश गाथा, षोडश, विभक्ति, समाधि, आहार और प्रत्याख्यान आदि शब्दों की व्याख्या भी दी है। सब पर निक्षेप घटाने का सफल प्रयत्न है। इसमें ३६३ मतों का भी उल्लेख है। मुख्य रूप में चार भेद हैं—क्रियावादी, अक्रियावादी, अज्ञान-वादी और वैनयिक। निर्युक्ति में जो विषय संक्षिप्त हैं, टीका में उसका विस्तार कर दिया गया है।

आचारांग के समान सूत्रकृतांग सूत्र की निर्युक्ति और मूल दोनों पर ही आचार्य शीलांक की विस्तृत एवं गम्भीर टीका है। दार्शनिक मान्यताओं का खण्डन और मण्डन बड़े विस्तार से किया गया है।

दशाश्रुत स्कन्ध-निर्युक्ति

इसके प्रारम्भ में चरम सकल श्रुतज्ञानी भद्रबाहु को नमस्कार किया गया है। समाधि, आशातना और शबल शब्द की सुन्दर व्याख्या की है। गणी और उसकी सम्पदाओं का विस्तृत वर्णन है। चित्र, उपासक, प्रतिमा और पर्युषण आदि का निक्षेप-पद्धति के साथ विवेचन किया गया है। इसमें पर्युषण के पर्याय-वाची शब्द इस प्रकार हैं—पर्युषण, पर्युपशमना, परिवसना, वर्षावास, स्थापना और ज्येष्ठग्रह आदि। अज्ज मंगु का भी इसमें उल्लेख है। यह निर्युक्ति बहुत महत्वपूर्ण है।

बृहत्कल्प-निर्युक्ति

यह निर्युक्ति स्वतन्त्र न रहकर बृहत्कल्प भाष्य में मिश्रित हो चुकी है। दोनों की गाथों में भेद करना कठिन हो गया है। इसमें ताल और प्रलम्ब का विस्तृत वर्णन है। ग्राम क्या है? नगर क्या है? पत्तन क्या है? द्रोणमुख क्या है? निगम क्या है? और राजधानी क्या है? आदि का रोचक वर्णन है। उपाश्रय और उपाधि की व्याख्या की है। कल्प और अधिकरण का सुन्दर विवेचन है। यथाप्रसंग लोक-कथाओं का उल्लेख है।

साधु और साध्वी के आचार का, आहार का और विहार का वर्णन संक्षेप में होते हुए भी बहुत सुन्दर है। इस निर्युक्ति को समझने के लिए इसके भाष्य और भाष्य की संस्कृत टीका का सहारा लेना पड़ता है।

व्यवहार-निर्युक्ति

यह निर्युक्ति भी अपने भाष्य में विलीन हो चुकी है। इसमें साधु-जीवन से संबद्ध अनेक महत्वपूर्ण बातों का संक्षेप में वर्णन है। कल्प और व्यवहार की निर्युक्ति, परस्पर शैली, भाव और भाषा में बहुत कुछ मिलती-जुलती-सी है। साधना के तथ्य सिद्धान्तों का दोनों में प्रायः समान वर्णन है।

निशीथ-निर्युक्ति

निशीथ-सूत्र की सब से पहले निर्युक्ति व्याख्या बनी। सूत्र-गत शब्दों की व्याख्या निक्षेप पद्धति से की है। बृहत्कल्प और व्यवहार निर्युक्ति के समान निशीथ निर्युक्ति भी अपने भाष्य में मिल गई है। चूर्णिकार जहाँ संकेत कर देते हैं, वहीं पर पता लगता है, कि यह निर्युक्ति गाथा है और यह भाष्य गाथा है। निर्युक्ति और भाष्य दोनों मिलकर एक ग्रन्थ बन गया है। उसकी सत्ता अलग नहीं रही। कहने को उसे आज भी हम अलग कहते हैं।

निशीथ निर्युक्ति आचार्य भद्रबाहु-कृत है, इसका स्पष्ट उल्लेख चूर्णिकार ने स्वयं इस प्रकार किया है—“आचार्यः भद्रबाहु स्वामी निर्युक्ति-गाथा माह ।”

निशीथ सूत्र मूल, उसकी निर्युक्ति उसका भाष्य और उसकी चूर्णि—इन चारों का प्रकाशन सन्मति ज्ञानपीठ, आगरा से हो चुका है। इसका सम्पादन उपाध्याय अमर मुनि जी महाराज ने बड़े श्रम के साथ किया है। चार भागों में प्रकाशन हुआ है।

निशीथ, कल्प और व्यवहार—तीनों निर्युक्तियां अपने-अपने भाष्यों में विलीन हो जाने से स्वतन्त्र न रह सकीं। फिर भी बीच-बीच में चूर्णिकार और टीकाकार कहीं-कहीं पर संकेत कर देते हैं। जैसे—“एसा चिरंतण-गाहा ।”

उक्त तीनों निर्युक्तियों का विषय प्रायः समान है। अधिकतर साधु के आचार का वर्णन है। यथाप्रसंग अन्य बहुत-से विषय आ जाते हैं।

पिण्ड-निर्युक्ति

पिण्ड का अर्थ है—भोजन। इसमें आहार के उद्गम, उत्पादन, एषणा आदि दोषों का विस्तृत वर्णन है। यह आचार्य भद्रबाहु की कृति है। इसमें साधु-जीवन की आहार-विधि का वर्णन है। इसकी गणना मूल सूत्रों में की है।

इसमें आठ अधिकार हैं—उद्गम, उत्पादन, एषणा, संयोजना, प्रमाण, अंगार, धूम और कारण। इस पर संस्कृत में आचार्य मलयगिरि ने बृहद् वृत्ति लिखी और आचार्य वीर ने लघुवृत्ति लिखी।

ओघ-निर्युक्ति

ओघ का अर्थ है—सामान्य, साधारण। साधु-जीवन की सामान्य समाचारी का इसमें वर्णन किया गया है। इसके प्रणेता आचार्य भद्रबाहु हैं। आवश्यक निर्युक्ति का ही यह एक अंश है। ओघ निर्युक्ति की गणना मूल सूत्रों में की गई है। आचार्य द्रोण और आचार्य मलयगिरि ने इस पर संस्कृत टीका लिखी है। इसमें प्रतिलेखन, उपधि, प्रतिसेवना आलोचना और विशुद्धि आदि विषयों पर लिखा गया है।

संस्कृत-निर्युक्ति

यह निर्युक्ति किस आगम पर लिखी गई? इसका उल्लेख नहीं मिलता। वैसे चौरासी आगमों में उसका उल्लेख है। कहा जाता है, कि यह भी आचार्य भद्रबाहु की एक लघु रचना थी।

गोविन्द-निर्युक्ति

इस निर्युक्ति को दर्शन-प्रभावक शास्त्र कहा जाता है। इससे प्रतीत होता है, कि इसमें दर्शन-शास्त्र के तथ्यों का वर्णन होगा। एकेन्द्रिय जीवों की सिद्धि करने के लिए आचार्य गोविन्द ने इसकी रचना की। बृहत्कल्प भाष्य में, आवश्यक चूर्ण में और निशीथ चूर्ण में इसका उल्लेख है। यह किसी आगम पर न होकर स्वतन्त्र थी। पर आज यह उपलब्ध नहीं है।

आराधना-निर्युक्ति

आराधना निर्युक्ति अभी उपलब्ध नहीं है। चौरासी आगमों में “आराधना पताका” एक आगम था। सम्भवतः उसी पर यह निर्युक्ति हो? इस विषय में अनुसन्धान की आवश्यकता है। बट्टकेर ने अपने मूलाचार में इसका उल्लेख किया है।

ऋषि-भाषित-निर्युक्ति

चौरासी आगमों में ऋषि-भाषित भी एक आगम है। प्रत्येक बुद्धों द्वारा भाषित होने से इसे ऋषि-भाषित कहा जाता है। इसके चन्वालीस अध्ययनों में प्रत्येक बुद्धों के जीवन दिए गए हैं।

इस पर आचार्य भद्रबाहु ने निर्युक्ति लिखी थी, जो आज उपलब्ध नहीं है।

सूर्यप्रज्ञप्ति-निर्युक्ति

आचार्य भद्रबाहु ने सूर्यप्रज्ञप्ति पर भी निर्युक्ति की रचना की थी। परन्तु वह आज अनुपलब्ध है। आचार्य मलयगिरि ने अपनी टीका में इसका उल्लेख किया है। परम्परा में कहा जाता है, कि इसमें ज्योतिष-शास्त्र के तथ्यों का बहुत सुन्दर वर्णन था। सूर्य की गति आदि का भी वर्णन था।

भाष्य-परिचय

भाष्य भी आगमों की व्याख्या है। परन्तु निर्युक्ति की अपेक्षा भाष्य विस्तार में होता है। भाष्यों की भाषा प्राकृत होती है, और निर्युक्ति की तरह भाष्य भी पद्य में होते हैं। भाष्यकारों में संघदास गणि और जिनभद्र क्षमाश्रमण विशेष रूप से प्रसिद्ध हैं। विद्वान इनका सयय विक्रम की सातवीं शती मानते हैं।

बृहत्कल्प भाष्य, व्यवहार भाष्य और निशीथ भाष्य—ये तीनों भाष्य बहुत विस्तृत हैं, इनमें साधु के आचार का मुख्य रूप में वर्णन होते हुए भी यथाप्रसंग इनमें धर्म, दर्शन, संस्कृति और परम्परा के भी मौलिक तत्व बिखरे पड़े हैं। विविध देशों का, विविध भाषाओं का और समुद्र-यात्राओं का बड़ा ही रोचक वर्णन है।

आचार्य जिनभद्र क्षमाश्रमण कृत विशेषावश्यक भाष्य में जैन तत्व-ज्ञान को बहुत ही विस्तार के साथ में प्रस्तुत किया है। यह ज्ञान का एक महासागर है। तत्व ज्ञान के क्षेत्र में इतना विशाल अन्य कोई ग्रन्थ नहीं है। मुख्य रूप में नीचे लिखे भाष्य ग्रन्थ बहुत ही प्रसिद्ध हैं :—

१. बृहत्कल्प
२. व्यवहार
३. निशीथ
४. विशेषावश्यक
५. पञ्चकल्प
६. जीतकल्प
७. लघुभाष्य

बृहत्कल्प-भाष्य

यह भाष्य बड़ा ही महत्वपूर्ण है। इसमें साधु-जीवन के आचार का विस्तार से वर्णन है। साधु के आहार, और दिन-चर्या का मौलिक रूप में वर्णन किया है। उत्सर्ग और अपवाद मार्ग का वर्णन बहुत विस्तृत है।

सम्यक्त्व और पाँच ज्ञान का संक्षिप्त में उल्लेख है। साध्वियों को दृष्टिवाद के अध्ययन का निषेध है। आचार्य कालक सुवर्ण-भूमि गए थे, इसका उल्लेख है। जिन-कल्प और स्थिर-कल्प में क्या भेद है? इसका बड़े विस्तार से वर्णन किया गया है। सूत्र परिपदा और लौकिक परिषदा का मनोरंजक वर्णन है। प्रशस्त भावना क्या है? अप्रशस्त भावना क्या है? उस युग में लोगों के रहने के घर कैसे होते थे? और वे कैसे बनाए जाते थे। साधु को देशाटन करना चाहिए, और वहाँ की विभिन्न भाषाओं को सीखना चाहिए। रण साधु की चिकित्सा कैसे करना। विचार-भूमि, विहार-भूमि और आर्य-क्षेत्र की व्याख्या बहुत सुन्दर है।

राग और द्वेष नहीं करना चाहिए। राग कैसे उत्पन्न होता है, इसका सुन्दर और मनोवैज्ञानिक वर्णन है। कहा गया है कि—

“संदंसणेण पीई, पीईउ रईउ वीसंभो ।
वीसंभाओ पणओ , पंचविहं वड्ढए पिम्मं ॥

परिचय से प्रीति, प्रीति से रति, रति से विश्वास और विश्वास से प्रणय की अभिवृद्धि होती है। रति का अर्थ है—आसक्ति और प्रणय का अर्थ है—राग। अतः साधु को कभी किसी के साथ रति और प्रणय नहीं करना चाहिए। इससे साधु के संयमी जीवन का पतन हो जाता है।

संघ की रक्षा कैसे की जाए? विशेषतः तरुणी साध्वियों की रक्षा का प्रश्न बड़ा ही पेचीदा था। विहार-यात्रा में आहार-पानी की समस्या विकट बन जाती थी। अतः उस युग के आचार्य एक देश से दूसरे देश में जाने के लिए सार्थवाहों की खोज में रहते थे। सार्थवाहों का वर्णन बहुत ही रोचक है।

आचार्य अपने शिष्यों को उपदेश दिया करता था, कि स्वाध्याय में कभी प्रमाद मत करो। प्रमाद से संचित ज्ञानराशि विस्मृत हो जाती है। आचार्य कहता है—

“जागरह नरा ! निच्चं,
जागरमाणस्स वड्ढते बुद्धी ।
जो सुवति ण सो धण्णो ;
जो जग्गति सो सया धण्णो ॥”

साधको ! सदा सावधान रहो। कभी प्रमाद मत करो। जागरण-शील साधक की बुद्धि सदा विकसित रहती है। जो सोता है, वह अपने ज्ञान-धन को खोता है, और जो जागता है, वह नये ज्ञान को प्राप्त करता है।

इस भाष्य में पाँच प्रकार के वस्त्रों का वर्णन है—जांगमिक, भांगिक, सानक, पोतक और तिरोट। भाण्डशालाओं का वर्णन है। उस युग में खाने-पीने की बहुत-सी वस्तुओं का उल्लेख है।

शील और लज्जा को नारी-जीवन का विशेष भूषण बताया है। नारी का आभूषण वस्तुतः शील और लज्जा ही है—

“ण भूषणं भूसयते सरीरं
शील-हिरी य इत्थिए ।
गिरा हि संखार-जुया वि संसती;
अपेसला होइ असाहु-वादिणो ॥”

आभूषणों से नारी का शरीर शोभित नहीं होता, उसका भूषण तो शील और लज्जा ही है। मधुरा गिरा सबको प्रिय लगती है, और कटु वचन सब को पीड़ा देता है।

उज्जयिनी, राजगृह और तोसली नगर के विशाल बाजारों का वर्णन है, जहाँ पर सब कुछ मिलता, कुछ भी अप्राप्य नहीं था। अनेक प्रकार के परकोटों का वर्णन भी है। आहार-विधि, पाक-विधि,

अधिकरण, मोक और परिवासित आदि का विस्तार से वर्णन है। कंटक, उद्धरण, दुर्ग और क्षिप्तचित्त आदि का विवेचन किया है, मथुरा में देवनिर्मित स्तूप का वर्णन है, जिसके लिए कभी जैन और बौद्धों में तीव्र संघर्ष चला था। जीर्ण, खण्डित और अल्पवस्त्र धारण करने वाले निर्ग्रन्थ को भी अचेलक कहा गया है। आठ प्रकार के राज-पिण्ड का वर्णन किया है।

कभी किसी वस्तु विशेष पर यदि साधुओं में मतभेद अथवा संघर्ष हो जाए, तो क्या करना चाहिए ? कहा गया है कि—

“विणास-धम्मीसु हि किं ममत्तं ।”

संसार की वस्तुएँ विनाश-शील हैं। अतः उन पर ममता क्यों की जाए ? ऐसा विचार करो।

सबको अपने समान समझो। कभी किसी के साथ बुरा व्यवहार मत करो। कहा है—

“जं इच्छसि अप्पणतो, जं च ण इच्छसि अप्पणतो ।
तं इच्छ परस्स वि या, एत्तियं जण-सासणयं ।”

जैसा व्यवहार तुम दूसरों से चाहते हो, वैसा ही तुम भी दूसरों के साथ करो। भगवान् के उपदेश का सार यही है, और अहिंसा का व्यापक दृष्टिकोण भी यही है।

व्यवहार-भाष्य

परिमाण में व्यवहार-भाष्य बृहत्कल्प भाष्य से कुछ ही छोटा होगा, अन्यथा बराबर है। व्यवहार भाष्य पर मलयगिरि ने विवरण लिखा है। व्यवहार में साधु और साध्वियों के आचार, विचार, तप, प्रायश्चित्त और चर्या का वर्णन है। आलोचना का बहुत विस्तार किया गया है। शुद्ध भाव से आलोचना करना साधु-जीवन के लिए प्रधान कर्तव्य माना है। जैसे बालक अपने माता-पिता के सामने अपने अच्छे और बुरे कर्मों को स्पष्ट रूप में कह देता है, वैसे ही शिष्य को भी अपने आचार्य के समक्ष अपने अपराध को स्पष्ट स्वीकार कर लेना चाहिए, जिससे उस का प्रायश्चित्त लेकर विशुद्धि की जा सके। जीवन की परम-शुद्धि साधक के जीवन को पावन और पवित्र बना देती है।

गण के अथवा गच्छ के संचालन के लिए आचार्य की परम आवश्यकता है। नृत्य के बिना नट का मूल्य नहीं, नर के बिना नारी का मूल्य नहीं, धुरी के बिना चक्र का मूल्य नहीं, वैसे ही आचार्य के बिना गण अथवा गच्छ का मूल्य नहीं। जैसे बल और बाहुन के बिना राजा अपने राज्य की रक्षा नहीं कर सकता, वैसे ही आचार्य भी अपनी सम्पदाओं से ही अपने गण की रक्षा कर सकता है, अन्यथा नहीं।

कदम-कदम पर साधुओं को साधना पथ पर अडोल और अकम्प रहने के लिए कहा गया है। तीन प्रकार के हीन-जन होते हैं—जाति-जुगित, जैसे श्वपच, डोम्ब और किणिक। कर्म-जुगित, जैसे नट व्याध और रजक आदि। शिल्प-जुगित, जैसे पट्टकार और नापित।

इसमें आर्य रक्षित, आर्य कालक, सातवाहन, प्रद्योत और चाणक्य का उल्लेख है। कुशिय को महाकल्प श्रुत पढ़ाने का निषेध है। जहाँ कुत्ते अधिक हों, वहाँ साधु को विहार का निषेध है। तप, सत्व, एकत्व, सूत्र और बल—इन पाँच भावनाओं का विवेचन है। मथुरा में देव-निर्मित स्तूप का वर्णन यहाँ पर भी है। भिन्न-भिन्न देशों की भाषा और भूषा का विस्तृत वर्णन किया गया है।

प्रतीत होता है, उस युग में, नारी की स्वतन्त्रता को अच्छा नहीं समझते थे। व्यवहार भाष्य युग की नारी में और मनु स्मृति की नारी में बहुत कुछ समानता है। भाष्य में नारी के लिए कहा गया है—

जाया पतिव्वसा नारी, दत्ता नारी पतिव्वसा ।

विहवा पुत्रवसा नारी, नत्थि नारी सयंवसा ॥

बचपन में लड़की पिता की संरक्षा में रहती है, यौवन में पति के हाथों में, और विधवा हो जाने पर पुत्र के अधिकार में। बेचारी नारी के भाग्य में तो दासता ही लिख दी गई है। यहाँ भाष्यकार वैदिक संस्कारों से प्रभावित प्रतीत होते हैं। अथवा उस युग में यही सामाजिक नियम होगा। भारत में तो आज भी अधिकतर यही परम्परा चालू है।

भाष्य में इस बात का भी उल्लेख है, कि राजसभा में, वाद-विवाद में पराजित होने पर अपमानित होना पड़ता था। अन्य लोगों द्वारा भी साधुओं को पीड़ा मिलती थी। वर्षा-काल में किस स्थान में रहकर वर्षा-वास करना, यह भी उस युग की एक समस्या थी। इस प्रकार साधु-जीवन से सम्बद्ध अनेक वर्णन व्यवहार में आते हैं।

निशीथ-भाष्य

चूणिकार के मतानुसार निर्युक्ति की प्राकृत पद्यमयी व्याख्या का नाम भाष्य है। निशीथ भाष्य भी कल्प और व्यवहार की भाँति बहुत विशाल है। इसमें साधु-जीवन के आचार का विस्तार के साथ वर्णन है। इतिहास, संस्कृति, धर्म, दर्शन, ज्योतिष और भाषा की सामग्री इसमें सर्वत्र बिखरी पड़ी है। इसमें निर्ग्रन्थ और निर्ग्रन्थी संघ के कर्तव्य और अकर्तव्य के विधि-विधान के मौलिक उपदेशों का सुन्दर संग्रह किया गया है। उत्सर्ग और अपवाद मार्ग का सांगोपांग कथन किया है। विवेक-शून्य आचार से या तो शिथिलाचार का पोषण होता है, या फिर केवल अर्थ-शून्य बाहरी आडम्बर की अभिवृद्धि होती है।

निशीथ-भाष्य की बहुत-सी गाथाएँ कल्प और व्यवहार से मिलती-जुलती हैं। इसमें बताया गया है, कि साधक को सदा राग-द्वेष की भावनाओं से दूर रहना चाहिए। विवेक से किया गया कार्य निर्दोष होता है :—

“जइ सबसो अभावो,

रागादीणं हवेज्ज णिहोसो ।”

साधक के जीवन में यदि किसी प्रकार का राग और द्वेष नहीं है, तो वह साधक एक निर्दोष साधक है। सदोष साधक के लिए प्रायश्चित्त का विधान किया गया है। पतन का अवसर आने पर साधक कैसा संकल्प करे। कहा गया है, कि अपने चिरसंचित व्रत को किसी भी प्रकार भंग न होने दे। क्योंकि स्वीकृत व्रत उसके जीवन का धन है।

रात्रि-भोजन में क्या दोष है? इसके लिए कहा गया है, कि रात्रि में भोजन करने से मक्खी, मच्छर, बिच्छू, चीटी, पुष्प, बीज और विष आदि भोजन में मिश्रित हो सकते हैं। साधु और साधवियों का परस्पर संपर्क न करने के सम्बन्ध में निशीथ-भाष्य में अत्यन्त कठोर नियमों का विधान किया है। कुलटा नारियों से सावधान करने को कहा है।

विभिन्न देशों की विभिन्न भाषाओं और वेष-भूषा का वर्णन भी बीच-बीच में यथा-प्रसंग आता है। विभिन्न देशों के विभिन्न लोगों के स्वभाव का वर्णन मनोवैज्ञानिक पद्धति से किया गया है। बड़े-बड़े सार्थवाहों का वर्णन बड़ा ही रोचक किया गया है। मार्ग में उन्हें कैसी-कैसी बाधाओं का सामना करना पड़ता था।

कागणी और दीनार आदि प्राचीन सिक्कों का उल्लेख है। खाने और पीने की बहुत-सी चीजों का उल्लेख है, जो आज के युग में उपलब्ध नहीं है। तोसली नगर में तालोदक और राजगृह के तापोदक कुण्ड का भी उल्लेख मिलता है। सिद्धसेन और गोविन्द वाचक का उल्लेख है। अन्य बहुत-से नगरों का, वहाँ की रीति-नीतियों का वर्णन है।

उस युग की लोक-कथाओं का, लोक परम्पराओं का और लोक-संस्कृतियों का सजीव वर्णन निशीथ भाष्य में उपलब्ध होता है। समाज-शास्त्र के नियम, अर्थ-शास्त्र के सिद्धान्त और राजनीति के भेदों का वर्णन भी उपलब्ध होता है। निशीथ भाष्य का सम्पादन पूज्य गुरुदेव उपाध्याय अमर मुनि जी महाराज ने किया है, और सन्मति ज्ञानपीठ ने चार बड़े भागों में उसका प्रकाशन करके महान् साहित्य-सेवा की है।

जीतकल्प-भाष्य

आचार्य जिनभद्र क्षमाश्रमण ने प्राकृत गाथाओं में जीतकल्प सूत्र की रचना की थी। उसमें जीत व्यवहार के आधार पर प्रायश्चित्तों का संक्षिप्त वर्णन किया है। साधक के जीवन में प्रायश्चित्त का महत्वपूर्ण स्थान है, क्योंकि मोक्ष के कारणभूत चारित्र के साथ उसका सम्बन्ध है। इस में प्रायश्चित्त के दश भेदों का वर्णन है।

आचार्य जिनभद्र क्षमाश्रमण कृत जीतकल्प-भाष्य इसी जीतकल्प सूत्र पर है। यह भाष्य केवल जीतकल्प सूत्र पर होते हुए भी इसमें समस्त छेद सूत्रों का रहस्य आचार्य ने भर दिया है। इसमें मूलसूत्र

के एक-एक शब्द का अर्थ करने के बाद उसका भावार्थ भी स्पष्ट किया गया है। अनेक शब्दों की व्युत्पत्ति भी बहुत सुन्दर रूप में लिखी है।

भाष्य में सबसे पहले प्रवचन को नमस्कार किया गया है। फिर प्रवचन शब्द की अनेक प्रकार से व्याख्या की है। इसके बाद में विस्तार के साथ प्रायश्चित्त शब्द की व्युत्पत्ति और व्याख्या की है? कहा गया है—

“पावं छिदति जम्हा,
पायच्छित्तं ति भण्येति तेणं ।”

क्योंकि यह पाप का छेदन करता है, इसलिए प्रायश्चित्त कहा जाता है।

पाँच प्रकार के व्यवहारों का वर्णन किया गया है—जीत, आगम, श्रुत आज्ञा और धारणा। पाँचों का विस्तार के साथ में वर्णन है। जीत व्यवहार को व्याख्या की है, कि जो परम्परा से प्राप्त हो, महाजन सम्मत हो और जिसका सेवन बहुश्रुत पुरुषों ने बार-बार किया हो। यथाप्रसंग अन्य बातों का भी उल्लेख किया है।

संक्षेप में पाँच ज्ञानों का वर्णन बहुत सुन्दर किया है। भक्त परिज्ञा, इंगिनी मरण और पादपोष-गमन इन तीन प्रकार की मारणान्तिक साधनाओं का विवेचन किया है।

जीत कल्प सूत्र और उसके भाष्य का सम्पादन आगम प्रभाकर श्री पुण्य विजय जी महाराज ने किया है। उसका प्रकाशन भी हो चुका है। जीतकल्प भाष्य पर आचार्य सिद्धसेन ने चूर्णि लिखी थी। यह सिद्धसेन, दिवाकर सिद्धसेन से भिन्न हैं। चन्द्र सूरि ने चूर्णि पर विषम पद व्याख्या लिखी है। जीतकल्प सूत्र पर भी एक चूर्णि लिखी थी। ऐसा उल्लेख सिद्धसेन ने किया है।

पञ्चकल्प-भाष्य

पञ्चकल्प सूत्र की परिगणना छेद सूत्रों में की जाती है। इसमें साधु के आचार और विचार का वर्णन था। इस पर एक भाष्य लिखा गया था, जिसे पञ्चकल्प भाष्य कहा जाता है। कहा जाता है कि यह आज कल उपलब्ध नहीं है। परन्तु “जैन-भारती” के वर्ष ११ अंक २८ में श्री अगरचन्द्र जी नाहटा का एक लेख प्रकाशित हुआ है, जिसमें पञ्चकल्प के विषय में लिखा है—

“पञ्चकल्प को अनुपलब्ध बताया गया था। पर बृहत् टिप्पणी में पञ्चकल्प का परिमाण ११३३ श्लोकों का पाया जाता है और मुझे प्राप्त प्रति में केवल १८४ गाथाएँ ही हैं।”

कल्प का अर्थ है—आचार। साधु के आचार का ही इसमें वर्णन है। पञ्चकल्प का अर्थ है—पाँच प्रकार का आचार। बृहत्कल्प भाष्य में छह प्रकार के, सात प्रकार के, दश प्रकार के, बीस प्रकार के और बयालीस प्रकार के कल्पों का भी उल्लेख है। पञ्चकल्प के विषय में अधिक ज्ञातव्य उपलब्ध नहीं होता।

पिण्ड-निर्युक्ति-भाष्य

इस भाष्य में ४६ गाथाएँ हैं। यह भाष्य पिण्ड निर्युक्ति पर लिखा गया है। पिण्ड निर्युक्ति की मूल सूत्रों में परिगणना की गई है। इसमें साधु जीवन के आचार और विचार के सम्बन्ध में वर्णन किया गया है। विशेष करके इसमें साधुओं के दान लेने की विधि पर प्रकाश डाला गया है। यद्यपि भाष्य का परिमाण बहुत लघु है, फिर भी उनमें यथाप्रसङ्ग अन्य बातों का उल्लेख भी उपलब्ध होता है।

इसमें पाटलिपुत्र के राजा चन्द्रगुप्त और उसके महामन्त्री चाणक्य का उल्लेख है। पाटलिपुत्र में जो भयंकर दुर्भिक्ष पड़ा था, उसका भी उल्लेख है। आचार्य सुस्थित और उसके शिष्यों के सम्बन्ध में भी वर्णन मिलता है। इस सम्बन्ध में एक कथानक भी दिया गया है।

ओघ-निर्युक्ति-भाष्य

पिण्ड निर्युक्ति की भाँति ओघ निर्युक्ति में भी साधु जीवन के आचार-विचार का वर्णन किया गया है। इसमें ३२२ गाथाएँ हैं। इस पर आचार्य द्रोण ने वृत्ति लिखी है। साधु के आचार के अतिरिक्त इसमें प्रसङ्गवश अन्य वर्णन भी आ जाते हैं।

किसी किसी देश में वहाँ के लोग प्रातः काल साधुओं के दर्शन को अपशकुन मानते थे। साधुओं का अनेक प्रकार से परिहास किया जाता था। इसमें कलिंग देश के काञ्चनपुर नगर में जो भयंकर बाढ़ आयी थी, उसका भी उल्लेख है। सांस्कृतिक दृष्टि से ओघ निर्युक्ति भाष्य बड़ा ही महत्वपूर्ण माना जाता है। मालवा देश के सम्बन्ध में उल्लेख आया है, कि वहाँ के लोग साधुओं को बहुत पीड़ा देते थे। अतः भाष्याकर उनसे सतर्क रहने का संकेत करते हैं। इसमें शुभ और अशुभ तिथियों पर भी विचार किया गया है।

दशवैकालिक-भाष्य

दशवैकालिक-सूत्र की गणना मूल सूत्रों में है। इस पर भी एक छोटा सा भाष्य है, जिसमें कुल ६३ गाथाएँ हैं। इस पर आचार्य हरिभद्र की एक टीका है।

इसमें मूल गुण और उत्तर गुणों का कथन है। प्रत्यक्ष और परोक्ष प्रमाणों की चर्चा है। जीव की सिद्धि अनेक प्रमाण और तर्क से की है। यह भी बताया है, कि वैदिक और बौद्ध, जीव का क्या स्वरूप मानते हैं।

इसमें साधु के आचार और विचार का भी वर्णन है। प्रसंगवश बीच-बीच में अन्य बातों का भी उल्लेख किया गया है। छोटा होते हुए भी यह भाष्य बड़े महत्व का है।

उत्तराध्ययन-भाष्य

इसको गणना भी मूल सूत्र में है। इस पर शान्ति सूरि ने प्राकृत में एक विस्तृत टीका लिखी है। इस पर एक लघु भाष्य भी लिखा गया है, जिसकी गाथाएँ इसकी निर्युक्ति में मिश्रित हो गई हैं।

इसमें बोटिक की उत्पत्ति का वर्णन किया गया है। पाँच प्रकार के निर्ग्रन्थों का स्वरूप बताया गया है। पाँच भेद इस प्रकार से हैं—पुलाक, बकुश, कुशील, निर्ग्रन्थ और स्नातक। प्रसङ्गवश अन्य भी वर्णन किया गया है, जो बहुत सुन्दर है।

उत्तराध्ययन सूत्र पर संस्कृत में बहुत-सी टीकाएँ लिखी गई हैं। इन टीकाओं में कुछ विस्तृत हैं, और कुछ संक्षिप्त हैं।

आवश्यक-भाष्य

आवश्यक सूत्र में जैन साधना का बड़ा ही महत्वपूर्ण ग्रन्थ है। इस पर तीन भाष्य लिखे गए हैं—

लघु-भाष्य

महाभाष्य

विशेषावश्यक-भाष्य

इसमें बताया गया है, कि कालिक श्रुत में चरण करणानुयोग का वर्णन है। ऋषि-भाषित में धर्म कथानुयोग का वर्णन है। दृष्टिवाद में द्रव्यानुयोग का वर्णन किया है।

निन्हवों का और करकण्डू आदि प्रत्येक बुद्धों के जीवन का विस्तार के साथ कथन किया गया है। अस्वाध्याय का वर्णन भी संक्षेप में किया है। अश्वमित्र के सम्बन्ध में कहा गया है, कि वह अनुप्रवाद के नैपुणिक वस्तु में पारंगत था। अन्य बहुत-से विषयों का इसमें वर्णन है।

विशेषावश्यक-भाष्य

आवश्यक-सूत्र पर यह एक विस्तृत, विशाल और बृहत्काय महाभाष्य है। जैन ज्ञान का यह एक महाकोष है। आगमों पर जितने भी अन्य भाष्य हैं, उन सब में यह विशाल भाष्य है। आगमों में बिखरे तत्व ज्ञान को इसमें एकत्रित, सुसंगत और तर्क-शैली में प्रस्तुत किया है। जैन तत्व ज्ञान की परिभाषाओं को स्थिर किया है। इसकी रचना के उत्तर काल में जितने भी आगम के व्याख्याकार आचार्य हुए हैं, उन सबने अपनी व्याख्या का आधार इसी महाभाष्य को बनाया है। आगम में कोई ऐसा तत्व नहीं है, जिसकी आचार्य ने इसमें विस्तार से व्याख्या अथवा चर्चा न की हो। आचार की चर्चा इसमें भले ही संक्षेप में हो, परन्तु विचार की चर्चा तो विस्तार के साथ में की है।

विशेषावश्यक-भाष्य का प्रत्येक प्रकरण और प्रत्येक अध्याय अपने आप में एक-एक स्वतन्त्र ग्रन्थ ही है। ज्ञानवाद में पाँच ज्ञानों की विचारणा इतने विस्तार से की है, कि बाद के आचार्यों ने अपने ग्रन्थों

में उसी को ग्रहण किया, नया कुछ भी लिख नहीं सके। आचार्य ने पुरातन शैली से ही ज्ञान का वर्णन किया, उसे तर्क-शैली से प्रस्तुत करके दार्शनिक-युग की समग्र प्रमाण विवेचना को आत्मसात् कर लिया। इसकी ज्ञानवाद की विवेचना का गम्भीर अध्ययन करने के बाद में अध्येता के मुख से एक ही बात निकलती है, कि 'जो कुछ यहाँ पर है, वही अन्यत्र भी है, और जो कुछ यहाँ पर नहीं है, वह अन्यत्र कहीं पर भी दृष्टि-गोचर नहीं होता। ज्ञानवाद की गम्भीरता का इसमें यथार्थ दर्शन उपलब्ध होता है।'

इसका गणधरवाद भी बहुत विशाल और गम्भीर है। समग्र भारतीय दर्शन का इसमें निचोड़ आ जाता है। एक प्रकार से गणधरवाद भारतीय दर्शन का प्रतिनिधि ग्रन्थ कहा जा सकता है। दर्शन-शास्त्र का ऐसा कोई विचार नहीं, जो इसमें न आ गया हो। जीव और आत्मा, बन्ध और मोक्ष, लोक और परलोक, पुण्य और पाप, स्वर्ग और नरक तथा भूतवाद और अध्यात्मवाद, सब पर आचार्य ने अधिकार पूर्वक लिखा है। ग्यारह गणधरों का तत्त्वज्ञान इसमें समाहित हो जाता है। पूर्वपक्ष गणधरों का और उत्तरपक्ष महाश्रमण भगवान् महावीर का। अपनी शंका का समाधान मिल जाने पर सब गणधर भगवान् का शिष्यत्व स्वीकार कर लेते हैं। इसी आधार पर यह गणधरवाद कहा जाता है।

इसका निन्हववाद भी कम विशाल नहीं है। इसमें निन्हवों के विचार भेद को लेकर बहुत विस्तार से लिखा गया है। अतः यह भी ज्ञानवाद और गणधरवाद की भाँति एक स्वतन्त्र ग्रन्थ कहा जा सकता है। निन्हवों की चर्चा बहुत ही रोचक और सुन्दर है। तर्क और प्रतितर्कों का दंगल देखने योग्य है। आचार्य की शैली इतनी प्रशस्त और सुबोध्य है, कि विषय गम्भीर होने पर भी अध्येता उसके अध्ययन से ऊबता नहीं है। जैन संस्कृति में भी समय-समय पर कैसे और कितने विचार भेद होते रहे हैं। इस बात का प्रमाण इस निन्हववाद के अध्ययन से मिल जाता है। इससे मिथ्या आग्रह और सम्यग् आग्रह का पता लगता है। इसमें एकान्त और अनेकान्त की चर्चा बहुत मधुर है।

सामायिक का स्वरूप बहुत विस्तार से और निक्षेप पद्धति से बताया गया है। वस्तुतः विशेषा-वश्यक भाष्य आवश्यक के प्रथम सामायिक आवश्यक पर ही लिखा गया है। एक में ही आचार्य ने सब कुछ कह दिया, फिर आगे कुछ कहना ही शेष नहीं रहा।

नमस्कार प्रकरण भी बहुत लम्बा है। नमस्कार क्या है? उसका फल क्या है? आदि पर गम्भीर विचार किया गया है। इसमें भी निक्षेप पद्धति से कथन है।

निक्षेपों की विचारणा लम्बी और बहुविध है। निक्षेप की परिभाषा देकर, फिर उसके भेद बताकर अन्त में उसे घटाने की विधि अथवा पद्धति का वर्णन है। मुख्य रूप में निक्षेप के चार भेद होते हैं।

नयाधिकार में नयों का विस्तार से कथन किया गया है। नयों का स्वरूप, नयों के भेद और नयों की योजना पद्धति का कथन किया गया है। मूल में दो नय और फिर उसके सात भेदों का वर्णन किया है। प्रसंगवश अन्य भी बहुत से विषयों की चर्चना विस्तार के साथ की है।

विशेषावश्यक-भाष्य पर अनेक समर्थ आचार्यों ने टीका की है, परन्तु उन में तीन टीकाएँ बहुत प्रसिद्ध हैं —

१. स्वयं ग्रन्थकार की स्वोपज्ञवृत्ति
२. कोटयाचार्य की विस्तृत टीका
३. आचार्य मलधारी हेमचन्द्र कृत विशाल टीका

आगम ग्रन्थों में ही नहीं, समग्र जैन तत्त्व-ज्ञान के ग्रन्थों में इस भाष्य का अपना एक विशिष्ट स्थान रहा है, और भविष्य में भी रहेगा। यह भाष्य, वस्तुतः महाभाष्य है। आगमों के रहस्य को समझने के लिए इसका अध्ययन परम आवश्यक है। आगम-गत तत्त्ववाद का इसमें बहुत ही स्पष्ट वर्णन किया गया है।

चूर्णि-परिचय

निर्युक्ति और भाष्य की भाँति चूर्णि भी आगमों की व्याख्या है। परन्तु यह पद्य में न होकर गद्य में होती है। केवल प्राकृत में न होकर प्राकृत और संस्कृत दोनों में होती है। चूर्णियों की भाषा सरल और सुबोध्य होती है।

चूर्णियों का रचना समय लगभग सातवीं-आठवीं शती है। चूर्णिकारों में जिनदास महत्तर का नाम विशेष उल्लेखनीय है। इनका समय विक्रम की सातवीं शती माना जाता है। इन्होंने बहुत-से आगमों पर चूर्णियाँ लिखी हैं। परन्तु इनकी निशीथ चूर्णि तो बड़े विस्तार में हैं। चूर्णिकारों में सिद्धसेन सूरि, प्रलम्ब सूरि और अगस्त्यसिंह सूरि का नाम भी उल्लेखनीय है। निशीथ और आवश्यक की चूर्णि को विशेष चूर्णि कहा गया है।

प्रसिद्ध और उपलब्ध चूर्णियाँ इस प्रकार हैं :—

- | | |
|--------------------------|---------------------|
| १. आवश्यक | १०. जीवाभिगम |
| २. आचारांग | ११. निशीथ |
| ३. सूत्रकृतांग | १२. महानिशीथ |
| ४. दशवैकालिक | १३. बृहत्कल्प |
| ५. उत्तराध्ययन | १४. व्यवहार |
| ६. नन्दी | १५. दशाश्रुत स्कन्ध |
| ७. अनुयोगद्वार | १६. जीतकल्प |
| ८. व्याख्या-प्रज्ञप्ति | १७. पञ्चकल्प |
| ९. जम्बूद्वीप-प्रज्ञप्ति | १८. ओघ |

इन चूर्णियों में धर्म, दर्शन, संस्कृति, समाज और इतिहास की विपुल सामग्री उपलब्ध होती है। इनके अध्ययन से जैन आचार्यों के व्यापक ज्ञान का पता लगता है।

आवश्यक-चूर्ण

अन्य चूर्णियों की भांति इसमें केवल शब्दों के अर्थ का ही कथन नहीं है। विषय और विवेचन की दृष्टि से यह एक स्वतन्त्र ग्रन्थ ही बन गया है। इसमें विविध विषयों का विस्तार से उपन्यास किया है। भाषा इसकी प्राञ्जल है।

इसमें पाँच ज्ञानों का विवेचन है। गणधरों का सम्वाद है। ऋषभदेव के जन्म से लेकर निर्वाण तक की घटनाओं का वर्णन क्रम-बद्ध है। कलाओं का कथन है। शिल्प-शास्त्र के तत्त्वों का प्रतिपादन है। पाँच प्रकार के शिल्प-कारों का उल्लेख है। पाँच शिल्पकार हैं—कुम्भकार, चित्रकार, वस्त्रकार, कर्मकार और काश्यप। अग्नि के आविष्कार का उल्लेख है।

इसमें यह भी कथन है कि ऋषभदेव ने अपनी पुत्री ब्राह्मी को लेखनकला की, सुन्दरी को गणित की और अपने पुत्र भरत को चित्रकला और राजनीति की शिक्षा दी। भरत की दिग्विजय और उसके राज्याभिषेक का विस्तार के साथ में वर्णन किया गया है।

महावीर के जन्म और जन्मोत्सव का रोचक वर्णन है। महावीर की दीक्षा, साधना, उपसंग और कैवल्य आदि का वर्णन किया गया है। पार्श्व-परम्परा के अनेक सन्तों का परिचय दिया है।

मंखलिपुत्र गोशालक महावीर को नालन्दा में मिला। महावीर ने लाढ़, वज्रभूमि और शुभ्र भूमि में जो उपसंग सहन किए थे, उनका उल्लेख है। यह वर्णन बहुत ही द्रावक है। प्रसंग-वश जमालि, आर्यरक्षित, तिष्यगुप्त, वज्र स्वामी और वज्रसेन आदि का वर्णन किया गया है, जो इतिहास की दृष्टि से बहुत ही महत्वपूर्ण है। दशपुर, दशार्ण भद्र और मथुरा का भी उल्लेख है।

चेलना के अपहरण की घटना है। कोणिक और सेचनक हाथी की उत्पत्ति कथा दी है। कोणिक का चेटक के साथ युद्ध हुआ था। मगध की प्रसिद्ध गणिका मागधी का और कोणिक ने उसकी कैसे सहायता ली?

राजा श्रेणिक के पुत्र अभयकुमार के जीवन की अनेक घटनाओं का वर्णन भी इसमें मिलता है। उसकी बौद्धिक सूझ की अनेक कथाओं का उल्लेख है। कोणिक के पुत्र उदायी ने पाटलिपुत्र कैसे बसाया? इसका वर्णन है।

यथाप्रसंग नन्द राजा का वर्णन, शकटाल और वररुचि की घटना, स्थूलभद्र का संसार त्याग कर दीक्षा ग्रहण करना और कोशा को प्रतिबोध करना आदि का वर्णन इतिहास की दृष्टि से उपयोगी है।

आचारांग-चूर्ण

इसमें साधु के आचार का वर्णन है। प्रसंगवश अन्य भी बहुत-से वर्णन आ जाते हैं। चूर्ण संस्कृत और प्राकृत का मिश्रित रूप होता है। भाषा सरल और सुबोध्य होती है। बीच-बीच में विषय को स्पष्ट करने के लिए कथानक भी आ जाते हैं। कथानकों में लोक-कथाएँ बहुत हैं। यहाँ पर एक लोक-कथा का नमूना देखिए :—

“एगम्मि गामे एक्को कोडुंबिओ धणमन्तो बहुपुत्तो य । सो वुड्ढी भूतो पुत्तेसु भरं संणसति ।”

“एक्कम्मि गामे मुड्वादी । तस्स गामस्स एगस्स गिहे केणइ च्छिप्पति, तो चउसट्ठीए मट्ठियाहि सण्हाति । अण्णदा यस्स गिहे बलद्दो मतो ।”

उक्त दोनों खण्डों के अध्ययन से अध्येता भली-भांति समझ सकता है, कि चूर्ण की भाषा कितनी सरल और शैली कितनी रोचक है।

चूर्णकार शब्दों का अर्थ भी बहुत सरल भाषा में समझाता है। यहाँ पर “मूअ, खुज्ज और वडभ” शब्द की व्याख्या देखिए :—

“बहिरंतं ण मुरोएति, मूओ । खुज्जो वामणो । वडभेत्ति, जस्स वडभं पिट्ठीए णिग्गतं ।”

सूत्रकृतांग-चूर्ण

इसमें दार्शनिक तत्त्वों की व्याख्या की है। लोक-कथाओं का उल्लेख इसमें भी बहुत है। प्रसंगवश विभिन्न देशों की रीति-नीतियों का वर्णन आता है। जैसे गोल्ल देश में यह प्रथा थी, कि यदि कोई व्यक्ति किसी व्यक्ति की हत्या करदे, तो वह उसी प्रकार निन्दा का पात्र होता था, जैसे ब्राह्मण की बात करने वाला। ताम्रलिप्ति नगरी में डाँस बहुत होते थे। मल्ल जाति के लोगों में यह परम्परा थी, कि यदि कोई अनाथ मल्ल मर जाए, तो सब मिल कर उसका संस्कार किया करते थे। इससे सहयोग की भावना अभिव्यक्त होती है।

इसमें आगम प्रसिद्ध आर्द्रकुमार की जीवन घटना का वर्णन है। वह अनाय देश का रहने वाला था। फिर भी आर्य देश के रहने वाले अभयकुमार के साथ उसकी मित्रता थी। इससे प्रकट है, कि प्रेम-भाव में आर्य और अनाय-भाव बाधक नहीं होता है।

दशवैकालिक-चूर्ण

इसमें साधु के आचार का वर्णन है। जिनदास महत्तर की यह प्रसिद्ध कृति एवं रचना है। भावना, भाषा और शैली की दृष्टि से यह चूर्ण बहुत सुन्दर है। इसमें प्राकृत भाषा के शब्दों की व्युत्पत्ति बड़े

राचक ढंग से दी है। उदाहरण के लिए "दुम, रुख और पादप" शब्दों की व्युत्पत्ति और व्याख्या का नमूना देखिए :—

"दुमा नाम भूमीए, आगासे य दोसु माया, दुमा । रुत्ति पुहवी, खत्ति आगास, तेसु दोसु वि जहा ठिया, तेण रुखा । पादेहि पिबन्तीति पादपाः । पादा मूलं भण्णति ।"

इसमें कहीं-कहीं पर कथोपकथन की शैली भी उपलब्ध होती है। इसके पढ़ने से एकांकी और नाटकों जैसा आनन्द मिलता है। देखिए, कितना सुन्दर सम्वाद है :—

"किं मच्छे मारेसि !

न सिक्केमि पातुं ।

अरे, तुम मज्जं पियसि !"

इस चूणि में भी बहुत-सी लोक-कथाओं का, लोक परम्पराओं का वर्णन यथाप्रसंग दिया गया है। भाषाविज्ञान की दृष्टि से भी चूणियों का अध्ययन बहुत महत्त्व रखता है।

उत्तराध्ययन-चूणि

यह चूणि भी जिनदाम महत्तर की एक सुन्दर कृति है। यह बहुत विस्तृत नहीं है। संस्कृत और प्राकृत मिश्रित एक लोक-कथा का नमूना देखिए :—

"एगो पसुवालो प्रतिदिनं मध्याह्न-गते रवौ अजामु महान्यग्रोध-तरु-समाश्रितासु तत्पुणो निवन्त्रो वेणुविदत्तेण अजोद्गीर्णं कोलास्थिभिः तस्य वटस्य छिद्रीकुर्वन् तिष्ठति ।"

इसमें काश्यप शब्द की व्युत्पत्ति देखने के योग्य है। देखिए, क्या व्युत्पत्ति है :—

"काशं = उच्छुं, तस्य त्रिकारः, काश्यः, रसः ; स यस्य पानं, काश्यप = उसभसामी, तस्य जोगा जे जात। ते कासवा, वद्धमाणो सामी कासवो।"

प्रसंगवश इस चूणि में तत्त्व-चर्चा और लोक-चर्चा भी उपलब्ध होती है।

नन्दो-चूणि

इसमें पाँच जानों का वर्णन है। इस चूणि में माथुरी वाचना का उल्लेख मिलता है। द्वादश वर्ष का अकाल पड़ने पर समस्त साधु संघ बिखर गया और बाद में एकत्रित हुआ था। कहा जाता है, कि आचार्य स्कन्दिल ने माथुरा में आकर साधु-संघ को अनुयोग की शिक्षा दी थी। प्रसंगवश इसमें अन्य भी बहुत-सी बातों का उल्लेख है, जो इतिहास की दृष्टि से बहुत उपयोगी और महत्व-पूर्ण हैं। लोक-कथाएँ और लोक-रूपक बहुत हैं।

अनुयोगद्वार-चूर्ण

यह चूर्ण बहुत महत्वपूर्ण है। अनुयोगद्वार में आगत तत्वों का इसमें सुन्दर विवेचन किया गया है। भाव, भाषा और शैली की दृष्टि से भी यह कृति सुन्दर है। यथाप्रसंग अन्य बहुत से विषय इसमें आए हुए हैं। जैसे इभ्य किसे कहते हैं? श्रेष्ठों की परिभाषा क्या है? सेनापति और सार्थवाहों का वर्णन। सभा और प्रथा, कानन और वन, रथ और यान आदि शब्दों के अर्थ किए गए हैं।

व्याख्या-प्रज्ञप्ति-चूर्ण

व्याख्या-प्रज्ञप्ति को भगवती भी कहते हैं। भगवती सूत्र वर्तमान में उपलब्ध समस्त सूत्रों में सबसे बड़ा और विस्तृत है। परन्तु इस की चूर्ण बहुत छोटी है। इसमें शब्दों की व्युत्पत्ति बहुत सुन्दर की है।

जम्बूद्वीप-प्रज्ञप्ति चूर्ण

जम्बूद्वीप प्रज्ञप्ति उपांग सूत्रों में है। इसमें जम्बूद्वीप का विस्तार से वर्णन है। इसकी चूर्ण भी बहुत छोटी है। यथाप्रसंग अन्य विषय भी संक्षेप में वर्णित हैं।

जीवाभिगम-चूर्ण

जीवाभिगम की गणना उपांगों में की जाती है। इसमें जीव और अजीव का विस्तार से वर्णन है। इसमें गणधर गौतम और भगवान् महावीर के प्रश्न और उत्तर के रूप में जीव और अजीव के भेद और प्रभेदों का विस्तार के साथ में वर्णन किया गया है। इस पर मलयगिरि की टीका है। हरिभद्र और देवसूरि की लघु वृत्तियाँ भी हैं। इस पर एक छोटी-सी अवचूर्ण भी थी।

दशाश्रुत स्कन्ध-चूर्ण

दशाश्रुत स्कन्ध की गणना छेद सूत्रों में है। भद्रबाहु इसके प्रणेता हैं। कहा जाता है कि दृष्टि-वाद के असमाधिस्थान नाम के प्राभृत से इसका उद्धार किया गया। इस पर एक लघुचूर्ण हैं। इसमें दशा, कल्प और व्यवहार को प्रत्याख्यान पूर्व से उद्धृत कहा गया है। आचार्य कालक की कथा का इसमें उल्लेख है। प्रतिष्ठान के राजा सातवाहन का वर्णन भी इसमें आया है। सिद्धसेन का उल्लेख है। गोशालक का वर्णन भी आया है। तापसों का वर्णन आया है।

ओघ-चूर्ण

इसकी परिगणना मूल सूत्रों में की जाती है। ओघ शब्द का अर्थ है—सामान्य अथवा साधारण। यह सामान्य समाचारी को लेकर लिखी गई है। ओघ पर एक लघु चूर्ण है। इसके अतिरिक्त आचार्य

मलयगिरि ने ओघ की निर्युक्ति पर वृत्ति की रचना की है। ओघ का विषय है, साधु जीवन की समाचारी। संयम का परिपालन कैसे करना चाहिए। असंयम से संयम की रक्षा कैसे की जाए।

निशीथ-चूर्ण

चूर्णियों में सबसे बड़ी चूर्णियाँ दो हैं—आवश्यक-चूर्ण-और निशीथ-चूर्ण। अतः इन्हें विशेष चूर्ण कहा जाता है। निशीथ की चूर्ण आवश्यक चूर्ण से भी अधिक विस्तृत है, क्योंकि यह मूल पर, निर्युक्ति पर और भाष्य पर, तीनों पर है। निशीथ निर्युक्ति पर; निशीथ भाष्य पर जो प्राकृत गद्य में व्याख्या है, उसका नाम विशेष चूर्ण है। चूर्णिकार स्वयं कहता है—

“पुढ्वायरिय - कयं चिय अहं पि
तं चेव उ विसेसा।”

जिस प्रकार जिनभद्र क्षमाश्रमण का भाष्य आवश्यक की विशेष बातों का विवरण करता है, अतः वह विशेषावश्यक भाष्य कहा जाता है, उसी प्रकार निशीथ-भाष्य की विशेष बातों का विवरण करने वाली चूर्ण को भी विशेष चूर्ण कहा जाता है। इसका अर्थ यह है, कि इसके पूर्व भी इस पर अन्य विवरण अथवा वृत्ति लिखी जा चुकी है।

चूर्ण को प्राकृत की गद्य व्याख्या कहने का अभिप्राय इतना ही है, कि इस में प्राकृत अधिक और संस्कृत अल्प है। निशीथ चूर्ण की भाषा बहुत मधुर, सुबोध्य और सरल है। इसकी शैली बहुत सुन्दर है। भावों की अभिव्यक्ति में चूर्णिकार बहुत ही सिद्धहस्त हैं। गम्भीर विषय को भी वह सरल भाषा में अभिव्यक्त कर जाता है। निशीथ चूर्ण स्वयं अपने आप में एक विशाल-काय स्वतन्त्र ग्रन्थ जैसा ही प्रतीत होता है। क्योंकि इसमें सभी विषयों की व्याख्या विस्तार से देने का प्रयत्न किया है।

यह बात अमंदिग्ध है, कि जिनदास महत्तर ही इस चूर्ण के प्रणेता है। आचार्य ने स्वयं इसमें अपना, अपने परिवार का और जन्म भूमि का भी उल्लेख किया है। इससे सिद्ध होता है, कि निशीथ चूर्ण की रचना आचार्य जिनदास महत्तर ने की है।

निशीथ चूर्ण में बड़े विस्तार के साथ में साधु जीवन के आचार का वर्णन किया गया है, उत्सर्ग और अपवाद का तो इसमें बहुत ही अधिक विस्तार किया है। यह विषय जितना गम्भीर है, आचार्य ने उसे उतने ही अधिक विस्तार से उठाया है और बड़ी गम्भीरता के साथ उसे पूरा भी किया है। उत्सर्ग और अपवाद की परिभाषा देकर, किस प्रसंग पर अपवाद का सेवन किया जाता है, यह भी बताया है। निशीथ चूर्ण की प्राकृत भाषा कितनी प्राञ्जल, कितनी ओजपूर्ण, कितनी मधुर और कितनी स्पष्ट है, इसका एक नमूना यह है :—

“भायणकुंपाए सुकुमालिया अणसणं पव्वज्जति ।
 बहुदिण-खीणा सा मोहंगता । तेहि णायं कालगयं ति ।
 ताहे तं एगो गेण्हति, बितिओ उपकरणं गेण्हति ।
 ततो सा पुरिस-फासेण रातो य सीयल-वातेण णिज्जति,
 अप्पातिता सचेयणा जाया ।”

निशीथ चूर्णि में लोक-कथाएँ बहुत हैं। उन कथाओं के बीच-बीच में पद्य भी आते हैं, जो बहुत सरल और मधुर होते हैं, भाषा की दृष्टि से देखिए—

“णागा जलवासोया, मुणेह तस - थावरा ।
 सरडा जत्थ मंडन्ति, अभावो परियत्तई ॥”

निशीथ-चूर्णि में संवाद, आलाप और वार्तालाप के भी अनेक प्रसंग आते हैं। संवादों की शैली बहुत रोचक होती है। ऐसा प्रतीत होता है, जैसे हम कोई एकांकी अथवा नाटक पढ़ रहे हों ? संवाद बहुत ही सजीव और रोचक हैं। देखिए, एक संवाद—

“किं ण गतासि भिक्खाए !
 अज्ज ! खमणं मे ।
 किं निमित्तं ?
 मोह-तिगिच्छं करेमि ।
 अहं पि करेमि ।”

कहीं-कहीं निशीथ चूर्णि में तत्त्व-वर्चाएँ आती हैं, जिनमें धर्म और दर्शन के गूढ़-तत्त्वों को आचार्य ने अपनी शैली से सुबोध्य बना दिया है। संस्कृति और समाज के अनेक सुन्दर चित्रण उल्लेख्य होते हैं। इतिहास की विपुल सामग्री इसमें है। वस्तुतः निशीथ चूर्णि एक महासागर है। इसमें बताया गया है, कि राजा सम्प्रति का राज्य-शासन चन्द्रगुप्त, बिन्दुसार और अशोक—तीनों से अच्छा था। सम्प्रति राजा का जैनधर्म पर अत्यन्त अनुराग था। वह जैन श्रमणों का परम भक्त था। उसने अनेक राज्यों में यह व्यवस्था की थी, कि वहाँ पर साधुओं को किसी प्रकार का कष्ट न होने पाए। आचार्य कालक की कथा यहाँ पर बड़े विस्तार के साथ दी है। राजा चण्ड प्रद्योत की कथा दी है, इसमें यह भी बताया गया है, कि पुष्कर तीर्थ की उत्पत्ति कैसे हुई ? अन्य बहुत सी कथाओं का इसमें उल्लेख किया गया है।

लोक-प्रकृति का चित्रण करते हुए बताया है, कि मालवा और सिन्धु देश के लोग अप्रिय-भापी होते हैं। महाराष्ट्र के लोग अधिक वाचाल होते हैं। अन्य बहुत से देशों की रीति का वर्णन किया गया है। विभिन्न देशों का वर्णन है।

श्रमण शब्द की व्याख्या करते हुए कहा गया है, कि श्रमण पाँच प्रकार के होते हैं—निर्ग्रन्थ, शाक्य, तापस, गैरिक और आजीवक। निर्ग्रन्थ का अर्थ है—जैन श्रमण। आजीवक का अर्थ है—

गोशालक अनुयायी । शाक्य का अर्थ है—बौद्ध भिक्षु । तापस और गैरिक—इनका भी कभी सम्प्रदाय रहा होगा ।

दृष्टिवाद को उत्तमश्रुत बताते हुए कहा है, कि द्रव्यानुयोग-चरणानुयोग, धर्मकथानुयोग और गणितानुयोग का वर्णन होने से यह श्रुत सर्वोत्तम है । इसके अतिरिक्त इस में जोणि-पाहुड का भी उल्लेख है । इसमें मन्त्र-विद्या का वर्णन है । तरंगवती, मलयवती, धूर्ताख्यान और वसुदेव चरित्र आदि ग्रन्थों का उल्लेख है ।

महानिशीथ-चूर्णि

महानिशीथ की गणना छेदसूत्रों में की जाती है । यह उपलब्ध नहीं था । इसमें छह अध्ययन और दो चूलाएँ थी । कहा जाता है, कि बाद में हरिभद्र सूरि ने इसका अनुसंधान किया । वृद्धवादी, सिद्धसेन और देवगुप्त आदि आचार्यों ने इसे मान्य किया । इस पर भी किसी ने चूर्णि लिखी थी ।

बृहत्कल्प-चूर्णि

कल्प अथवा बृहत्कल्प को कल्पाध्ययन भी कहा गया है । साधु-जीवन का यह एक प्रसिद्ध आचार-शास्त्र है । कल्प शब्द का अर्थ भी आचार किया जाता है । इसका विस्तार बहुत है । इस पर निर्युक्ति, भाष्य और टीकाएँ लिखी गई हैं । इस पर एक चूर्णि भी लिखी गई थी ।

व्यवहार-चूर्णि

व्यवहार चूर्णि को द्वादशांग का नवनीत अथवा सार कहा गया है । निशीथ और कल्प के समान यह भी छेदसूत्र है । इसमें भी साधु के आचार का वर्णन है । इस पर निर्युक्ति, भाष्य और टीकाएँ हैं । व्यवहार पर एक चूर्णि भी लिखी गई थी ।

जीतकल्प-चूर्णि

जीतकल्प सूत्र की गणना छेदों में की जाती है । इसमें साधुओं के पाँच व्यवहारों का विवेचन किया गया है । विशेषतः दश प्रकार के प्रायश्चित्तों का विस्तार के साथ वर्णन किया है । इसके प्रणेता जिनभद्र क्षमाश्रमण हैं । स्वयं ने इस पर भाष्य भी लिखा है । आचार्य सिद्धसेन ने इस पर एक चूर्णि लिखी है । उस पर चन्द्रसूरि ने विषम पद टीका लिखी है । इसकी चूर्णि में सिद्धसेन ने दश प्रकार के प्रायश्चित्तों का बहुत अच्छा विवेचन किया है । चूर्णि की भाषा सुबोध्य और मधुर है ।

पञ्चकल्प-चूर्णि

पञ्चकल्प की गणना भी छेद सूत्रों में की जाती है । कहा जाता है, कि बृहत्कल्प भाष्य का ही

यह एक भाग है। इसमें पाँच प्रकार के कल्पों का अर्थात् आचारों का वर्णन है। इस पर एक भाष्य भी लिखा गया है ; जिसके प्रणेता आचार्य संघदास गणि हैं। इस पर निर्युक्ति भी है। एक चूर्णि भी इस पर लिखी गई है।

चूर्णियों में अभी तक बहुत-सी अनुपलब्ध हैं, कुछ अभी तक प्रकाशित नहीं हो सकी हैं, कुछ का प्रकाशन हो रहा है। निशीथ चूर्णि का प्रकाशन अभी सन्मति ज्ञानपीठ आगरा से हुआ है, जिसका सम्पादन उपाध्याय श्री अमरचन्द्र जी महाराज ने बड़े श्रम से किया है। इसका प्रकाशन चार भागों में हुआ है, जिसमें मूल सूत्र, उसकी निर्युक्ति, उसका भाष्य और उसकी विशेष चूर्णि भी है। अगस्त्य सिंह सूरी की चूर्णि का प्रकाशन भी होने वाला है। श्री पुण्यविजय जी इसका प्रकाशन कर रहे हैं। भण्डारों के अनुसन्धान से भी बहुत-सा प्राचीन साहित्य प्रकट हो रहा है।

टीका-परिचय

प्राकृत-युग में मूल आगम, निर्युक्ति और भाष्यों का गुम्फन हुआ। चूर्णि-युग में प्रधानता प्राकृत की होने पर भी उसमें संस्कृत का प्रवेश हो चुका था। टीकाएँ संस्कृत-युग की कृतियाँ हैं। आगम-साहित्य में चूर्णि-युग के बाद में संस्कृत टीकाओं का युग आया। टीका के अर्थ में इतने शब्दों का प्रयोग होता रहा है—निर्युक्ति, भाष्य, चूर्णि, टीका, विवृति, वृत्ति, विवरण, विवेचना, अवचूरि, अवचूर्णि, दीपिका, व्याख्या, पञ्जिका, विभाषा और छाया।

संस्कृत टीका-युग जैन-साहित्य में एक स्वर्णिम-युग कहा जा सकता है। इस युग में केवल आगमों पर ही टीकाएँ नहीं लिखी गईं, अपितु आगमों की निर्युक्तियों पर और भाष्यों पर भी टीकाएँ लिखी गईं, बल्कि टीकाओं पर भी टीकाएँ हुईं। इस दृष्टि से टीका-युग साहित्य की समृद्धि का युग कहा जा सकता है।

मूल आगमों के निर्युक्ति-युग में केवल आगमों के शब्दों की व्याख्या अथवा व्युत्पत्ति हो पाई थी। आगे भाष्य-युग में भावों का विवेचन प्रारम्भ हुआ। वह बड़े विस्तार के साथ में किया गया। चूर्णि-युग में गूढ़-भावों को लोक-कथाओं के आधार पर समझाने की कला का प्रयोग किया गया। परन्तु टीका-युग में आगमों की दार्शनिक व्याख्या का युग प्रारम्भ होता है। अतः संस्कृत टीकाओं में दार्शनिक विश्लेषण और विवेचन अपनी चरम सीमा पर पहुँच जाता है। इस युग में संक्षिप्त और विस्तृत सभी प्रकार की टीकाएँ लिखी गईं। अतः विकास की दृष्टि से टीका-युग बहुत ही महत्वपूर्ण है।

प्रसिद्ध टीकाकार

जैन-साहित्य में चूर्णि-युग के बाद में संस्कृत टीकाओं का युग आया। संस्कृत टीकाकारों में आचार्य हरिभद्र का नाम उल्लेखनीय है। इन्होंने प्राकृत चूर्णियों के आधार से टीका की। आगमों के अतिरिक्त

अन्य ग्रन्थों पर भी इनकी टीकाएँ उपलब्ध हैं। आपकी विपुल ग्रन्थ-राशि संस्कृत और प्राकृत दोनों भाषाओं में है। दोनों भाषाओं पर आपका असाधारण अधिकार था।

हरिभद्र के बारे में आचार्य शीलांक ने संस्कृत टीकाएँ लिखीं। आचारांग और सूत्रकृतांग पर आपकी विस्तृत और महत्वपूर्ण टीकाएँ हैं, जिनमें दार्शनिकता की प्रधानता है। आपने सूत्रकृतांग-टीका में भूतवाद और ब्रह्मवाद की बहुत ही गम्भीर समीक्षा की है। भाषा प्राञ्जल और भावों की गम्भीरता है।

शान्तिसूरि ने उत्तराध्ययन पर अत्यन्त विस्तृत टीका लिखी है। यह प्राकृत और संस्कृत दोनों में है। परन्तु प्राकृत की प्रधानता है। अतः इसका नाम पाइय टीका प्रसिद्ध है। इसमें धर्म और दर्शन का अतिसूक्ष्म विवेचन हुआ है।

मलधारी हेमचन्द्र भी प्रसिद्ध टीकाकार हैं। इन्होंने विशेषावश्यक भाष्य पर विस्तृत संस्कृत वृत्ति लिखी है। यह एक महत्वपूर्ण और गम्भीर टीका है। विशेषावश्यक भाष्य पर कोट्याचार्य की टीका भी बहुत प्रसिद्ध है।

संस्कृत टीकाकारों में सबसे विशिष्ट स्थान आचार्य मलयगिरि का है। मलयगिरि वस्तुतः टीका-साहित्य में महागिरि के तुल्य हैं। इनकी टीकाओं में भाव गम्भीर, भाषा प्राञ्जल और शैली प्रौढ़ है। जिस किसी भी आगम पर अथवा ग्रन्थ पर टीका की, उसमें वह तन्मय हो गए। जिस प्रकार वैदिक परम्परा में वाचस्पति मिश्र ने षड्दर्शनों पर प्राञ्जल भाषा में और प्रौढ़ शैली में विशद टीकाएँ लिखकर आदर्श उपस्थित किया है, ठीक वैसा ही आदर्श जैन-साहित्य में आचार्य मलयगिरि ने किया है। दर्शन-शास्त्र के तो आप विशाल और विराट विद्वान थे। विभिन्न दर्शन-शास्त्रों का जैसा और जितना गम्भीर विवेचन एवं विश्लेषण आपकी टीकाओं में हो सका; वैसा और उतना अन्यत्र कहीं पर भी न मिल सकेगा। आचार्य मलयगिरि अपने युग के महान् तत्त्व-चिन्तक, महान् टीकाकार और महान् व्याख्याता थे। आगमों के गुरु-गम्भीर भावों को तर्क-पूर्ण शैली में उपस्थित करने की आप में अद्भुत क्षमता, योग्यता और कला थी। अतः आचार्य मलयगिरि एक सफल टीकाकार थे।

आगमों के टीकाकारों में अभयदेव सूरि भी एक सुप्रसिद्ध टीकाकार हैं। अभय देव सूरि को नवाङ्गी वृत्तिकार कहा जाता है। अभयदेव का स्थान जैन-साहित्य में बड़ा ही गौरवपूर्ण है, जिन्होंने नव अङ्गों पर टीका लिखकर, विलुप्त होते हुए श्रुत की संरक्षा करके, एक महान् कार्य किया था। इनकी टीकाएँ अधिक विस्तृत नहीं हैं, मूल से अधिक निकट हैं। परन्तु बहुत से स्थलों पर गहन-गम्भीर विचारणा भी उपलब्ध हो जाती है। आचार्य ने नव-अङ्ग सूत्रों पर टीका लिखकर, वस्तुतः महती श्रुत-सेवा की है।

समस्त टीकाओं का विस्तृत परिचय देना, यहाँ सम्भव नहीं है। क्योंकि यह विषय बहुत विस्तृत

और गम्भीर है, फिर भी संक्षेप में यह बताना आवश्यक है, कि किस आगम पर किस आचार्य ने टीका लिखी है। आगमों की टीकाओं का संक्षिप्त परिचय इस प्रकार से है :—

अङ्ग	टीकाकार
१. आचारांग	आचार्य शीलांक, जिनहंस
२. सूत्रकृतांग	आचार्य शीलांक, हर्षकुल
३. स्थानांग	अभयदेव सूरि, नागपि
४. समवायांग	"
५. भगवती	"
६. ज्ञाता धर्मकथांग	"
७. उपासक दशांग	"
८. अन्तकृत दशांग	"
९. अनुत्तरोपपातिक दशांग	"
१०. प्रश्नव्याकरण	अभयदेव सूरि, ज्ञानविमल
११. विपाक	प्रद्युम्न सूरि
१२. दृष्टिवाद (विलुप्त)	

उपांग	टीकाकार
१. ओपपातिक	अभयदेव सूरि
२. राजप्रश्नीय	हरिभद्र, मलयगिरि, देवसूरि
३. जीवाभिगम	मलयगिरि
४. प्रज्ञापना	मलयगिरि, हरिभद्र, कुलमण्डन
५. सूर्य-प्रज्ञप्ति	मलयगिरि
६. जम्बूद्वीप-प्रज्ञप्ति	मलयगिरि, शान्तिचन्द्र, ब्रह्मपि
७. चन्द्र-प्रज्ञप्ति	मलयगिरि
८. कल्पिका	चन्द्रसूरि, लाभ श्रो
९. कल्पावर्तसिका	"
१०. पुष्पिका	
११. पुष्पचूलिका	"
१२. वृष्णिदशा	"

मूल

१. दशवैकालिक

२. उत्तराध्ययन

३. आवश्यक

४. पिण्ड-निर्युक्ति
अथवा
ओघ-निर्युक्ति

चूलिका

१. नन्दी

२. अनुयोगद्वार

छेद

१. निशीथ
२. महानिशीथ
३. व्यवहार
४. दशाश्रुत स्कन्ध
५. बृहत्कल्प
६. पञ्च कल्प

प्रकीर्णक

१. चतुः शरण
२. आतुर-प्रत्याख्यान
३. महाप्रत्याख्यान
४. भक्त-परिज्ञा
५. तन्दुल वैचारिक

टीकाकार

हरिभद्र, समयसुन्दर गणि,
तिलकाचार्य, सुमति सूरि,
अपराजित सूरि, विनय हंस
वादिवेताल शान्ति सूरि
नेमिचन्द्र, कमलसंयम,
लक्ष्मीवल्लभ भावविजय
हरिभद्र, मलयगिरि, तिलकाचार्य
कोटयाचार्य, नमि साधु,
माणिक्यशेखर
मलयगिरि, वीराचार्य,
द्रोणाचार्य, मलयगिरि,

टीकाकार

हरिभद्र, मलयगिरि
हरिभद्र, मलधारी हेमचन्द्र,

टीकाकार

प्रद्युम्न सूरि
"
मलयगिरि
ब्रह्मर्षि
मलयगिरि, क्षेमकीर्ति सूरि
"

टीकाकार

गुणरत्न सूरि
"
"
गुणरत्न,
विजय विमल,

६. संस्तारक	गुणरत्न
७. गच्छाचार	विजय विमल
८. गणि-विद्या	„
९. देवेन्द्र-स्तव	„
१०. मरण-समाधि	„

यहाँ पर उपलब्ध टीकाओं का संक्षिप्त परिचय दिया गया है। कुछ पर टीकाएँ उपलब्ध नहीं हैं। कुछ पर विस्तृत टीकाएँ हैं, कुछ पर संक्षिप्त टीकाएँ हैं। प्राचीन भण्डारों के अनुसंधान से कुछ टीकाएँ अब प्रकाश में आ रही हैं।

टब्बा-परिचय

टीका-युग की परिसमाप्ति पर टब्बा-युग प्रारम्भ होता है। टब्बा भी एक प्रकार से आगमों पर संक्षिप्त टीका ही है। परन्तु यह संस्कृत-युग न होकर अपभ्रंश-युग है। टब्बा में गुजराती और राजस्थानी भाषा का मिश्रण होता है। सम्भवतः इसका कारण यह हो, कि टब्बाकार सन्त प्रायः गुजरात और राजस्थान में ही अधिक विचरण करते थे। टब्बाकारों में पार्श्वचन्द्र और धर्मसिंह जी का नाम विशेष रूप से उल्लेखनीय है। इनका समय अठारहवीं शती माना गया है। टब्बा बहुत ही संक्षिप्त शैली में लिखे गए हैं।

अपभ्रंश-काल

संस्कृत भाषा केवल पण्डितों की भाषा बन चुकी थी। प्राकृत और संस्कृत में से ही अपभ्रंश भाषा की उत्पत्ति हुई। एक युग ऐसा आया, जिसमें जैन सन्त प्राकृत और संस्कृत दोनों को भूल कर अपनी कृतियों की रचना अपभ्रंश में ही करने लगे थे। जब निर्युक्ति, भाष्य, चूणि और टीकाओं को समझने वाले विरले रह गए, अधिकतर लोग अपने व्यवहार में अपभ्रंश का ही प्रयोग करते थे। लोक-रुचि को देखकर जैन आचार्यों ने अपनी साहित्य रचना का माध्यम अपभ्रंश को ही बना लिया। कथा, कहानी, जीवन चरित्र और अध्यात्म ग्रन्थ अपभ्रंश में लिखे जाने लगे। क्योंकि जैन आचार्यों ने सदा से ही जन बोली का आदर किया है। जिस भाषा में लोग समझें, उसी भाषा में वे अपनी कृतियाँ लिखने बैठ जाते थे। आगे चलकर आगमों की व्याख्या भी उन्होंने अपभ्रंश में प्रारम्भ कर दी। परन्तु शैली का विस्तार वे नहीं कर सके। संक्षिप्त शैली में और जन बोली में जो आगमों की व्याख्या की गई, उसी को टब्बा कहा गया।

टब्बाकार

टब्बाकार कौन-कौन थे? इस विषय में अधिक ज्ञात अभी तक नहीं हो सका है। परन्तु टब्बा

कारों में दो का नाम विशेष प्रसिद्ध है। एक पार्श्वचन्द्र जी, जिनको पायचन्द्र सूरि भी कहा जाता है, यह मन्दिर मार्गी परम्परा के थे और दूसरे थे, धर्मसिंह जी महाराज। यह स्थानक वासी परम्परा के प्रसिद्ध सन्त थे। धर्मसिंह जी महाराज ने सताईस सूत्रों पर टब्बे लिखे थे। टब्बे बहुत सुन्दर और स्पष्ट लिखे हुए हैं। परन्तु टब्बों का प्रकाशन अभी तक नहीं हुआ है। अन्य भी कोई टब्बाकार हुआ हो, ऐसा ज्ञात नहीं हो सका है। तेरापन्थ परम्परा में भी सम्भवतः कोई टब्बाकार हुआ हो ?

टब्बा की उपयोगिता

आज के युग ने वस्तुतः टब्बा की उपयोगिता को समाप्त कर दिया है। जब से आगमों का अनुवाद प्रारम्भ हुआ है और उसका प्रचलन बढ़ा है, तब से टब्बा-युग समाप्त हो गया। जो लोग संस्कृत और प्राकृत भाषाओं को नहीं जानते थे, उनके लिए टब्बा का बहुत बड़ा उपयोग था। विस्तृत टीकाओं का अध्ययन करने की जिनमें क्षमता नहीं थी, उन लोगों के लिए टब्बा का बहुत महत्व था। अथवा वे छात्र जिन्हें संस्कृत और प्राकृत नहीं आती थी, टब्बा के द्वारा ही वे आगमों का परिज्ञान करते थे। इसी आधार पर टब्बाओं को बालावबोध भी कहा जाता था। टब्बा और बालावबोध दोनों का अर्थ एक ही है।

अनुवाद-परिचय

आगम-साहित्य के टब्बा-युग के बाद में अनुवाद-युग आया। अनुवाद का अर्थ है—भाषान्तर। अनुवाद में अनुवादक को अपने विचारों को व्यक्त करने का अवसर नहीं मिलता। इस दृष्टि से अनुवाद को व्याख्या नहीं कहा जा सकता। यही बात टब्बा के विषय में भी है। फिर भी अनुवाद को व्याख्या साहित्य में परिगणित करना इसलिए अपेक्षित है, कि इससे भी अध्येता को मूल आगम के भावों को समझने का अवसर मिलता है। आगमों का अनुवाद मुख्यरूप में तीन भाषाओं में उपलब्ध होता है :—

१. अंग्रेजी
२. गुजराती
३. हिन्दी

आगमों के अनुवाद का सत्प्रयत्न मूर्तिपूजक समाज की ओर से और स्थानक वासी समाज की ओर से बहुत पहले प्रारम्भ हो चुका है। अब तेरापन्थ समाज भी इस प्रयत्न में है। तीनों परम्पराओं की ओर से प्रयत्न होने पर भी अभी तक समस्त आगमों पर सुन्दर अनुवाद उपलब्ध नहीं हो पाया है। फिर निर्युक्ति, भाष्य, चूर्ण और टीकाओं की तो बात ही अलग है, उस ओर तो अभी प्रयत्न ही नहीं है।

अंग्रेजी अनुवाद

समस्त आगमों का अंग्रेजी अनुवाद नहीं हो सका है। परन्तु जर्मन विद्वान हरमन जैकोबी ने आचारांग, सूत्रकृतांग, उत्तराध्ययन और कल्पसूत्र इन चार आगमों का बहुत सुन्दर अनुवाद किया है। आचारांग और कल्पसूत्र के अनुवाद की भूमिका अत्यन्त सुन्दर और उपयोगी है। उससे बहुत-सी प्राचीन मान्यताओं पर अच्छा प्रकाश पड़ता है। आगमों की महत्ता का परिज्ञान होता है। उक्त विद्वान ने जैन धर्म के अन्य ग्रन्थों का भी अनुवाद और सम्पादन किया है। आचार्य हरिभद्र की समरादित्य की कथा का सम्पादन और संशोधन बहुत ही सुन्दर हुआ है। उसकी भूमिका भी महत्वपूर्ण है।

अभ्यंकर ने दशवैकालिक सूत्र का अंग्रेजी अनुवाद बहुत सुन्दर किया है। उपासक दशांग का भी अंग्रेजी अनुवाद बहुत सुन्दर हुआ है। इनके अतिरिक्त अन्तकृत-दशा और अनुत्तरोपपातिक दशा का भी अंग्रेजी अनुवाद हो चुका है। विपाक सूत्र और निरयावलिका सूत्र का भी अंग्रेजी अनुवाद हो चुका है। विदेशी विद्वानों ने आगमों के अतिरिक्त अन्य ग्रन्थों का भी अंग्रेजी अनुवाद किया है।

गुजराती अनुवाद

आगम-वाङ्मय के विराट विद्वान महामनीषी पण्डित बेचरदास जी ने अनेक आगमों का संशोधन सम्पादन और अनुवाद किया है। आपने आगमों का गहरा अनुशीलन करके, उनका संशोधन और सम्पादन करके श्रुत की महती सेवा की है। भगवती-सूत्र, कल्प सूत्र, राजप्रश्नीय-सूत्र, ज्ञाता-सूत्र और उपासक दशा सूत्र का बहुत सुन्दर अनुवाद ही नहीं किया, बल्कि विशेष स्थलों पर महत्वपूर्ण टिप्पण भी लिखे हैं और प्रारम्भ की भूमिका।

जीवाभाई पटेल ने अनेक आगमों का सुन्दर शैली में अनुवाद किया है। उन पर महत्वपूर्ण टिप्पण भी लिखे हैं। जीवा भाई पटेल के प्रकाशन बड़े ही महत्वपूर्ण सिद्ध हुए हैं।

दार्शनिक विद्वान पण्डित दलसुख जी मालवणिया ने स्थानांग सूत्र और समवायांग सूत्र का संयुक्त अनुवाद विषयवार वर्गीकरण और महत्वपूर्ण टिप्पणों से संयुक्त अभिनव प्रकाशन किया है, जो अपनी शैली का सुन्दर प्रकाशन है।

पण्डित श्री सौभाग्य मुनि जी “सन्त बाल” ने पूर्व आचारांग का बहुत सुन्दर अनुवाद किया है। विशेष स्थलों पर और विशेष शब्दों पर गम्भीर टिप्पण लिखे हैं और प्रारम्भ में विस्तृत भूमिका भी लिखी है, जो तुलनात्मक है। दशवैकालिक सूत्र और उत्तराध्ययन सूत्र का भी आपने अनुवाद और सटिप्पण सम्पादन किया है।

मूर्ति पूजक-परम्परा के अनेक विद्वान मुनिवरों ने अनेक आगमों का सुन्दर अनुवाद किया है। केवल आगमों का ही नहीं, कुलक और अन्य ग्रन्थों का भी उल्लेखनीय अनुवाद किया है।

हिन्दी अनुवाद

हिन्दी अनुवाद के क्षेत्र में सर्वाधिक महत्वपूर्ण और गौरवमय कार्य पूज्य श्री अमोलक ऋषि जी महाराज ने किया है। बत्तीस आगमों का अनुवाद कर डालना, कोई साधारण बात नहीं है। और वह भी आज की अपेक्षा उस साधन-हीन युग में वस्तुतः बहुत बड़ी बात है।

आचार्य श्री आत्माराम जी महाराज तो आगमों के एक सुप्रसिद्ध अनुवादक और व्याख्याकार थे, स्थानकवामी समाज के आप एक युगान्तरकारी व्यक्ति थे। अनेक आगमों पर आपने विशद व्याख्याएँ प्रस्तुत की हैं। आप के द्वारा व्याख्यात उत्तराध्ययन सूत्र, दशवैकालिक-सूत्र, अनुत्तरोपपातिक सूत्र और अनुयोगद्वार सूत्र समाज में प्रभूत प्रचारित और सर्वप्रिय प्रकाशन हैं। आप की श्रुत सेवा समाज का गौरव है। आपके शिष्य पण्डित ज्ञान मुनि जी ने विपाक-सूत्र का विस्तृत हिन्दी विवेचन प्रस्तुत किया है। आपके द्वारा सम्पादित आगम सर्व-प्रिय हैं।

पूज्य श्री वासीलाल जी महाराज ने बड़ी महत्वपूर्ण आगम सेवा की है। आपके द्वारा लगभग बीस आगमों का प्रकाशन हो चुका है। आपने उन पर स्वतन्त्र रूप से संस्कृत टीका की है। स्थानकवासी परम्परा में आप सर्व प्रथम संस्कृत टीकाकार हैं। आपकी श्रुत-सेवा प्रशंसनीय है।

मरुधर-धरा के ज्योतिर्धर आचार्य श्री जवाहरलाल जी महाराज की देख-रेख में सूत्रकृतांग का आचार्य शीलांक कृत टीका का हिन्दी अनुवाद हुआ है। इसका प्रकाशन चार भागों में हुआ है। प्रथम भाग में मूल और टीका—दोनों का हिन्दी अनुवाद हुआ है। बाद के तीन भागों में केवल मूल मात्र का हिन्दी अनुवाद किया गया है।

उपाध्याय हस्तीमल जी महाराज ने अनेक आगमों का अनुवाद किया है। दशवैकालिक सूत्र का, नन्दी सूत्र का और प्रश्नव्याकरण का हिन्दी अनुवाद और सम्पादन किया है। बृहत्कल्प सूत्र की एक लघु टीका का भी प्रकाशन किया है।

प्रसिद्ध वक्ता पण्डित मौभाग्यमल जी महाराज ने पूर्व आचारांग-सूत्र का हिन्दी अनुवाद और हिन्दी विवेचन प्रकाशित किया है।

उपाध्याय श्री अमर चन्द्र जी महाराज ने सामायिक-सूत्र और श्रमण-सूत्र पर हिन्दी भाषा में विस्तृत भाष्य लिखा है। दोनों ग्रन्थ आगम-साहित्य की सेवा में अपना विशिष्ट स्थान रखते हैं। ग्रन्थ भाषा और शैली सभी दृष्टि से उक्त दोनों ग्रन्थ बहुत ही लोक-प्रिय सिद्ध हुए हैं। सम्मति ज्ञान पीठ का अनुत्तरोपपातिक सूत्र का एक बहुत सुन्दर प्रकाशन हुआ है, जिसमें विस्तृत भूमिका, हिन्दी अनुवाद और हिन्दी टिप्पण हैं, जिसका सम्पादन विजय मुनि जी ने किया है।

मूल आगम

अङ्ग

१. आचार
२. सूत्रकृत
३. स्थान
४. समवाय
५. व्याख्या-प्रज्ञप्ति
६. ज्ञाता-धर्म कथा
७. उपासक दशा
८. अन्तकृद् दशा
९. अनुत्तरोपपातिक दशा
१०. प्रश्न व्याकरण
११. विपाक
१२. दृष्टिवाद (विस्तृत)

मूल

१. दशवैकालिक
२. उत्तराध्ययन
३. आवश्यक
४. पिण्ड-निर्युक्ति
अथवा
ओघ-निर्युक्ति

घूलिका

१. नन्दी
२. अनुयोग द्वार

उपांग

१. औपपातिक
२. राजप्रश्नीय
३. जीवाभिगम
४. प्रज्ञापना
५. सूर्य-प्रज्ञप्ति
६. चन्द्र-प्रज्ञप्ति
७. जम्बूद्वीप-प्रज्ञप्ति
८. कल्पिका
९. कल्पावतंसिका
१०. पुष्पिका
११. पुष्प चूलिका
१२. वृष्णिदशा

छेद

१. निशीथ
२. महानिशीथ
३. बृहत्कल्प
४. व्यवहार
५. दशाश्रुत स्कन्ध
६. पञ्चकल्प

प्रकीर्णक

१. चतुःशरण
२. आतुर प्रत्याख्यान
३. महाप्रत्याख्यान
४. भक्त-परिज्ञा
५. संस्तरक

६. तन्दुल वैचारिक
७. देवेन्द्र स्तव
८. गच्छाचार
९. गणि-विद्या
१०. मरण-समाधि

आगम-युग

आगमों की भाषा अर्ध मागधी है। जैन अनुश्रुति के अनुसार तीर्थङ्कर अर्ध मागधी में देशना करते हैं। अतः इसको देव-वाणी भी कहा गया है। अर्ध मागधी भाषा को बोलने वाला भाषार्य कहा जाता है। यह भाषा मगध के अर्ध भाग में बोली जाती थी। इसमें अट्टारह देशी भाषाओं के लक्षण मिश्रित हैं। महावीर के शिष्य—मगध, मिथिला, काशी, कौशल आदि अनेक देशों के थे। अतः आगमों की भाषा में देश्य शब्दों की प्रचुरता है। चूर्णिकार जिनदास महत्तर की व्याख्या के अनुसार : गधों और देश्य शब्दों का मिश्रण अर्ध मागधी है।

आगम-युग का काल-मान, लगभग विक्रम पूर्व ४७ से प्रारम्भ होकर एक हजार वर्ष तक जाता है। वैसे किसी न किसी रूप में, आगम-युग की परम्परा वर्तमान में चल रही है।

जैन परम्परा के अनुसार आगमों के प्रणेता अर्थ-रूप में तीर्थङ्कर और शब्द-रूप में गणधर होते हैं। महावीर की वाणी का सार उनके गणधरों ने शब्द-बद्ध किया। फलतः अर्थागम के प्रणेता तीर्थङ्कर और शब्दागम के प्रणेता गणधर। परन्तु आगमों का प्रामाण्य गणधरकृत होने से नहीं, अपितु तीर्थङ्कर वाणी होने से माना जाता है।

आगमों की संख्या कितनी है? इस विषय में एक मत नहीं है। आगमों की संख्या के सम्बन्ध में इस प्रकार की धारणा है—८४, ४५, ३२।

आगमों में धर्मद, शान, संस्कृति, तत्त्व, गणित, ज्योतिष, खगोल, भूगोल और इतिहास—सभी प्रकार के विषय यथाप्रसंग आ जाते हैं। फिर भी मुख्यता, धर्म, दर्शन, संस्कृति, साधना और तत्त्व की रहती है। अध्यात्म-वाद आगमों में सर्वत्र व्याप्त है। आगमों में सर्वत्र जीवन-स्पर्शी विचारों का प्रवाह परिलक्षित होता है। विचार और आचार के जो मूल तत्त्व आगमों में हैं, निर्युक्ति, भाष्य, चूर्ण और टीका ग्रन्थों में उन्हीं का विस्तार आचार्यों ने अपने-अपने युग की आवश्यकताओं के अनुसार किया है।

निर्युक्ति-युग

निर्युक्ति

१. आवश्यक
२. दशवैकालिक

निर्युक्तिकार

आचार्य भद्रबाहु

”

आगम और व्याख्या-साहित्य

३.	उत्तराध्वयन	"
४.	आचारांग	"
५.	सूत्रकृतांग	"
६.	दशाश्रुतस्कन्ध	"
७.	बृहत्कल्प	"
८.	व्यवहार	"
९.	ओष	"
१०.	पिण्ड	"
११.	ऋषिभाषित	"
१२.	सूर्य-प्रज्ञप्ति	"
१३.	संसत्त	"
१४.	आराधना	"
१५.	गोविन्द	आचार्य गोविन्द

मूल आगमों के अर्थ के स्पष्टीकरण के लिए जो व्याख्या-साहित्य लिखा है, उनमें निर्युक्ति सबसे प्राचीन हैं। जिस प्रकार वैदिक पारिभाषिक शब्दों को विस्तृत करने के लिए महर्षि यास्क ने निघण्टु—व्याख्यान रूप निरुक्त लिखा, उसी प्रकार जैन आगमों के पारिभाषिक शब्दों की व्याख्या करने के लिए आचार्य भद्रबाहु ने प्राकृत पद्य में निर्युक्तियों की रचना की। किन्तु भद्रबाहु अनेक हुए हैं। कम से कम दो तो हुए ही हैं—प्रथम और द्वितीय। कुछ विद्वान प्रथम भद्रबाहु को निर्युक्तियों का प्रणेता मानते हैं तथा कुछ दूसरे को। अभी अनुसन्धान चालू है।

लगभग बल्लभी वाचना के समय—ईसवी पूर्व पाँचवीं-छठी शताब्दी में निर्युक्तियों की रचना प्रारम्भ हो चुकी थी। क्योंकि नय-चक्र के प्रणेता मल्लवादी ने, जो कि विक्रम की पाँचवी शती में थे—अपने ग्रन्थ में निर्युक्ति गाथा का उद्धरण दिया है।

भाष्य-युग

भाष्य	भाष्यकार
१. बृहत्कल्प	संघदास गणि
२. व्यवहार	"
३. निशीथ	"
४. पञ्चकल्प	"
५. जीतकल्प	जिनभद्र क्षमाश्रमण

६. विशेषावश्यक	”
७. दशवैकालिक	”
८. उत्तराध्ययन	”
९. ओष	”
१०. पिण्ड	”

निर्युक्तियों की व्याख्या पद्धति बहुत ही गूढ़ और संक्षिप्त थी। किसी भी विषय का विस्तार से विचार उसमें नहीं था। अतः विस्तार की आवश्यकता ने भाष्यों का आविष्कार किया। निर्युक्तियों के गूढ़ अर्थ को प्रकट करने के लिए आचार्यों ने विस्तृत टीका लिखना आवश्यक समझा। निर्युक्तियों के ऊपर जो पद्यात्मक टीकाएँ लिखी गईं, वे भाष्य के रूप में प्रसिद्ध हैं। भाष्यों की भाषा भी प्राकृत ही है।

आवश्यक-सूत्र पर तीन भाष्य हैं—मूल-भाष्य, भाष्य और विशेषावश्यक भाष्य। प्रथम के दो संक्षेप में हैं और तीसरा विस्तार में।

भाष्यों का समय लगभग चौथी-पाँचवीं शताब्दी माना जाता है। भाष्यों की भाषा प्राञ्जल है। भाष्यकार अनेक हुए हैं। किन्तु उल्लेख दो भाष्यकारों का ही मिलता है—संघदास गणि और जिन भद्र क्षमा श्रमण। आगम प्रभाकर श्री पुण्य विजय जी के विचारानुसार कम से कम चार भाष्यकार हुए हैं। उनमें दो का नाम तो उपलब्ध है और शेष दो का उल्लेख नहीं मिलता। पण्डित दलसुख जी निशीथ भाष्य के प्रणेता के रूप में सिद्धसेन क्षमाश्रमण को मानते हैं।

चूर्णि-युग

चूर्णि	चूर्णिकार
१. आवश्यक	आचार्य जिनदास महत्तर
२. आचारांग	”
३. सूत्रकृतांग	”
४. दशवैकालिक	”
५. उत्तराध्ययन	”
६. नन्दी	”
७. अनुयोगद्वार	”
८. व्याख्या-प्रज्ञप्ति	”
९. जम्बूद्वीप-प्रज्ञप्ति	”
१०. जीवाभिगम	”
११. निशीथ	”
१२. महानिशीथ	”

१३. बृहत्कल्प	प्रलम्ब सूरि
१४. व्यवहार	”
१५. दशा श्रुत स्कन्ध	”
१६. जीत कल्प	सिद्धसेन सूरि
१७. पञ्च कल्प	”
१८. ओघ	”

निर्युक्ति और भाष्य की भाँति चूर्णि भी आगमों की व्याख्या है। परन्तु यह पद्य में न होकर गद्य में होती है और केवल प्राकृत में न होकर प्राकृत एवं संस्कृत दोनों में होती है। अधिकता प्राकृत की होती है। चूर्णि की भाषा सरल और सुबोध्य होती है।

चूर्णियों का समय अभी पूर्णतया स्थिर नहीं हो पाया है। परन्तु इतिहासकार प्रसिद्ध चूर्णिकार आचार्य जिनदास महत्तर का समय छठी शताब्दी के आस-पास मानते हैं। चूर्णिकारों में सिद्धसेन सूरि और प्रलम्ब सूरि का भी उल्लेख मिलता है। परन्तु शेष का नहीं मिलता है।

आगमों के कुछ विशिष्ट शब्द

शब्द	अर्थ
विष्णू	विद्वान
अतिविज्ज	अति विद्वान
सागारिक	मैथुन
हुरत्था	अन्यत्र
खद्धं-खद्धं	शीघ्र-शीघ्र
वियड	प्रासुक जल
विहं	मार्ग
णीहट्ठ	निकाल कर
णूम	माया
कण्हुई	कहीं पर
विभज्जवाय	विभज्यवाद = स्याद्वाद
वुसी	साधु
गारत्थ	गृहस्थ
बोदि	शरीर
वग्गू	वचन
अट्टण-साला	व्यायाम-शाला

व्याख्या-साहित्य : एक परिशीलन

जवणिया	पर्दा
दसद्ध	पाँच
नट्हुलग	नृत्य
मेढी	आधार
पोट्ट	पेट
पेयाल	प्रधान
निडाल	ललाट
णिद्रू	बांभ
डिभ	शिशु
महेलिया	महिला
चंगेरी	फूलों की डलिया।
हुंड	बेडोल
गोमिया	गवाला
लउह	बन्दर
आहिवच्च	आधिपत्य
वेसदार	वेश्या
खिप्पामेव	शीघ्र ही
देवाणुप्पिय	देवों को प्रिय
हडाहड	बहुत अधिक
वग्गुरा	समूह
माउगाम	स्त्री
सुब्भि	शुभ
वुग्गह	कलह
मेग	मर्यादा
मोय	मूत्र
दोगच्च	दरिद्रता
तुप्प	धी
डहर	बालक
गोर	गोधूम = गेहूँ
गोणी	बोरी

निर्युक्तियों के कुछ विशिष्ट शब्द

शब्द

लंच

अर्थ

घूस

आगम और व्याख्या-साहित्य

मय्यक
वाउल्लग
रेल्लिया
उद्देहिया
चेत्लग
उड्डाह
वच्चगिह
कमढग
सेयपड
मिलक्खु
लंख
मच्छिगा
पणिय-साला
मडग-गिह
इन्द-मह

नाप
पुत्तला
पानी की बाढ़
दीमक
चेला
बदनामी
पाखाना
कमण्डल
श्वेताम्बर
म्लेच्छ
नट
मच्छीमार
भण्ड-शाला
मृतक-गृह
इन्द्रोत्सव

भाष्यों के कुछ विशिष्ट शब्द

शब्द
वाउल्ल
जड्डु
कोल्लुग
वरिल्ल
केवडिय
पिहलि
उसु
कामजन्त
दमअ
नेड्डु
ओम
कोणय
कमणी
भदंत
अणुरंगा

अर्थ
गुड़िया
हाथी
शृगाल
श्वेन पक्षी
कितना
शिखा
तिलक
स्नान करने की चीकी
दरिद्र
घर
दुर्भिक्ष
लाठी
जते
पूज्य
गाड़ी

आयमणी	लुटिया
मन्नु	क्रोध
सरझू	गुठली रहित फल
कोनाली	गोष्ठी
वाडुं	नाश
संभलि	दूती
वोद	मूर्ख
रकडुय	मृतक भोजन
संगिल्ल	समूह
खरिका	गर्दभी
खरिका-मुखी	दासी
किढग	वृद्ध
मरुग	ब्राह्मण
किडी	स्थविर
तालायर	नट
उम्मरी	देहली
वेट्टिका	राजकन्या
बोद्	तरुण

चूणियों के कुछ विशिष्ट शब्द

शब्द	अर्थ
गोधम्म	मैथुन
सीता	श्मशान
खट्टिक	खटीक जाति
लोमसी	ककड़ी
इलय	छरी
रिणकंठ	पानी का किनारा
अद्धाणकप्प	रात्रि भोजन
सइज्झिय	पड़ोसी
पाइल्लग	फावड़ा
चिलिचिल्ल	आर्द्र
तच्चणिय	बौद्ध भिक्षु

भाषा विज्ञान

भाषा-विज्ञान की दृष्टि से भी आगमों का अध्ययन परम आवश्यक है। आगम, निर्युक्ति, भाष्य और चूणि—इन चारों युगों में प्राकृत-भाषा में बहुत परिवर्तन हुआ है। यहाँ पर केवल कुछ शब्दों का ही दिशा-दर्शन दिया गया है। भाषा-शास्त्र की दृष्टि से यदि आगम और उसके व्याख्या-साहित्य की छान-बीन की जाए, तो बहुत से तथ्य प्रकट हो सकते हैं। उक्त साहित्य में प्राचीन शब्द प्रचुर मात्रा में उपलब्ध हो सकते हैं, जिनका आज की भाषा में व्यवहार नहीं होता है।



